
అంతం కాదు ఆరంభం కావాలి! D237 


మా ఇతర ప్రచురణలు 2839 


ప్రస్తావన 


అద్వితీయ ప్రజా ఉద్యమ ప్రజ్వల తేజం! 
మహోజ్వల దేశభక్తుడు, మహామనిషి దరిశి చెంచయ్య !! 


ఆయన జీవితం ఒక అగ్నిపర్వతం 

దాని నిండా కణకణ మండే కాంతి జ్వాలలు 
పెళపెళ మెరిసే పెను లావా మంటలు 
అంతెత్తు నుండి దుమికే నిప్పురవ్వలు 

నిత్యం సత్యం వైపు నిల్చే తారాజువ్వలు 
భాస్వరం నిండిన టపాసులు పటాసులు 
ధైర్యం దట్టించి పేలే ఆయన అక్షరకక్ష్యలు! 


వాటిల్లో గర్జించే తుఫాను ప్రళయాలు 
ఎడతెరిపి లేని జడివానలు, సుడిగాలులు 
మీద పడే భయంకరమైన వరదలు 
నరమానవుడు ఊహించలేని బీభత్సాలు 
అడుగడుగునా అబ్బురపరిచే సాహసాలు 
కష్టాల కడలిలో సాగిన ఆయన పయనం, 
నిత్యనూతనంగా విరాజిల్లే విషవయానం! 


గదర్‌ పార్టీ ఏకైక తెలుగు యోధుడు. స్వాతంత్ర్య సమరంలో తిరుగులేని 
ధీరుడు. దక్షిణ భారతదేశంలోనే తొలి రాజకీయ ఖైదీ. వివిధ దేశాల జైళ్ళలో 
నాలుగేళ్ళు మగ్గిన సాహసి. ప్రపంచ విప్లవకారులతో భుజం కలిపి తిరిగిన వీరుడు. 
దేశంలోనే తొలి అరాజకవాద తత్వవేత్తల్లో ఒకరు. కులనిర్మూలన ఉద్యమాల 
వ్యూహకర్త. ప్రజాపోరాటాల రూపకర్త. కార్మిక నాయకుడు, చరిత్రకారుడు, 
సాహిత్యకారుడు. యువతరాలకి ఉత్తేజకర దిక్సూచతడు ! 

తీవ్ర జాతీయవాదిగా మొదలై అంతర్జాతీయ ఉద్యమకారుడిగా, స్వాతంత్ర్య 
సమరయోధుడిగా, సంఘసంస్కర్తగా, అవధులు లేని సామాజిక కార్యకర్తగా, 
ప్రజాతంత్రవాదిగా, అనార్మిస్టుగా, గాంధేయవాదిగా, కాంగ్రెస్‌ నేతగా, సోషలిస్టుగా, 
కమ్యూనిస్టుగా, వ్యవసాయ శాస్త్రవేత్తగా, విస్సతమైన యాత్రికుడిగా, విశిష్టమైన 
సాంస్కృతికళీలిగా, తెలుగులో విశాల దృక్పథం గల ప్రజారచయితగా చిరస్థాయిగా 
నిలిచిన అరుదైన దేశభక్తుడు దరిశి చెంచయ్య! 

అత్యద్భుతంగా, అనితర సాధ్యమైన రీతిలో 70 ఏళ్ళ క్రితం ఆయన 
రాసిన స్వీయచరిత్ర 'నేనూ - నా దేశం' నిజానికి, అది తెలుగు వారి రాజకీయార్థిక 
సామాజిక చరిత్రలో జాగ్రత్తగా భద్రపర్పుకొని తీరాల్సిన విలువైన గ్రంథం. సుదూర 
భవిష్యత్తుని ఊహించగలిగిన దార్భనిక పత్రం. ఈ దేశ యువత ఎటువైపు మొగ్గాలో 
తేల్చి చెప్పిన పాఠ్య ప్రణాళిక. దశాబ్దాల క్రితమే తెలుగులో ప్రకటించబడ్డ అరుదైన 
మానవతావాద మేనిఫెస్టో అది! 

అలాంటి పుస్తకాన్ని స్మరించుకోవడం అంటే విస్మరించబడిన స్వరాల్ని 
గౌరవించుకోవడం. మహోన్నతమైన వ్యక్తిత్వాలకి మనవంతు నివాళి ప్రకటించడం. 
అణగారిన ప్రజల పక్షాన నిలిచిన అక్షరాలకి ఆసరా ఇవ్వడం. యాంత్రికమైన 
లోకంలో మనిషిగా మన స్థానాన్ని నిలుపుకోవడానికి ప్రయత్నించడం. భావితరాలకు 
మానవత్వాన్ని ప్రకాశించే వారసత్వంగా అందించడం. అంతిమంగా దోపిడీ, 
పీడనా లేని లోకాన్ని ఆకాంక్షించడం! 

అందులో భాగమే ఈ చిరు సంకలనం. అందుకే రండి, అపూర్వమైన 
ఒక గొప్పవ్యక్తి గురించి తెల్సుకుందాం. అమూల్యమైన ఆయన అక్షరసత్యాల్ని 
సమిష్టిగా కలిసి తలుచుకుందాం . అకళంకమయిన ఆయన త్యాగం గురించి 
అయినంతలో మాట్లాడుకుందాం. అశేషమైన అనుభవాలతో ఆయన రాసిన 
పుస్తకాల కోసం శ్రద్దగా విందాం. మనం కూడా అలాంటి మార్పులో భాగం 
అవడానికి ప్రయత్నిద్దాం. అఖండమైన ఆయన స్ఫూర్తిని నలువైపులా 


వ్యాపింపజేద్దాం. పదండి మరి! 

Foreword 

Ghadar Party has a very important place in India’s 
struggle for independence. As a token of respect, its leadership 
is remembered as ‘Ghadri Babe’. This movement was India’s first 
secular as well as non-communal movement. Its aim was to 
establish a republican nation state. Before Russian revolution 
of 1917, ‘republic’ was considered an ideal by all progressive 
movements of the world. Ghadar movement germinated in 
Canada and grew big in America. Although it did not succeed in 
achieving its aims and objectives, it inspired Indian liberation 
movement till 1947. The ideology of this movement is relevant 
to contemporary Indian society too. 

Ghadar party activist, Darishi Chenchiah, was born in 
the year 1890 in Kanigiri village of Nellore district of present day 
Andhra Pradesh. He played a very important role in the 
establishment of the Ghadar party in America and then its 
activities in India. 

He narrated extensively about the movement in a first 
person account in his autobiography. He wrote: “After taking 
into account the limited resources at our disposal, we had decided 
to start Ghadar (liberation movement) from Kashmir. In 
Kashmir, there was a vast difference between the ruling and the 
ruled classes apart from social, religious and social differences. 
Majority of population belongs to the Muslim religion but was 
ruled by the dominant Hindu minority. After liberation of 
Kashmir, the plan was to liberate North West Frontier Province. 
That is why on the map hanging in the Yugantar Ashram, 
Kashmir was marked with red ink as 'Kashmir Republic.” 
Ghadarites did anticipate the First World War in 1925 but the 
actual war started a decade before. 

Ghadar party decided to provide military training to the 
students studying in Barkley and established a student center 
namely “Nalanda”. Jitendra Nath Lahiri went to Chicago 

University and took the training in bomb making as well as in 
fighting techniques. Chenchiah was a student of the Agriculture 
College of Utah. He joined the student army and learned the art 
of guerilla warfare. According to P.C. Khankhoje, “It was my 
severe wish to have a military training relating to infantry, 
artillery etc.” Kartar Singh Sarbha got training to fly an aeroplane. 
Ghadarites could not anticipate the First World War in 1914-19. 
They also failed to assess the contradiction between Germany 
and Britain. Hence, they anticipated a world war around 1925. 

In the meeting of August 15, 1914, the million dollar 
question was “Whether to attack the enemy when he was engaged 
in war or should the opportunity be wasted by remaining passive.” 
Finally, it was decided not to waste the opportunity since a failure 
would be better than sitting idle. Early ourbreak of the First 
World War shattered the plans of the Ghadarites but in order to 
implement their decision, they moved towards India. In order 
to realise a Ghadar, on May 22, 1914, D. Chenchiah along with 
Jodh Singh boarded a ship named SS Tenyo Maru and reached 
Manila on June 29, 1914. From there, he reached Bangkok in 
January 1915 where Bhai Balwant Singh, Thakur Singh and Shiv 
Dayal Kapur were already there. 

It is heart-warming to learn that a compilation of the 
writings of/on D.Chenchiah in Telugu is being published by 
Pratyamnaya Samskrutika Samakhya. This will be a true tribute 
to such a great revolutionary. I would also like to emphasize that 
it’s only by acquainting ourselves with the aims and objectives 
of the Ghadar Party as well as those of different peoples’ 
movements thereafter, we can provide our useful contribution 
for building a progressive and just society. I hope the readers 
will make use to these writings. 

Charnaji Lal Kangniwal 
Member, History Sub-Committee, 
Desh Bhagat Yadgar Hall, Jalandhar. 

సంపాదకుని మాట 

తెలుగు మేధో సమాజం విస్మరించిన బుద్ధిజీవుల్లో దరిశి చెంచయ్య 
ముఖ్యులు. ఆయన బహుముఖ జీవితం, వ్యక్తిత్వం, చేసిన కృషి గురించిన చర్చ 
జరగాల్సినంత జరగలేదనే బలమైన భావనే ఈ సంకలనం కోసం నన్ను 
సంకల్పింపజేసిన మొదటి కారణం. ప్రారంభం నుండి నా కార్యాచరణలో భాగంగా 
రచనల్లోనూ, ప్రసంగాల్లోనూ చెంచయ్య గార్ని గురించి ప్రస్తావిస్తూనే వచ్చాను. 
అయినప్పటికీ, విసతమయిన ఆయన ఆలోచన, ఆచరణల వెలుగులో 
ఎప్పటికయినా ఒక వ్యాస సంకలనం తీసుకురావాలనే తపన నన్ను వెంటాడేది. 
ఆలస్యంగానైనా అది ఇన్నాళ్ళకిలా నెరవేరింది. 

సుమారు 20 ఏళ్ళ క్రితం విద్యార్థి దశలోనే నా చేతికొచ్చిన చెంచయ్యగారి 
అద్భుతమయిన ఆత్మకథ, “నేనూ - నాదేశం”. నాటి నుండి నన్ను వెంటాడుతూనే 
ఉంది. ఆయనకు సంబంధించీ నాకున్న పరిమితుల్లో సమాచారం సేకరించడం 
జరిగేది. అలా ఎప్పటికప్పుడు పత్రికల్లోనూ, ప్రచార మాధ్యమాల్లోనూ చెంచయ్యగార్ని 
గురించి వ్యాసాలు రాస్తూ వచ్చాను. నాలాగే ఆయన జీవితాన్ని కార్యాచరణని 
ప్రేమించిన, అభిమానించిన కొద్దిమంది ఇతర ఆలోచనాపరుల వ్యాసాలతో ఈ 
సంకలనాన్ని తీసుకువస్తున్నాను. ఇండులో నాలుగవ భాగంలోని వ్యాసాలను 1990లో 
ప్రచురించిన 'గదర్‌ వీరుడు - దరిశి చెంచయ్య శతజయంత్యుత్సవ ప్రత్యేక సంచికి 
నుండి తీసుకోవడమైనది. కాన, ఆ భాగంలో వ్యాసకర్తల వివరాలు ప్రత్యేకంగా 
ఇవ్వలేదని మనవి. ఈ సంకలనంలోని వ్యాసాలన్నీ ఆయా రచయితల అభిప్రాయాలు 
మాత్రమే. అన్నింటితోనూ సంపాదకుడు తప్పనిసరిగా ఏకీభవించనవసరం లేదు. 

ఇది సమగ్రం కాదు. విస్తారమయిన బహుళ పార్వ్వ్యాలుకల ఆయన 
జీవిత చట్రంలోకి వీలైనంత లోతుగా తొంగి చూసేందుకు ఒక ప్రయత్నం. చెంచయ్య 
గారి స్వీయ చరిత్ర 'నేనూ, నా దేశానికి 70 ఏళ్ళు పూర్తవుతున్న సందర్భంగా 
నేటి తరాలకు ఆయన స్పూర్తిని ఆందించేందుకు శక్తిమేరకు అందిపుచ్చుకున్న 
అవకాశం. అందులో భాగంగా స్పందించి ముందుకు వచ్చిన వ్యాసకర్తలు, 
సహకరించిన శ్రేయోభిలాషులు అందరికీ కృతజ్ఞతలు. తప్పనిసరిగా దొర్లిన 
పునరుక్తులకు క్షంతవ్యుడిని. ఈ అక్షరాల్లోని స్ఫూర్తిని కొనసాగించడానికి గుప్పెడు 
మంది యువజనం ముందుకు వచ్చినా చెంచయ్యగారికి అంతకు మించిన నివాళి 
మరేదీ లేదనే నా అభిప్రాయం. విమర్శలకు ఆహ్వానం. 

ఆయన జీవితమే ఒక సందేశం: 
దరిశి చెంచయ్య 'నేనూ - నాదేశం' 

దరిశి చెంచయ్య. ఈనాటి తరాలు కనీసం ఎన్నడూ వినని పేరిది. 
కానీ, ఆయన జీవితం ఒక అద్భుతం. ఆయన పోరాటం అనన్యం. ఏకైక 
తెలుగు గదర్‌ వీరుడు. వ్యవసాయ శాస్త్రం చదవడానికని విదేశాలకు వెళ్ళి సమాజంలో 
అసమానతలు చూసి చలించిపోయి విప్లవాన్ని విలక్షణంగా అధ్యయనం చేసిన 
ధీరుడు. తెలుగులోనే కాదు, యావత్‌ దేశంలోనే ప్రప్రథమ అరాజకవాద 
(Anarchist) తత్వవేత్తల్లో ఒకరు. విసృతమైన జీవితానుభవాలను అక్షరీకరించి 
'నేనూ-నా దెశం' పేరిట అద్వితీయమైన ఆత్మకథను తెలుగు ప్రజకి అందించినవాడు, 
ఆయనే దరిశి చెంచయ్య. సామాన్య సాంప్రదాయ కుటుంబంలో జన్మించి 
అసామాన్య యోధుడిగా ఎదిగిన ఆయన జీవితం ఎప్పటికీ నిత్య పఠనీయం. 
యావత్‌ దక్షిణ భారతదేశంలోనే మొట్టమొదటి రాజకీయ డిటెన్యూగా దేశంలో 
ఆనాడు ఆయన్ని ఉంచని జైలు లేదంటే అతిశయోక్తి కాదు. అతివాద టెర్రరిస్టు 
కార్యకలాపాలు మొదలుకొని కాంగ్రెస్‌ నాయకుడిగా, గాంధేయవాదిగా, 
సోషలిస్టుగా, కమ్యూనిస్టుగా, మానవతావాదిగా, రచయితగా సాహిత్య కారుడిగా, 
సామాజికవేత్తగా, సంఘసంస్కర్తగా, సాంస్కృతికోద్యమకారుడిగా చెంచయ్య గారి 
ప్రజ్ఞ బహుముఖం. అవడానికి ఇది చెంచయ్య గారి ఆత్మకథే అయినప్పటికీ 
అసంఖ్యాక విప్లవ వీరులు, స్వాతంత్ర సమరయోధుల జీవిత చరిత్రలని కూడా 
ఇందులో నిక్షిప్తం చేయడం తెలుగులోనే ఈ (గ్రంథాన్ని అత్యుత్తమ స్వేయచరిత్రల్లో 
ఒకటిగా నిలుపుతుంది. సరిగ్గా 70 ఏళ్ళ క్రితం 1952, సెప్టెంబరులో మొదటిసారిగా 
ప్రచురించబడిన నేను-నా దేశం” గ్రంథాన్ని బ్రిటీష్‌ సామ్రాజ్యవాదుల ఉరికొయ్యలకు 
బలైపోయిన చెంచయ్య గారి పంజాబ్‌ మిత్రుడు సర్గార్‌ బలవంత సింగుకూ, 
ఆయన భార్యకీ అంకితం ఇచ్చారు. నాకు తెలిసీ తెలుగులో ఒక పంజాబ్‌ విప్లవ 
దంపతులకు అంకితమిచ్చిన ఏకైక తెలుగు స్వీయచరిత్ర ఇదే. అందుకే నార్ల 
ఈ పుస్తకానికి పీఠిక రాస్తూ, “శ్రీ చెంచయ్య గారి నేనూ - నా దేశం” నిస్సంశయంగా 
ఉత్తమ శ్రేణికి చెందిన ఆత్మకథ. నిజానికి అది ఆయన ఆత్మకథ కాదు, మన 
దేశ చరిత్ర. పోయిన అర్ధ శతాబ్దిలో మన దేశంలో ఆర్థిక, సాంఘిక, రాజకీయ, 
సాంస్కృతిక రంగాలలో వచ్చిన ప్రతి మహోద్యమం శ్రీ చెంచయ్య గారి జీవిత 
దర్పణంలో తన (ప్రతిబింబాన్ని మిగిల్చింది” అంటారు. 

స్వాతంత్ర్య సమరయోధులు, 
ప్రభవ పత్రిక వ్యవస్థాపకులు శ్రీ గద్దె 
, లింగయ్య గారు మొదటిసారి 
ముద్రించిన నాలుగొందల పుటల 
ఈ స్వీయచరిత్రలో అద్భుతమైన 
విప్లవకారులు జితేంద్రనాధ లాహిరీ 
నుండి మొట్టమొదటి భారతీయ 
అనార్మిస్టు, విలక్షణ మార్క్సిస్టు, 
అసాధారణ ప్రతిభాశీలి, గొప్ప బౌద్ధ, 
భౌతికవాద రచయిత లాలా హర్‌దయాళ్‌ 
వరకూ జోధ్‌ సింగ్‌, చిదంబరం పిళ్ళై, 
నీలకంఠ (బ్రహ్మచారి ... ఇలా అనేక 

ఆ మంది మనకి పరిచయం అవుతారు. 
'పెరికితనం నా రక్తంలోనే లేదు అంటూ బల్లగుద్ది ప్రకటించిన అపూర్వ ధైర్యశాలి 
చెంచయ్య గారు మొదటి వైశ్య వితంతు వివాహం మొదలుకొని వితంతు శిశు 
శరణాలయాల స్థాపన దాకా, 'మా భూమి” నాటక ప్రదర్శనల నుంచీ శ్రీ 
వీరేశలింగం శతవార్షికోత్సవం వరకూ , అమెరికా, జపాన్‌ , చైనా, రష్యా, 
సింగపూర్‌ దేశాలలోని పరిస్థితులు, విప్లవ రాజకీయాల్ని కూడా ఇందులో మన 
కళ్ళకు కడతారు. ఇదంతా ఒకెత్తయితే మొట్టమొదటి భారతీయ మార్చిస్టు 
ఇండాలజిన్ధుగా ఖ్యాతినొందిన విద్యాధికుడూ, 51401698 1౧ Hindhu 
Materialism, Political And Social Thought Of The Buddhist 
Writers వంటి అపురూపమైన పరిశోధన [గ్రంథాల రచయిత, తెలుగు వాడూ, 
మహామేధావి డాక్టర్‌ కె. బి. కృష్ణ గారితో చెంచయ్య గారికి ఉన్న అమితమైన 
స్నేహం ఒక్కటీ ఒకెత్తు. జైలులో ఉన్న సమయంలో కె. బి. కృష్ణగారు మార్క్‌ 
కేపిటల్‌ గ్రంథం మీద అందరికీ క్లాసులు చెప్పేవారంటూ, “ఆయన శక్తి మాకు 
ఆశ్చర్యం కలిగించింది ... ఆయన రాజకీయ, ఆర్థిక శాస్త్రాలలో పారంగతుడు, 
వేదాంత శాస్త్రంలో అసమాన పాండిత్యం కలవాడు. చరిత్ర పఠనలో ఆరితేరిన 
వాడు. ఆయనది చాలా నిశితమైన బుద్ధి. ఏ విషయాన్నైనా శాస్త్రీయంగా యోచించి 
పరిష్మరించగల మేధావి. వారి సహాయంతో డిటెన్యూల క్యాంపు ఒక సర్వకళాశాల 
గాను, విప్లవ కళాశాల గాను మారింది” అంటారు చెంచయ్య. 


16 ఆయన జీవితమే ఒక సందేశం 


“నేను కమ్యూనిస్టు కావడానికి ముఖ్య కారణం ప్రీల కష్టాలను 
తొలగించడానికి ప్రయత్నాలు చేసి, చేసి పూర్తిగా సాధించలేక పోవడం వల్ల 
కలిగిన అసంతృప్తి” అని రాసుకున్నాయన, ఈ “చావుకు తెగించి పోరాడే రాజకీయ 
పార్టీ ఇండియాలో లేదు, అందువల్లనే మనం బానిసలుగా ఉంటున్నాము” అని 
నిక్కచ్చిగా ప్రకటించారు. అంతేకాదు మరోచోట, “కమ్యూనిస్టు కత్తికి రెండు 
వైపులా పదునే!” అన్నాయన, “ఆంధ్ర కమ్యూనిస్టు పార్టీ కార్యకలాపాల్లో - 
ముఖ్యంగా వారి సంస్కృతీ కలాపాలు నన్ను ఆకర్షించినంతగా మరే కార్యక్రమాలు 
ఆకర్షించలేదు. నన్నే కాదు, వేలు, లక్షల ప్రజలను ఆకర్షించాయి” అని 
రాసుకున్నారు. పది సంవత్సరాలు కమ్యూనిస్టు పార్టీలో ఉన్నప్పటికి కమ్యూనిస్టు 
కాలేకపోయానని నిజాయితీగా రాసుకున్న నిజమైన కమ్యూనిస్టు ఆయన. బీడీ 
కార్మికులు, చుట్ట కార్మికులు, స్పెన్సర్‌ కంపెనీ కార్మికులు, కార్పొరేషన్‌ కార్మికులు, 
ఇంకా పారిశుధ్య కార్మికుల పోరాటాలు అన్నింటిలోను క్షేత్రస్థాయిలో పాల్గొన్న 
ఆయన అభ్యుదయ రచయితల మహాసభ మొదలు ప్రజానాట్యమండలి వరకూ 
అనేక ప్రజా సంఘాలతో మమేకమై పనిచేసారు. వాటిలోని లోపాలను కూడా 
చాలా సూటిగా చెప్పారు, రాసారు. కనుకనే స్వీయచరిత్ర ముగిస్తూ ఈ దేశానికీ, 
మన సమాజానికి, “ఒక మహత్తర సంస్కృతీ ఉద్యమము” అవసరం అని ప్రత్యేకంగా 
నొక్కి వక్కాణించారు. ఉన్నవ లక్ష్మీనారాయణ, జి. వి. కృష్ణారావు వంటి వారితో 
కలిసి సాహిత్య సేవ చేసారు. “ఇంటింటి విజ్ఞానం” పేరుతో కొన్ని పుస్తకాలు 
కూడా ప్రచురించారు. అంతేకాదు చండ్ర రాజేశ్వరరావు గారి ప్రోత్సాహంతో 
చెంచయ్య గారి భార్య సుభద్రమ్మ గారు ప్రప్రథమంగా (ఫ్రెడెరిక్‌ ఏంగిల్స్‌ రచన 
'యాంటీ డూరింగ్‌'ను తెలుగులోకి తర్జుమా కూడా చేసారు. గవర్నమెంట్‌ 
నిషేధించిన ఆ గ్రంథం, ఆంధ్రరాష్ట్రంలో రాజకీయ పురోగాములకు టెక్ట్స్‌ బుక్కుగా 
ఉపయోగపడిందంటారు. మొదటి ప్రపంచ యుద్ధం కాలంలో నాలుగు సంవత్సరాల 
ఆరు నెలలు మొత్తం అరడజనుకి పైగా జైళ్ళలో ఉండిన ఆయన అనుభవాలు 
ప్రతి సామాజిక రాజకీయ సాంస్కృతిక కార్యకర్తకీ విలువైన పాఠ్యాంశాలే. 

ఎన్నో ఉద్యోగాలు చేసినా ఎందులోనూ నిలకడగా ఉండి ఆయన 
సంపాదించింది ఏమీ లేదు. “అసలు ఇతరుల ఆర్థిక సహాయాన్నర్ధించి జీవించటం 
ఆత్మగౌరవాన్ని చంపుకోవటమేనని నా అభిప్రాయంంగఅంటారాయన. 
“సంపాదించడమనేది కష్టజీవులను దోచుకోవడమేననే భావం నాలో 

కలిగినందుననే నంపాదన మానేసాను. 
జీవితావసర వస్తువుల ధరలు తీవ్రంగా పెరుగుతూ 
వచ్చాయి. భోజనం ఖర్చు తగ్గించుకుంటూ 
వచ్చాము. పాలు, నెయ్యి, నూనె, కూరగాయలు, 
పండ్లు వగైరా తగ్గించాము. ఇంత చేసినా ఆర్థికంగా 
నవరించుకోలేకపోయాము” అంటూ ఆర్థిక 
ఇబ్బందులు తాళలేక, ఎవరి దగ్గరా చేయి చాచలేక 

దరిశి అన్నపూర్ణమ్మ |ఇంట్లో సామానులు అమ్ముకున్న వైనం మనల్ని 
కదిలిస్తుంది. అలాగే అన్ని ప్రజా సంఘాలతోనూ కలిసి పని చేసినా ఇదమిత్థంగా 
ఏ సంస్థలోనూ నాయకత్వ స్థానం కోసం వెంపర్లాడిందీ లేదు. అందుకే “పదవీ 
వ్యామోహం (కెరియరిజము) ఈ దుర్గుణం ఇండియాలోని ప్రతి రాజకీయ 
పార్టీలోనూ ప్రవేశించి ఆ పార్టీలను నాశనం చేస్తున్నది” అంటారు. అంతర్జాతీయ 
విప్లవ రాజకీయ సామాజిక కార్యాచరణ రంగంలో అరుదైన అనుభవాలుండి, 
ఒక దశలో దేశంలోనే తొలి ప్రత్యామ్నాయ రాజకీయ నాయకులలో ఒకరుగా 
ఉన్నప్పటికీ తెలుగు సమాజం ఈనాటికీ చెంచయ్య గారి నిబద్ధతనీ, జెన్నత్యాన్నీ 
గుర్తించింది తక్కువ. ప్రజా కళాకారులు థ్రీ నల్లూరి వెంకటేశ్వర్లు గారు 1990లో 
పూనుకుని దరిశి చెంచయ్య గారి శతజయంతి సభలు జరిపించారు. కనిగిరిలోని 
కమ్యూనిస్టు కార్యాలయానికి ఆయన పేరు పెట్టారు. 

ఈ మధ్యనే నేనూ - నా దేశం” కూడా పునర్ముద్రణ జరిగినప్పటికీ 
నేటి తరానికి చెంచయ్య గారి మానవీయమైన వారసత్వాన్ని అందించడం 
అత్యవసరం. అందుకు చేయవలసింది ఇంకా ఎంతో ఉంది. అందులో భాగంగా 
70 ఏళ్ళు పూర్తి చేసుకున్న 'నేనూ - నా దేశం” స్వీయచరిత్రని తెలుగు నేల 
మీది ప్రజా సంఘాలు, సాహిత్య, సాంస్కృతిక సంస్థలూ విసృతంగా ప్రచారం 
చేయాలి. అభ్యుదయ, వామపక్ష ప్రజాతంత్ర పార్టీలు, శ్రేణులన్నీ తెలుగులోనే 
అరుదైన ఈ ఆత్మకథకి తగిన ప్రాచుర్యం కల్పించాలి. ఇందులోని కొంత 
భాగాన్నయినా విద్యార్థులకు పాఠ్యాంశంగా పెట్టే దిశగా ప్రభుత్వం యోచన 
చేయాలి. అదే ఒక ఉత్తమ దేశభక్తుడిగా 75 ఏళ్ళ స్వాతంత్ర్య ఉత్సవాల 
సందర్భంగా శ్రీ దరిశి చెంచయ్య గారికి తెలుగు జాతి ఇచ్చే నిజమైన నివాళి. 
(శీ దరిశి చెంచయ్య గారి స్వీయచరిత్ర “నేనూ - నా దేశం” గ్రంథం తెలుగు 
లోకానికి అంది 70 ఏళ్ళు పూర్తవుతున్న సందర్భంగా ఈ వ్యాసం.) 

నేనూ, నా దేశం! మహోన్నత సందేశం! 


b> 


దరిశి చెంచయ్య 


తెలుగులో ఆత్మకథలు, స్వీయచరిత్రలు అంతగా లేవు. రాసే ధైర్యం 
ఉన్నవారు కూడా అరుదే. కానీ, వచ్చిన వాటిలో తప్పనిసరిగా చదవాల్సినవి 
కొన్ని ఉన్నాయి. అందులో చెంచయ్యగారిది ఒకటి. తన ఆత్మకథని “బ్రిటీష్‌ 
సామ్రాజ్యవాదుల ఉరికొయ్యకెరయెన అమరజీవి సర్గార్‌ బలవంత సింగుకు, ఆయన 
భార్యకు” అంకితమిచ్చిన చెంచయ్య “నేనూ-నా దేశాన్ని' చారిత్రక డాక్యుమెంట్‌గా 
మలిచారు. 

“తాను రచయితను కాదన్న సంకోచం శ చెంచయ్య గారికి వున్నట్టుంది. 
కానీ, ఆయన సూటిగా ఆలోచిస్తారు. సూటిగా బ్రతుకుతారు. అందువల్ల సూటిగానే 
వ్రాయగలరు. రచయిత కావడానికి దీన్ని మించిన ఆర్హత నా మట్టుకు నాకు 
తెలియదు.” అంటారు పీఠికలో నార్ల వెంకటేశ్వరరావు గారు. లాలా హర్‌ దయాల్‌ 
అనార్మిజంతో మొదలై గదర్‌ వీరోచిత పోరాటం నుండి స్వాతంత్రోద్యమం వరకూ 
పరుగులు తీస్తూ సాగిపోతుందీ రచన. 

నెల్లూరు జిల్లా కనిగిరిలో పుట్టి ఉన్నత విద్యకోసం అమెరికా వెళ్ళి అక్కడ 
గదర్‌ పార్టీలో చేరి క్రియాశీల కార్యకర్తగా చారిత్రక పాత్ర నిర్వహించిన ఏకైక 
ఆంధ్రుడాయన. ఢిల్లీ, కన్ననూర్‌, లాహోరు, కలకత్తా, నెల్లూరు, కోయంబత్తూరు, 
సింగపూరు, బేంకాక్‌ జైళ్ళలో ఉన్నారు. ఎనిమిదేళ్ళ జీవితం చెరశాలలో 
గడిచిపోయింది. 

స్వాతం(త్య పూర్వ భారతదేశపు ముఖచిత్రం మొదలుకొని 
స్వాతంత్రానంతరం సమాజ మార్చు కోసం వెల్లువెత్తిన వివిధ ఉద్యమాల వరకూ 
అనేక విషయాలు, విశేషాల సమాగమం దర్శి చెంచయ్యగారి నేనూ - నా దేశం”. 

“నా చేతిలో మిగిలివున్న కొద్ది ధనాన్ని నేనెంతో పొదుపుగా వాడాల్సిన 
స్థితి ఏర్పడింది. అందువల్ల రోజూ హారిసన్‌ కంపెనీలో రొట్టెను కొనుక్కుతిని, 
కొళాయి నీళ్ళు తాగుతూ కొన్ని వారాలు గడిపాను.” (పేజి. 171) 

“అసలు ఇతరుల ఆర్థిక సహాయాన్నర్ధించి జీవించడం ఆత్మగౌరవాన్ని 
చంపుకోవటమేనని నా అభిప్రాయం. కాబట్టి జట్కాబండి తోలుకొని స్వతంత్రంగా 
జీవించినా గౌరవప్రదమేనని నిశ్చయించుకున్నాను.” (పేజి 172) అంటారు. 

“వైశ్యులు ఎంతో ధనం సంపాదించుకున్నారు. ప్రజల సొమ్మువారి 
హస్తగతమవుతోంది. వారేమో అధిక భాగ్యవంతులవుతూంటే ప్రజలు మరీ 
బీదలవుచున్నారు. ధనార్దనయందు తాపత్రయమేకాని సంస్మారమందు కోరికే 
కనబడదు వైశ్యుల్లో.” (పేజి 258) వైశ్యుడిగా పుట్టి విశ్వనరునిగా ఎదిగి దశాబ్దాల 
క్రితం మొహం పగిలేలా చీవాట్లు పెట్టిన చెంచయ్యగారు జీవితాంతం కులాన్ని 
అసహించుకున్నారని గ్రహించాలి. వైశ్యుల్లో మొదటి వితంతు వివాహం 
ప్రోత్సాహకర్తగా ఉన్నాయిన, “ఇండియాలో అన్ని కులాల్లాగే వైశ్య కులం కూడా 
వైదిక బ్రాహ్మణుల ఆధిపత్యం కింద అణిగిమణిగి ఉంది....” (పేజి 190) అన్నారు. 

కాంగ్రెస్‌, సోషలిస్ట్‌, కమ్యూనిస్ట్‌ పార్టీల నేపథ్యంతో పాటు ఆర్‌. ఎస్‌. ఎస్‌. 
క్రూరత్వాన్ని కూడా దగ్గర్నుంచి చూసారాయన. “గాంధీ గారి హత్యతో కొందరు 
సంతోషపడుతున్నారనే విషయం నాకెంత విషాదాన్ని కలిగించిందో వ్రాయలేను” 
(పేజి 358) వీరేశలింగం శతవార్షికోత్సవాన్ని మద్రాసులో జరిపించడంలో 
చెంచయ్య గారి పాత్ర ఉంది. 

“విద్యాధికులైన సభ్యులలో పెద్ద మార్చు రాసాగింది. అదేమంటే పదవీ 
వ్యామోహం (3రియరిజము). ఈ దుర్గుణం ఇండియాలో ప్రతి రాజకీయ పార్టీలోను 
ప్రవేశించి ఆ పార్టీలను నాశనం చేస్తున్నది. కమ్యూనిస్టు పార్టీలో పొడచూపిన ఈ 
దుర్గుణాన్ని వెంటనే అణచివేయకపోతే పార్టీ నైతిక దృష్టి క్షీణించిపోతుంది. (పేజి 
865) అన్నారాయన. 

“నేను కమ్యూనిస్టు పార్టీలో సుమారు పది సంవత్సరాలున్నా వాస్తవంగా 
కమ్యూనిస్టు కాలేకపోతిని” అని (పేజి 366-67)లో నిజాయితీగా రాసుకున్నారు. 

వ్యక్తిగత కారణాలతో రాజకీయాలకు దూరమైన ఆయన, 
“సంపాదించడమనేది కష్టజీవులను దోచుకోవడమేననే భావం నాలో కలిగినందుననే 
సంపాదన మానేసాను ....భోజనం ఖర్చు తగ్గించుకొంటూ వచ్చాము. పాలు, 
నెయ్యి, నూనె, కూరగాయలు, పండ్లు వగైరా తగ్గించాము. ఇంతచేసినా ఆర్థికంగా 
సవరించుకోలేకపోయాము ... ఆర్థికంగా తీరని కష్టాలు కూడా రాజకీయ జీవితాన్ని 
మానుకొనుటకు ఒక కారణం.” (పేజి 368) 

తదనంతరం సాహిత్య సేవ చేయడానికి నిర్ణయించుకున్న వారు 
జీవితాంతం సమాజం హితం కోసమే మసిలారు. మొట్టమొదటి భారతీయ అనార్నిస్టు 
(?) లాలా హర్‌ దయాల్‌ అసాధారణ జీవిత సంగతులు మొదలుకొని మొట్ట 
మొదటి మార్శిస్టు ఇండాలజిస్టు కాట్రగడ్డ బాలకృష్ణ అసామాన్య పాండిత్యం వరకూ 
ఎన్నో ఎన్నెన్నో చారిత్రక ప్రాధాన్యత కలిగిన సంగతుల విలువైన గ్రంథం దర్శి 
చెంచయ్య గారి “నేనూ - నా దేశం”. అంతా తప్పనిసరిగా చదవాల్సిన పుస్తకం. 


DUSTHI 


తౌ 


గదర్‌ వీరుల ఫొటో 

దరిశి చెంచయ్య గారి భావజాల మిత్రుడు, 
మహా మార్శిస్తు మేధావి డా. 5. బి. కృష్ణ! 


పదేళ్ళ క్రితం 'మహామేధావి, మార్చిస్టు 
భాష్యకారుడు డాక్టర్‌ కె. బి. కృష్ణు అనే చిన్న 
పుస్తకాన్ని దరిశి చెంచయ్య గారి విలువయిన 
అభిప్రాయాలతో మిళింద ప్రచురణల తరుపున 
టి.రవిచంద్‌ ప్రచురించారు. దానికి “మరుగున 
పడిన స్వాతంత్ర్య సమర యోధుడు డా. కె. 
బి. కృష్ణా అనే అర్ధవంతమైన పరిచయం 
రిఫరెన్స్‌ని నోట్స్‌తో సహా రాసారు. ఈ రోజు 
పరిస్థితుల రీత్యా ఎందుకనో అత్యవసరం 
అనిపించి ఆ పొత్తంతో పాటు కె. బి. కృష్ణ 
గార్ని గురించి ఇలా గుర్తు చేసుకోవాల్సి వచ్చింది. 

“ఈ దేశంలో రెండో ప్రపంచ యుద్ధ కాలంలో ఫాసిస్టు శక్తుల ప్రమాదాన్ని 
గుర్తించిన ఎం.ఎన్‌. రాయ్‌, డా. అంబేద్మర్‌ల సరసన నిలుస్తారు ఆయన డ.వి. 
కృష్ణు అన్న రవిచంద్‌, “ఆయన మేధాస్థాయిని ఎవరూ అందుకోలేకపోయారు. ఒక 
విధంగా వావిలాల మాటల్లో చెప్పాలంటే 'రెండోరకం మేధావుల మధ్య ఆ 
మహామేధావి ఒంటరి వాడైపోయాడు” అంటారు. అంతే కాదు, “1942 లో డా. 
కృష్ణ జైలు నుండి విడుదల అయ్యారు. తర్వాత ఆయన కష్టాలు ఇంకా ఎక్కువయ్యాయి. 
వృత్తి కోసం ప్రవృత్తిని తాకట్టు పెట్టే స్వభావం లేని ఆ అసాధారణ మేధావి ఎక్కడా 
ఇమడలేక పోయారు. కొంతకాలం బెల్లాం విశ్వవిద్యాలయంలో ప్రొఫెసర్‌గా చేసినా 
ఆయన తన స్వతంత్ర భావాల వల్ల దానినీ వదులుకోవలసి వచ్చింది. అన్నిటికంటే 
తన ఆశయాలు ముఖ్యమని నమ్మిన ఆ మేధావి బ్రతక నేర్చిన తన తోటి 
సహచరులకు అర్థం కాలేదు. ఆయనను ఎగతాళి చేసారు. పిచ్చి వాడేమోనని 
భ్రమ పడ్డారు! నిజమే! నమ్మిన సిద్దాంతం కోసం రాజీ ఎరుగని నిరంతర 
పోరాటం చేసి దేశ స్వాతంత్ర్యం కోసం, సమాజ నిర్మాణం కోసం కలలుగన్న 
ఆయన నిజంగా పిచ్చివాడే! అత్యున్నత ఆశయాల్ని కూడా తమ స్వీయ స్వార్థం 

కోసం ఉపయోగించుకునే ఘనులు నేడే కాదు, నాడూ ఉన్నారు. కాబట్టే, అత్యంత 
ప్రతిభావంతుడు, నిబద్దత కలిగిన ఆ సామ్రాజ్యవాద వ్యతిరేకి, సృజనాత్మక మార్చిస్టు 
మేధావి, అత్మ గౌరవాన్ని చంపుకుని ఎవర్నీ ఏదీ దేహీ అని అడక్కుండా కేవలం 
టీ మాత్రం తాగుతూ ఎన్నో రోజులు గడిపారు. ఆయన తన ఆశయాలకు విరుద్ధంగా 
ఏ సంస్థలోనూ పనిచేయ లేకపోయారు. అటువంటి మేధావి వృత్తి కోసం తన 
ఆశయాల్ని అమ్ముకోలేక శారీరక, మానసిక వ్యాధులకు గురయ్యి 1948 
సంవత్సరం డిసెంబరు 18 న నిడుబోలులో మరణించారు” అంటారు. 
బహుశా అందుకనే, “నా అనుభవంలో కృష్ణ కంటే ఎక్కువ మేధావిని, 
శాగస్త్రజ్ఞాని, పండితుని, పరిశోధకుని నేను చూచి యుండలేదు. అందువల్ల నాకు 
ఆయన యందు గౌరవము అధికమగు చుండెను. చివరకు మేము స్నేహితులమైతిమి.” 
అన్న దరిశి చెంచయ్యగారు, “ఆయన ఒక తపస్విలాగున ఏకాంతముగా ఉంటూ 
ఎల్లప్పుడూ చదువుతూ, ఆలోచించుతూ, వ్రాయుచూ ఉండేవారు. కాని ఏ మాత్రం 
తన కాలాన్ని వృధాపుచ్చే వారు కాదు. ఆయన రాసిన గ్రంథాలు అచ్చు కాలేదనే 
విచారం కూడ ఆయనకు ఉండేది కాదు. మార్చు తరువాత వచ్చిన గొప్ప రచయితల 
మీద మార్చు ప్రభావముండినందుచేత వారి రచనలలో ఆ సిద్ధాంతాలు 
వ్యక్తమవుచుండేవి. అదే రీతిగ, కృష్ణ గారి మీద కూడా ఆ ప్రభావం విపరీతంగా 
ఉండెను. నేను తెలుసుకున్నంత వరకు ఆయన ఒక బుషి వంటి వాడు. ఎవరితోనూ 
స్నేహం చేయుటకు ప్రయత్నించడు. ఎవరి తెలివి తేటలు ఆయనకు నచ్చవు. 
ఆయన ఎన్నో సంవత్సరాలు చదివి జీర్ణం చేసుకున్న మార్చు తత్వశాస్తానికీ, 
భావాలకూ, సిద్ధాంతాలకూ ఇతరులవి సాటి కావు అనే విషయాన్ని సులభంగా 
గ్రహించేవాడు” అంటారు. అంతేకాదు, “ఇండియాలోని ఏ రాజకీయ పార్టీలోనూ 
ఆయన చేరలేదు. ఏ వ్యక్తితోనూ స్నేహం చేసుకొనుటకు ప్రయత్నించలేదు. భావ 
ప్రపంచంలో ఉంటూ ఉండిరి. ఆయన ఒక స్వతంత్ర ఆలోచనాపరుడు. మహా 
పండితుడు. గొప్ప మార్చిస్టు రచయిత. ఎక్కువ విజ్ఞాని అయినకొద్దీ, ఎక్కువ 
యోచనాపరుడిగా పెంపొందిన కొద్దీ చెవుడు ఎక్కువయి, ఇతరులతో సంబంధం 
తెంచి వేసుకుంటూ, స్వీయ భావ ప్రపంచంలోనే కాలము గడుపుచుండిరి. వారు 
ఏ న్యూయార్క్‌ వాషింగ్లన్‌ లండన్‌ పబ్లిక్‌ లైబ్రరీలలోనో పరిశోధనలు సల్పుతూ, 
విద్యాధికులకు బోధించుతూ కాలం గడిపేందుకు అవకాశాలు లేక ఆయన జీవితం 
వృధా అయిపోయెను. ఆంధ్రులము సాటిలేని ఆయన ప్రతిభను, పాండిత్యాన్ని 

ఆయన గ్రంథాలను ముద్రించుట ద్వారా అయినా ప్రయోజనము పొందెదము 
గాక!” అంటూ ముగిస్తారు చెంచయ్య.” (నా దివ్వ స్మృతులు” - దరిశి చెంచయ్య, 
ప్రచురణ: ఆదర్శ గ్రంథ మండలి, విజయవాడ, 1961, పేజీలు 103, 115)” 

దరిశి చెంచయ్యగారు ఆశించిన ఆ ప్రయోజనాన్ని డా. కె. బి. కృష్ణ 
రచనలు; 1. స్టడీస్‌ ఇన్‌ హిందూ మెటీరియలిజం (1994), 2. భగవద్గీతలో 
భౌతికవాద అంశాలు (1995,2000), 3. తెలుగు వెలుగు డా. కె. వి. కృష్ణ: 
సంక్షిప్త జీవిత చిత్రణ (1994), 4. భారత ప్రజాతంత్ర విప్లవ సమస్యలు: దళిత 
ఉద్యమ నేపథ్యంలో డా. కె. బి. కృష్ణ ప్రాముఖ్యాన్ని గురించి చర్చించిన రచన 
(1996), 5. పొలిటికల్‌ అంద్‌ సోషల్‌ థాట్‌ ఆఫ్‌ బుద్ధిస్ట్‌ రైటర్స్‌ (1999) వంటి 
విలువైన గ్రంథాలు మేధో జీవుల్లోనూ, ఆలోచనాపరులలోనూ మహామేధావి డా. 
కె. బి. కృష్ణ గారిని గురించిన చర్చకు ఎంతో కొంత తోడ్పాటును కల్పించేలా 
ప్రచురించిన మిళింద ప్రచురణల కృషి ఎంతైనా ముదావహం. ఆ బృహత్తర 
లక్ష్యానికి కొనసాగింపే ఈ పుస్తకం. ఈ పొత్తంలోని మరో విశేషం ఏమిటంటే, 
కె. వి. కృష్ణ, చెంచయ్యలతో ప్రత్యక్ష పరిచయం గల జస్టిస్‌ ప. ఏ. చౌదరి గారు 
వారి జ్ఞాపకాలను లేఖ రూపంలో రాస్తూ, “కృష్ణ గారిని గూర్చి మాట్లాడినప్పుడల్లా 
దరిశి చెంచయ్య గారిని గూర్చి చెప్పాల్సి వస్తుంది. భారతదేశ స్వాతంత్ర్యము 
సముపార్టించాలంటే ఆయుధ యుద్ధం తప్ప వేరే మార్గం లేదని నమ్మి కారాగార 
శిక్ష అనుభవించిన వారు గదర్‌ వీరులు. వారిలో చెంచయ్య గారు ఒకరు. 
నిరాడంబరుడు, సౌమ్యశీలుడు. వితంతు వివాహమాడిన సంఘ సంస్కర్త. వారు 
రాజమన్నార్‌ పార్కు వద్ద మాంబళంలో ఉండేవారు. కృష్ణ గారిని అపారంగా 
గౌరవించిన, ప్రేమించిన వారు. ఎం.ఎన్‌. రాయ్‌తో జరిగిన వివాదంలో తను 
గదర్‌ పార్టీ సభ్యుడ్ని అని గుర్తు చేసాడట. అన్యాయాన్ని చూసి సహించలేని వీరు 
తమ ఆశయ సిద్ధికి సర్వం అర్చించగల త్యాగమూర్తులు. వారి సంస్మరణ ఎప్పుడూ 
నాకు ధైర్యాన్ని యిస్తుంది” అంటారు. 

ఇందులో చౌదరి గారు ప్రస్తావించిన ఒక ఆసక్తి కరమైన అంశం 
ఏమిటంటే దరిశి చెంచయ్య గారికి ఎమ్మెన్‌ రాయికీ పరిచయం ఉండటమే కాకుండా 
వారిరువురికీ ఏదో విషయంలో వివాదం కూడా జరిగిందనేది. ఈ అంశం గురించి 
జెత్సాహికులెవరైనా పూనుకుని మరిన్ని వివరాలు సేకరిస్తే తెలుగులో భావోద్యమ 
వికాసానికి దోహదం చేసే ఆరోగ్యకర సంవాదానికి తోడ్చడిన వారౌతారని నా 
అభిప్రాయం. (బుక్‌లెట్‌పై ఫేస్‌ బుక్‌లో రాసిన సంక్షిప్త పరిచయం) 

(డా! కె.బి. కృష్ణగురించి మరింత వివరంగా తెలుసుకోవాలనుకున్న వారి కోసం దిగువ మరో వ్యాసం.) 


తొలి మార్మిస్టు పరిశోధకుడు డా. కె.బి. కృష్ణ 


“ఆంధ్రదేశమున అనేక కవులు, గాయకులు, పండితులు ప్రభవించిరి. 
కాని, డాక్టరు కృష్ణ వంటి ప్రతిభావంతుడు ఆంధ్రభూమిలో అరుదు. ఆంధ్రదేశంలోనే 
కాదు, ఈ విశాల భరతఖందమున కూడా అరుదే. ప్రపంచంలో అటువంటి 
మేధావులు (వేళ్ళమీద లెక్కపెట్టతగినవారుగా వుందురు. అటువంటి ప్రతిభామూర్తిని 
ఆంధ్రులు ఎరుగరు. ఆయనను ఎరిగినవారు కొద్దిమంది. ఆయన ప్రతిభా 
సామర్ధ్యాలను గుర్తించిన వారు అంతకంటే స్వల్పం..” 

దక్షిణ దేశపు మొట్టమొదటి రాజకీయ డిటెన్యూ, ఏకైక తెలుగు గదర్‌ 
వీరుడు దరిశి చెంచయ్య గారు తొలి భారతీయ మార్చిస్టు భాష్యకారుడు, 
కులనిర్మూలన ఉద్యమాల పరిశోధకుడు డా॥ కాట్రగడ్డ బాలకృష్ణ గార్ని గురించి 
రాస్తూ అన్న మాటలివి. 

“నా అనుభవంలో కృష్ణకంటె ఎక్కువ మేధావిని, శాస్త్రజ్ఞుని, పండితుని, 
పరిశోధకుని నేను చూచియుండలేదు. అందువల్ల నాకు ఆయన యందు గౌరవము 
అధికమగుచుండెను. చివరకు మేము స్నేహితులమైతిమి.” అంటారు కృష్ణ గారికి 
బహుశా ఏకైక మిత్రులుగా మెలిగిన చెంచయ్యగారు. 

1906 సం॥ లో గుంటూరు జిల్లాలో జన్మించిన కృష్ణగారు బాపట్లలో 
ప్రాథమికంగా చదూకుని తర్వాత మద్రాసు, అటుపిమ్మట లండన్‌ స్మూల్‌ ఆఫ్‌ 
ఎకనామిక్స్‌, అమెరికాలోని హార్వార్డ్‌ యూనివర్సిటీల్లోనూ చదివి పట్టాపొంది 
1935లో "Communal Representation in India" సిద్ధాంత వ్యాసాన్ని 
సమర్పించారు. మార్చిస్టు కోణంలో చరిత్రని అధ్యయనం చేసిన పరిశోధకులలో 
కృష్ణ గారు మొదటివారు. 
డా॥ కె. బి. కె. ముఖ్యమైన రచనలు: 

1 
2 
3 


Studies in Hindu Materialism 

Social and Political Thought of Buddhist Writers. 
Political Thought in Dravidian Literature. 

India and the League of Nation 

The Second World War and the Industrialisation in India 


CEE మా we Cie తా 


Theories of Kinship 

ఇవేకాక ఆయన రాసిన అనేక అరుదైన రచనలు అముద్రితాలుగా 
ఉండిపోయాయి. దరిశి చెంచయ్య గారి ప్రయత్నం కారణంగా పై వాటిలో రెండు 
రచనలు 1960 లో విశాలాంధ్ర వారు, అలాగే నాగార్జున యూనివర్సిటీ ఆయన 
రచనల సంపుటాలు ప్రచురించినప్పటికీ కృష్ణ గారి కృషిని గురించి సమగ్ర శోధనేదీ 
జరగలేదు. 


డా॥ కె. బి. కృష్ణ గారికి సంబంధించిన కొన్ని గ్రంథాలు 


ఐతే, 1994లో మిళింద ప్రచురణలు తరపున టి.రవిచంద్‌ గారు కె.బి. 
కృష్ణ గారి 5646165 In Hindu Materialism గ్రంథాన్ని ప్రొఫెసర్‌ ౩. సచ్చిదానంద 
మూర్తి గారి మున్నుడితో ప్రచురించడమే కాకుండా కృష్ణ గార్ని గురించి తెలుగు 
వారికి తెలియజేయడానికి తపించారు. “తెలుగు వెలుగు, డా. కాట్రగడ్డ బాలకృష్ణ” 
అనే పరిచయ పొత్తాన్ని 1995లో ప్రచురించిన రవిచంద్‌ గారు, దర్శి చెంచయ్య 
గారు రాసిన కృష్ణ గారి స్కృతుల్ని, సత్యశోధక్‌ కమ్యూనిస్టు పార్టీ, మహరాష్ట్ర 
శరద్‌ పాటిల్‌ కృష్ణ గారి కృషిపై వెలువరించిన భావాల్నే కాక, విశాలాంధ్ర వారు 
1960లో ముద్రించిన కృష్ణ గారి 500121 and Political Thought of Buddhist 
Writers గ్రంథాన్ని 1999లో పునర్శుద్రించారు. 

ఆ క్రమంలో పెద్దలు రావెల సోమయ్య గారి ద్వారా హార్వార్డ్‌ యూనివర్సిటీ 
ఆర్మైన్స్‌ నుండి కృష్ణ గారి అరుదైన ఫొటోని సంపాదించి ఆయన (గ్రంథంలోని 
ప్రముఖ అధ్యాయం “భగవద్గీతలో భౌతికవాద అంశాలుగా పెద్దలు ఏటుకూరి 
బలరామమూర్తి గారిచేత అనువాదం చేయించి 1995లో ప్రచురించారు. 

సరిగ్గా 12-12-2012 నాడు రవిచంద్‌ గారు అభిమానంగా పంపిన 
ఈ [గ్రంథాలన్నీ అందుకొని అప్పటికప్పుడే ఆబగా చదివేశాను. తెలుగు సమాజం, 
ముఖ్యంగా కులనిర్మూలన వాదులు, మార్చిస్టు మేధావులు విస్మరించిన బహుముఖ 
ప్రజ్ఞాశాలి గురించి ఎంత చెప్పినా తక్కువే. సమసమాజ నిర్మాణం కోసం, ముఖ్యంగా 
కులనిర్మూలన కోసం పాటుపడే ప్రతి ప్రజా ఉద్యమ కార్యకర్త తెల్సుకొని సీరియస్‌గా 
అధ్యయనం చేయాల్సిన కృషి కె.వి. కృష్ణ గారిది. లాల్‌, నీల్‌ ఐక్యత గురించి 
తపించే వారికి కృష్ణ గారి అధ్యయనం తప్పనిసరి. అందుకే, ఫాసిస్ట్‌ వ్యతిరేకతకల 
చరిత్ర పరిశోధకులలో ఎం.ఎన్‌.రాయ్‌, దేవీప్రసాద్‌ ఛటోపాధ్యాయ, రాహుల్‌ 
సాంకృత్యాయన్‌ల సరసన నిలవదగ్గ వ్యక్తి కె.బి. కృష్ణ అంటారు రవిచంద్‌. 

“ఇండియాలోని ఏ రాజకీయ పార్టీలోనూ ఆయన చేరలేదు. ఏ వ్యక్తితోనూ 
స్నేహం చేసుకొనుటకు ప్రయత్నించలేదు. భావప్రపంచంలో ఉంటూ ఉండిరి. 
ఆయన ఒక స్వతంత్ర ఆలోచనాపరుడు. మహాపండితుడు. గొప్ప మార్చిస్టు 
రచయిత. ఎక్కువ విజ్ఞాని అయినకొద్దీ, ఎక్కువ యోచనాపరుడుగా పెంపొందినకొద్దీ 
చెవుడు ఎక్కువయి, ఇతరులతో సంబంధం (తెంచివేసికొంటూ స్వీయ 
భావప్రపంచంలోనే కాలము గడుపుచుండిరి.” అంటారు దరిశి చెంచయ్య గారు. 

స్వతంత్ర ఆలోచనాపరుల్ని చులకనగా చూసే జాడ్యం మార్శిస్తులకి, 
అందులోనూ తెలుగు మార్చిస్టులనుకొనే వారికి కొత్తకాదు. అందుకే, వావిలాల 
గోపాలకృష్ణయ్య గారు కె.బి.కృష్ణ గారి వంటివారు “రెండో రకం మేధావులకు” 
ఆయన నచ్చలేదంటారు. అంతేకాదు, శరద్‌ పాటిల్‌ కృష్ణ గారిని, "Father 01 
Marxist Indology"n™ అభివర్ణించారు. 

కులనిర్మూలన ఉద్యమాలకి తిరుగులేని మద్దతునిస్తూ ఫూలే, అంబేద్మర్‌ల 
ప్రభావంతో కాక మార్చిస్టు దృక్పధంతో అరుదైన పరిశోధన చేసి ఏభై ఏళ్ళు 
మాత్రమే జీవించిన డా॥ కె. బి. కృష్ణ గార్ని ఒకవైపు కుల ప్రతిఘటన ఉద్యమాలు 
విస్మరించగా మరోవైపు మార్చిస్టు ఉద్యమాలు కూడా పట్టించుకోలేదు. 

ఆయన కృషిపై తులనాత్మక మదింపు వేసే ప్రయత్నం చేయలేదు. ఎం.వి. 
రామమూర్తి, కంభంపాటి సీనియర్‌, వావిలాల, చెంచయ్య, దుర్భా కృష్ణమూర్తి 
వంటి కొద్దిమంది తప్పితే ఆయన్ని గురించి పట్టించుకున్న వాళ్ళు అరుదు. 

అంతర్జాతీయ స్థాయిలో తొలి భౌతికవాద తాత్వికతకి సంబంధించి 
విస్సతమయిన పరిశోధన చేయడమేకాక వెనుదీయని మార్చిస్టుగా జీవితాంతం 

బతికిన డా॥ కె. బి. కృష్ణ గారి శతజయంతి 2006 నాటికి కూడా ఆంధ్రదేశంలో 
ఆయన్ని కరపత్రంతో స్మరించుకున్నది నాకు తెలిసి రవిచంద్‌ గారొక్కరే. 

ఇకనైనా డా॥ కె. బి. కృష్ణ గారి జీవితమూ, కృషికి సంబంధించి 
ఆరోగ్యకరమైన సంవాదానికి, తత్మారణంగా తలెత్తే మేధో చర్చలకు తెలుగు సమాజం 
సంసిద్ధమవ్వాలని ఆశిస్తూ, ఆకాంక్షిస్తూ ... 


వ నలో f= సభ్యులుగా స వ మేం 
చేస్తూనే, బిఎస్సీ చదివారు సాయుధ పోరాటం 
నుంచి పారదోలాలని తలంచారు. పాతికేళ్ళ వయ 
న్చులోనే తాను సేశరించిన ఆయుధాలతో అమెరికా నుండి ఓడలో బయలుదేరాడు. 
కెనడాకు వెళ్ళి అక్కడ నుండి ఫిలిపైన్స్‌ బ్యాంకాక్‌, జపాన్‌ తీరాల వెబడి పయనిస్తూ 
నీమావర్గాల వారికి పట్టుబడి చిత్రహింసలకు గురైనారు ఆయనపై పెట్టిన py 
కేమునూ నీరూపించలేని బ్రీటిషర్లు డిదెన్యూగా విడుదలచేసారు. దానితో దక్షోణ భారతావ 
నిలో తొలి రాజకీయ డిటెన్యూగా దర్శి చెంచయ్య దికార్డులకెక్కారు. స్వాతంత్ర వచ్చాక 
ఎంతోమందిలా పదవులకోనం వరాలని పతిత జనోద్దరణకు, వేశ్యావృత్తి నిర్మూలన, 
షి విద్యావ్యాప్తికి ఎనలేని కృషిచేసారు. వితంతు శరణాలయాలు సాపీంచారు. కార్మిక 
శ్రేయస్సుకు పాటుపడ్డారు. సమాజ సేవకై జీవితాన్నే హారతీపట్టిన ౩ సమర 

సేనాని చెంచయ్య తన దైర్యసాః హసాబత్తో శ్ర్‌టీష్‌ పాలకులను గడగడలాడించిన ఈ 
విష్లనమూర్తి జయంతిని దేశం నలు బెఠగులా ఘనంగా నీర్పహీందాలి 


ఇడా, శ్రీనివాస్‌, బాపట్ల 
అంకుర పీన దిచ్చు cosa తొంరుదాతో.! 
28-12-2014 నాటి 'సాక్షి దినపత్రిక నుండి 


28 ఆయన జీవితమే ఒక సందేశం 


పరోచిత ఉపదేశం - 'నెనూ, నా దేశం”! 


“ఇది సంధియుగం. గడిచిన 386 సంవత్సరాలు రాజకీయ జీవితంలో 
నాలుగు సార్లు జైళ్ళలో నిర్బంధించారు. రెండు సార్లు విదేశీ ప్రభువులు, రెండు 
సార్లు ప్రజాప్రభుత్వము మొత్తం ఎనిమిది జైళ్ళలో పెట్టగా ఎనిమిది సంవత్సరాల 
జీవితం గడిచి పోయింది. బ్యాంకాక్‌, సింగపూర్‌, కలకత్తా, లాహోరు, ఢిల్లీ, 
కన్ననూరు, కోయంబత్తూరు, వెల్లూరు జైళ్ళలో ఉన్నాను. సింగపూరు మిలటరీ 
జైలులో ఆరు నెలలు ఏకాంతవాసం వల్ల నరముల వ్యాధిచే ఇప్పటికీ బాధ 
పడుటయేకాక నా జీవిత కాలమంతా కష్టపడక తప్పదు. కొన్ని పర్యయములు 
చేతులతో, కాళ్ళతో, బూట్సుతో, లాఠీలతో దెబ్బలు తిన్నాను. కొన్ని రోజులు నా 
బట్టలన్నీ తీసేసారు. ఎన్నో బాధలకు గురైంది ఈ శరీరం. నేను కోరిన సంపూర్ణ 
స్వరాజ్యం కాని, ప్రజా ప్రభుత్వం కాని ఇంకా ఏర్పడనేలేదు. కానీ, నా జీవిత 
కాలంలో ఏర్పడుతుందనే నమ్మకం నాకు ఇప్పటికీ దృఢంగానే వున్నది.” 

తెలుగు నేల మీద నడయాడిన ఏకైక గదర్‌ వీరుడు దరిశి చెంచయ్య 
తన విలక్షణమైన సీయచరిత్ర 'నేనూ - నా దేశం” లో చివర్న అన్న మాటలివి. 
ఎంతో విశిష్టమైన ఉత్మంఠ భరిత జీవితానుభవం గల ఆయన తన గురించి 
అత్యంత నిరాడంబరంగా చెప్పిన తీరు మనకు అబ్బుర మనిపించక మానదు. 
తెలుగులో అంత మహోద్యమ విప్లవాత్మక చారిత్రక ప్రాముఖ్యత కలిగిన వ్యక్తులు 
అరుదు. ఆచరణాత్మకంగా కూడా అసలు అంతటి ప్రగతిశీల అభ్యుదయ నేపథ్యం 
గల వారు లేరనే చెప్పవచ్చు. అయినప్పటికీ, ఆయన ఏ రాజకీయ పార్టీ జెండా 
మోయకుండా అందరి శ్రేయస్సే తన ఎజెండాగా సొంతంగా పని చేసుకుంటూ 
పోయారు గనుక చెంచయ్య గారి జీవితం ఈ రోజు అన్ని ప్రజాతంత్ర (శ్రేణులకి 
సైతం ఒక కాలం చెల్లిన విస్మృత గ్రంథం! 

ప్రపంచ ప్రఖ్యాత అనార్మిస్ట్‌ తత్వవేత్త ప్రిన్స్‌ క్రోష్టిన్‌ రాసిన “పరస్పర 
సహాయం (Mutual Aid), “పొలాలు, ఫ్యాక్టరీలు, కార్థానాలూ (Fields, Factories 
and Workshops), చదవడం మొదలు మహోన్నత గదర్‌ పార్టీ స్థాపకుడైన 
లాలా హర్‌దయాల్‌ వంటి యోధుడితో స్వయంగా పని చేయడం దరిశి చెంచయ్య 
గారి జీవితంపై తీవ్రమైన ప్రభావం చూపాయి. అందుకే తీవ్ర విప్లవోద్యమ నిర్మాణం 
నుండి స్వాతంత్రోద్యమ పోరాటం వరకూ, మితవాద సంఘసేవ మొదలు అతివాద 

వామపక్ష రాజకీయ కార్యచరణ దాకా ఆనాడు సమాజానికి మంచివని అనిపించిన 
ప్రతీ మార్గంలోనూ ఆయన తనదైన ముద్ర వేశారు. నాకు తెలిసీ తెలుగు 
సాహిత్యంలో అరాజకత్వాన్ని సైద్ధాంతికంగా అధ్యయనం చేసిన మొట్టమొదటి 
వ్యక్తి, అరాజకవాద విప్లవ రాజకీయల్లో అంతర్జాతీయ స్థాయి నాయకులతో భుజం 
భుజం కలిపి పని చేసిన ఏకైక తెలుగు వ్యక్తి చెంచయ్య గారే! 

“తుపాకులకు గుండె చూపించి 'కాల్బండిరా అని గర్జించిన టంగుటూరి 
ప్రకాశం పంతులు మనకు “ఆంధ్రకేసరి” అయ్యాడు. చీరాలలో అద్వితీయమైన 
పేరాల ప్రజా ఉద్యమాన్ని నడిపిన దుగ్గిరాల గోపాలకృష్ణయ్య మనకు ఆంధ్రరత్న 
అయ్యాడు. కానీ జాతీయస్థాయిలో దేశ స్వాతంత్రానికై తుపాకులకు ఎదురు 
నడిచి, తెల్లవాడి జైళ్లలో అష్టకష్టాలు పడి మరణం అంచులకు వెళ్ళి వచ్చి, మళ్ళీ 
జీవితమంతా సమాజసేవకే అంకితం చేసిన మరో తెలుగు తేజాన్ని మనం 
విస్మరించాం...” అంటూ “మనం మరిచిన మహానీయడు దరిశి చెంచయ్య” పేరిట 
'ముందుమాటి రాసిన “అన్న నల్లూరి వెంకటేశ్వర్లు గారు, “50 వేల మంది 
జీవితాలకు ఆధారమైన బీడీ, చుట్ట పరిశ్రమలో కార్మికులకు యూనియన్‌ పెట్టాడు 
చెంచయ్య. 1500 కార్మికులు పనిచేస్తున్న మద్రాసు కంపెనీ కార్మిక సంఘానికి 
అధ్యక్షుడయ్యాడు. 1200 మంది కార్మికులు ఉన్న స్పెన్సర్‌ కంపెనీ కార్మికులతో 
8 నెలలు సమ్మె చేయించాడు. మద్రాసు కార్బోరేషన్‌లో పదివేల మంది కార్మికులను 
సంఘటితం చేసి మొట్టమొదటి సంఘం పెట్టినవాడు చెంచయ్య” అంటారు! 

ఇంతటి అపురూపమైన అత్మకథని జయంతి పబ్లికేషన్స్‌ తర్వాత తెలుగులో 
ఐదవ ముద్రణగా బొమ్మిడాల శ్రీకృష్ణమూర్తి ఫౌందేషన్‌, గుంటూరు వారు ముద్రించి 
తక్కువ ధరకే పంపిణీ చేసి కూడా మూడేళ్ళవుతోంది. అద్వితీయమైన ఈ పుస్తకానికి 
ఈ ఏడాది 70వ జయంతి. జాతి ఉన్నతికి తోడ్బడిన మనుషుల ఆలోచనలకి 
ప్రతిబింబాలే మహోన్నతమైన ఇటువంటి అక్షరాలు. వాటిని స్మరించుకోవడం 
వ్యవస్థ నిర్లిప్తతని నిష్మర్షగా ఖండించే మహానీయుల కార్యాచరణని గౌరవించుకోవడమే. 
ఇంతటి అపురూపమైన అత్మకథని చదవడం, వీలైనంతలో చర్చించడం ఉత్తమ 
పౌర సమాజం కొరకు చేసే ప్రయత్నాల్లో ఒక విశిష్టమైన భాగం. అందుకే 1952లో 
మొదటి ముద్రణ నొందిన ఈ గ్రంథానికి పీఠిక రాసిన నార్ల వారు దీనిని, 
“సర్వోతృష్టామైన స్వీయచరిత్ర అనే కితాబునిచ్చారు. అటువంటి మహా గ్రంథానికి 
మరోసారి కనీసం వారి కార్యకర్తల వరకైనా తీసికెళ్ళే పనిని విభేదాలకతీతంగా 
అన్ని ప్రజాసంఘాలు, ప్రగతిశీల కూటములు చేయాలని కోరుకుంటూ ముగిస్తున్నాను! 

ఆయనే ఒక ధిక్కార చరిత్ర - దరిశి చెంచయ్య 
(Ghadar Party: Reminiscences) 
జ్ఞానం ఒకరి సొత్తు 


కాదు. అది మానవాళి ల్‌ ¥ 
సమిష్టితత్వానికి చింతనాత్మక నో 
సంకేతం. ఒళ్ళంతా స్వార్థం, i 
ఓర్వలేనితనం నింపుకున్న తరాలు 5 
వారి వారసులకూ ఆ లక్షణాలనే 


అందిస్తాయి. అవే విలువలని 


(భమిస్తాయి. మనవేంంటో Ghadar 


మాటలు కాదు, చేతలే చెప్పాలి. 
అలా చేతల్లో అజరామర Pa rty 
జీవితాన్ని నిర్మించుకున్న 
దార్శనికుడు, విశ్వనరుడు గదర్‌ 
వీరుడు దరిశి చెంచయ్య! D. CHENCHIAH 

ఆయన రాసిన “నేనూ 
- నా దేశం” ఆత్మకథ కాదు. అది 
మన దేశ స్వాతంత్ర్యం కోసం విదేశాల్లో ఉంటూ సామ్రాజ్యవాదంపై యుద్ధం 
ప్రకటించిన పోరాటవీరుల వ్యధ. సమానత్వం కోసం ఎన్నో కష్టనష్టాలను 
సంవత్సరాలపాటు ఓర్చుకున్న త్యాగాల గాథ. అసూయా ద్వేషాలు, ఆత్మస్తుతి 
పరనిందలు సహజాతంగా మారిపోయిన మన జాతికి అవంత త్వరగా అర్థం 
కావు! 


Reminiscences 


తెలుగు నేల మీద 70 ఏళ్ళు నిండిన ఆయన స్వీయచరిత్ర “నేనూ - నా 
దేశం” గ్రంథంలోని గదర్‌ పార్టీ గురించిన ఆయన స్మృతులను, పంజాబ్‌లో 
ప్రత్యేకంగా గదర్‌ మహోద్యమ చరిత్ర పరిరక్షణ, అధ్యయనం కోసం జలంధర్‌లో 
స్థాపించిన “దేశ్‌ భగత్‌ యాద్దార్‌ కమిటీ” ఆద్వర్యంలో పరమిందర్‌ సింగ్‌ 
సంపాదకుడిగా “Ghadar Party : My Reminiscences ; 0. Chenchiah’ 
పేరిట ఆంగ్లంలో ప్రచురించారు. పరిమిందర్‌ సింగ్‌ విశ్లేషణాత్మకమయిన 
ముందుమాటతో 64 పేజీల్లో చెంచయ్యగారి జ్ఞాపకాలను అనువదించడంతో 

పాటూ, కొన్ని అంశాల్లో ఆయన వ్యక్తపరిచిన చారిత్రక సంఘటనల పట్ల 
భిన్నాభిప్రాయాలు ఉండగల అవకాశాన్ని సంపాదకులు స్పష్టం చేయడం బావుంది. 
మొత్తం ఆయన ఆత్మకథ అనువాదం చాలా పెద్ద కార్యక్రమం కాగలదని బహుశా 
గదర్‌ పార్టీ ఉద్యమ చరిత్రకి సంబంధించిన భాగాల్ని ఇలా ప్రచురించారు. 

మరో విశేషం ఏమిటంటే ఎన్నడో గద్దె లింగయ్య గారు ఆదర్శ గ్రంథ 
మండలి తరపున తెచ్చిన మొదటి ప్రచురణ మొదలుకొని మూదేళ్ళక్రితం బొమ్మిడాల 
(శ్రీకృష్ణమూర్తి ఫౌండేషన్‌ ప్రచురణ వరకూ తెలుగు వారి వద్ద ఉన్నది ఏకైక వృద్ధుడైన 
చెంచయ్య గారి చిత్రం మాత్రమే. మొట్ట మొదటిసారిగా నవీన ఉత్తేజంతో 
చురకత్తుల్లాంటి చూపులతో ఉన్న నవయువ దరిశి చెంచయ్య అరుదైన ఫొటో ఈ 
ఆంగ్ల గ్రంథానికి ముఖచిత్రం కావడం గమనార్హం! 

సుమారు ఐదొందల పేజీలంటూ చదవడానికి ఏడుపు మొహం పెట్టె 
వారు ఇంగ్లీషులో సంక్రిప్తీకరించి ప్రచురించిన పుస్తకమైనా చదూతారని ఆశ. 
ఎప్పుడూ ఆలస్యంగా మేల్మొనే తెలుగు జాతి యధాతథంగా ఆయన ఆత్మకథను 
సంక్షిప్తంగా ప్రచురించే కార్యక్రమం కనీసం భవిష్యత్తులో అయినా చేయాలని 
ఆశిస్తూ, ఆసక్తి ఉన్న మిత్రుల కోసం స్మాన్ట్‌ సాఫ్ట్‌ కాపీ పంపగలను. 


/. చెంచయ్య పేటకు వెనక... నె 

దరిశి చెంచయ్య గారి పేరుకి సంబంధించి సందేహంతో విరసం 
సీనియర్‌ నాయకులు వి. చెంచయ్య గారిని ఫోన్లో సంప్రదించీ వివరణ అడగగా, 
ఆయన కొన్ని ఆసక్తికర విషయాలు చెప్పారు. నెల్లూరు, ప్రకాశం జిల్లా 
చుట్టుపక్కల మాత్రమే ఎక్కువగా ఈ చెంచయ్య అనే పేరుగల వాళ్ళు ఉంటారట. 
అందుకుగల కారణం ఆయా ప్రాంతాల్లో విష్ణుమూర్తి అవతారంగా చెప్పబడే 
చెంచూరి స్వామి” అనే దేవుడ్ని పూజించే ఆచారం ఉందట. (చెన్నకేశవస్వామి 
పదం నుండి కూడా వచ్చి ఉండొచ్చని మరో మిత్రుడు అన్నాడు) బహుశా 
దరిశి చెంచయ్య గారి తల్లిదండ్రులు కూడా ఆ కారణం వల్లనే ఆయనకీ పేరు 
పెట్టుండొచ్చనీ, ఐతే, తన పేరు మాత్రం ఆయన పై అభిమానంతో తమ 
తల్లిదండ్రులు పెట్టలేదనీ, వాళ్ళకు దరిశి చెంచయ్య ఎవరో తెలీదని చెబుతూ, 
తనకి సోదరుడి వరుసయ్యే మరో ఇద్దరి పేరు కూడా చెంచయ్యేననే విషయం 
విరసం చెంచయ్య గారు చెప్పారు. వారికి ధన్యవాదాలు. 

పిరికితనం ఆయన రక్తంలోనే లేదు! 
గదర్‌ పార్టీ వీరుడు దరిశి చెంచయ్య! 


Lefl-nght Baba Santa Singh Gandiwind, Baba Darshan Singh Phenuman. Com. గతిం Singh Bhullar 
Baba Sohan Singh Bhakna and Baba Karam Singh Cheems under ares! af Amritsar Railway Staion in 
యిగిగిందుంగి wth 3 farmers’ agtaon వంతల! an aftrary tax of the imgaéon department ౨ 1938. popularly, 
known as Mogha Morcha 


“ఇదివరలో బొంబాయిలోని పీపుల్స్‌ పబ్లిషింగ్‌ హౌస్‌ వారు ప్రచురించిన 
'గదరువీరులు’, సరూర్‌ పృధ్వీ సింగ్‌ మొదలగు గ్రంథములలో గదరు పార్టీ పుట్టుకను 
గురించి సరిగా వ్రాయబడలేదు. జితేంద్రనాధ లాహిరీ పేరు లేనేలేదు. గ్రంథ 
కర్తలకు వివరములను ఇచ్చిన గదర్‌ బాబాలు, నాయకులకు సైతం ఈ విషయం 
తెలియదు. గదరు పార్టీని నిర్మించిన కొంత కాలానికి వీరు పార్టీలో చేరి, గదరు 
ఉద్యమాన్ని ఎంతో వృద్ధికి తెచ్చిరి. గదరు పార్టీని స్థాపించిన వారిలో నేనొక 
సభ్యుడను. అందువలన ఈ వివరాలను వ్రాయగలుగుతున్నాను. స్థాపించిన 
సభ్యులలో మరొకరు మాత్రమే జీవించి ఉన్నారు. (ప్రొ. రంజిత్‌ సింగ్‌ జెయిన్‌, 
బెనారస్‌ హిందూ యూనివర్సిటీ).” 

భారతదేశ విముక్తి కోసం అత్యధిక శాతం మంది పంజాబీయులతో 
నెలకొల్పిన గదర్‌ విప్లవపార్టీ వ్యవస్థాపకుల్లో ఒకరైన దరిశి చెంచయ్య 70 ఏళ్ళ 
క్రితం రాసిన “నేనూ - నా దేశం” ఆత్మకథలో స్వయంగా రాసిన మాటలివి. 
ఆనాటికే కాదు, ఈనాటికీ దేశంలోనూ, ముఖ్యంగా మన తెలుగు ప్రాంతంలోనూ 

అదే పరిస్థితి నెలకొని ఉంది. ఒక మహత్తరమైన చారిత్రక పాత్ర పోషించిన 
మహనీయుడి జీవితం పట్లా, కృషి పట్లా మనకీ, మనం భావోద్యమాలుగా 
భ్రమపడుతున్న వాటికీ కించిత్తు శ్రద్ధ కూడా లేదనడానికి విస్మరించబడిన చెంచయ్య 
గారి జీవితమే సజీవ సాక్ష్యం ! 

బిపిన్‌ చంద్రపాల్‌, గాడిచర్ల హరిసర్వోత్తమ రావు, కందుకూరి వీరేశలింగం 
మొదలగు నాయకుల ప్రభావంతో చిన్న తనంలో స్వయంగా ఉపాధ్యాయుడే 
పరీక్ష రోజు కుంకుమ తీసుకొచ్చి విద్యార్థులకు పంచి పెడుతూ, పెట్టుకుంటే 
భయం పోతుందనే ప్రచారం చేస్తుంటే, తరగతి గది మొత్తం మీద ఆ కుంకుమ 
పెట్టుకోకుండా పరీక్ష రాసి 64 మంది విద్యార్థులలో మెట్రిక్యులేషన్‌ పరీక్ష పాసైన 
ఏకైక విద్యార్థి చెంచయ్య ఒక్కరే ! 

అంతేనా, అందరూ ఏదో జరుగుతుందని భయపడి వాడటం మానేసిన 
బావిలో ఈత కొట్టడం మొదలు, దయ్యాలు, శకునాల వంటి నమ్మకాలను 
ప్రతిఘటించే వరకూ, అమెరికా ప్రయాణాన్ని చెంచయ్య గారితో మానిపించలేక 
స్వయంగా ఆయన బావగారు మనుషుల్ని పెట్టి చెంచయ్య కాళ్ళు విరగ్గొట్టించాలనే 
సలహా వరకూ రావడం మొదలు ఇంటి బ్రాహ్మణులు, గురువులకు బియ్యం, 
దక్షిణ పెట్టవద్దంటారు! 

ఇంకా, “మా వంశానికి పారంపర్యంగా గురువులున్నారు. మావారు 
వారి పాదాల్ని కడిగి ఉదకాన్ని తలమీద ప్రోక్షించుకుని దక్షిణ తాంబూలాలు, 
బహుమతులు ఇచ్చేవారు. నాకు ఈ అలవాటంటే పరమ అసహ్యం. విద్యార్థి 
దశలో కూడా వారిని గౌరవించడానికి గాని, చివరకు లేచి నిల్చుని 
నమస్మరించడానికి గాని నేనెప్పుడూ అంగీకరించలేదు..” అనేంత దాకా ఆనాటి 
బ్రాహ్మణాధిక్యతకి వ్యతిరేకంగా నిల్చిన ఆత్మగౌరవ ధిక్కారం చెంచయ్య గారిలో 
అడుగడుగునా కనిపిస్తుంది ! 

ఎగ్మోర్‌ నుండి అమెరికా ప్రయాణం. మధ్యలో రెండు నెలలు జపాన్‌లో 
విడిది. తర్వాత 1912 డిసెంబరు మాసంలో మొత్తానికి అమెరికా చేరిన ఆయన 
ఆ ఏడే ఒక అద్వితీయమైన పాత్రను పోషించారు. అది ఆనాటి దాక ఎవరూ 
ముందుకు వచ్చి సాహసించలేని అద్భుతమైన అవకాశం! ఏకంగా మహత్తర 
గదర్‌ పార్టీ స్థాపనలో భాగం కావడం. బుద్దిపరంగా పంజాబీ యోధుడయిన 
లాలా హర్‌ దయాల్‌కీ, శారీరకంగా బెంగాలీ ధీరుడయిన జితేంద్రనాధ లాహిరికీ 
ప్రియ శిష్యుడిగా మారిన ఏకైక దక్షిణ భారతీయ వీరుడు దరిశి చెంచయ్య ! 

“కాశ్మీర్‌ దేశంలో జమిందారీ ప్రభుత్వం ఉంది. అక్కడి రాజులు, 
జమీందారులు, బ్యాంకర్లు, విద్యావంతులు, పాలకవర్గము, హిందువులే. వీరు 
చాలాకొద్దిమంది. ప్రజలేమో మహమ్మదీయులు. వారు రైతులు మొదలగు నిరక్షర 
కుక్షులు, కడుబీదలు. పాలక పాలితుల మధ్య పొత్తు ఎంత మాత్రం లేదు. ఇలాంటి 
పరిస్థితులు గల కాళ్ళీరంలోని ప్రజలలో తిరుగుబాటు తీసుకుని రావటం సులభ 
సాధ్యమని మేము నిశ్చయించుకున్నాము. 1925 సం॥ లోగా కాశ్మీరులో రిపల్లిక్కును 
స్థాపించాలని మా సంకల్పం. ఒక పెద్ద ఇండియా మేపును గోడకు తగిలించాము. 
కాళ్ళీరు సరిహద్దులను ఎర్రసిరాతో చక్కగా కనబడేలాగు గీచి, 1925 సం॥ 
లోగా “కాళ్ళీర్‌ రిపబ్లిక్‌” అని అందరి దృష్టిని ఆకర్షించేలాగ వ్రాశాము..” 

1925లో సుమారు శతాబ్దం క్రితం ఏకంగా “కాశ్మీర్‌ రిపబ్లిక్‌” అనే 
ప్రోగ్రాం తీసుకోవడం, దాంట్లో తెలుగు వాడైన దరిశి చెంచయ్య భాగమై కాళ్ళీర్ను 
విముక్తి చేయడానికి సిద్ద పడటం. అసలు ఊహించగలమా? ప్రస్తుత పరిస్థితులలో 
చెంచయ్య ఉండుంటే ఎలా స్పందించే వారు? దేశంలోనే తలమానికమైన ప్రాంతాన్ని 
సాక్షాత్తూ పాలకులే నాశనం చేస్తూ కాళ్ళీరీలపై అమానుషమైన దమనకాండ 
సాగిస్తుంటే ఎంత తీవ్రంగా ప్రతిఘటించే వారు? 

అయిదుగురు అన్నదమ్ముల్లో మూడో వాడిగా ఉండి ఎన్నో కష్టనష్టాలను 
ఓర్చుకున్నాయన, ప్రపంచంలోనే అత్యంత ముఖ్యమైన పాత్ర వహించిన తీరును 
చదవడం దానికదే ఒక అపూర్వమైన అనుభూతి. “గడిచిన 150 సం॥రాలలో 
మూడు గొప్ప ఆదర్శ విప్లవాలు జరిగాయి. మొదటిది ఫ్రాన్స్‌ లో సుమారు 1700 
సం॥ లో జరిగింది.. రెండవది ఇటలీలో 1850 ప్రాంతంలో జరిగింది... మూడవది 
1917లో రష్యాలో జరిగిన విప్లవం..” అన్న చెంచయ్య గారు ఈ దేశ వామపక్షాలకు 
కాకుండా ఐపోవడం భావోద్యమాల దౌర్భాగ్యం! 

“జపాన్‌లో సన్యట్‌ సేన్లార్ని సందర్శించాను. ఆయన కుమారుడు ప్రస్తుత 
చైనా కొమింటాంగ్‌ ప్రభుత్వ ప్రధానమంత్రి సన్‌ ఫో , నేనూ కాలిఫోర్నియా 
యూనివర్సిటీలో కల్సి చదూకున్నాం.. టోకియోలో ఆయన అడ్రసు లభించక 
చివరకు జపాన్‌ సి. ఐ. డి. కేంద్ర కార్యాలయానికి వెళ్లి అడిగాను. వారు నన్ను 
ఎన్నో ప్రశ్నలు వేసి కడపట ఒక ఆఫీసర్‌ నన్ను తన కారులో సన్‌ యెట్‌ సేన్‌ గారి 
ఇంటివద్ద వదిలిపెట్టి వెళ్ళాడు. నా విజిటింగ్‌ కార్డును పంపగానే సన్యెట్సేన్‌ సర్వ 
సామాన్యమైన బట్టలతో ఎదురు వచ్చి చేతులు పట్టుకుని, తన కుమారుని చూచినట్టు 

వాత్సల్యంతో నన్ను లోపలికి తీసుకు వెళ్ళాడు. తన కుర్చీలో నన్ను కూర్చోబెట్టి 
యినుప కుర్చీలో కూర్చున్నాడు. అంతకన్నా చవుక కుర్చీలు, బట్టలు ఏ బీదవాని 
ఇంటిలోనూ ఉండక పోవచ్చు. అతి నిరాడంబర జీవి!” 

ఇదీ చెంచయ్య గారి స్థాయి. ఈ రోజు కనీసం ఆయన చేసిన కృషి 
మాట అలా ఉంచి దాంట్లో శతాంశంలో కూడా ఆయనతో సరితూగలేని వాళ్ళంతా 
తామేదో వీర విప్లవకారులమనీ, వారి స్థాయికి చెంచయ్య గురించి పెద్దగా 
పట్టించుకోనక్క్మరలేదనే ఫోజులు చూస్తుంటే వెగటనిపిస్తుంది. “హిందూ సంఘంలో 
కులాలు ఉన్నంత కాలం హరిజనులకు మోక్షం కలుగదు. వ్యక్తిపరమైన ఆస్తి 
వున్నంత వరకూ ధనికులు ఉండి తీరుతారు. అప్పుడు బీదలు కూడా వుండక 
తప్పదు. అట్టి సంఘంలో అస్పృశ్యులు, అనాథలు, చండాలురు అణగదొక్కబడ్డ 
పంచములకు దారిద్ర్యం తప్పదు. ఆర్థికంగా న్యాయం జరిగే సంఘం ఏర్పడే 
వరకు, సంఘంలో దరిద్రులుందక తప్పదు.” అన్నాయన “దోపిడీ వ్యవస్థ పోతేనే 
మోక్షం” అంటూ “కమ్యూనిస్టు కత్తికి రెండు వైపులా పదునే.” అని ఉద్దాటించి 
(ప్రకటించారు! 

ఒకరా ఇద్దరా, కె. బి. కృష్ణ మొదలు కామ్రేడ్‌ ఎన్‌. కె. కృష్ణన్‌ వరకూ, 
సుబ్బరాయన్‌, కాళేశ్వరరావు, రంగా, యామినీ పూర్ణ తిలకమ్మ గారి నుండి 
పొణకా కనకమ్మ గారి దాక పదుల సంఖ్యలో చదివే ప్రతి తరానికీ ఎంతోమంది 
మహా మహుల్సీీ గదర్‌ విప్లవోద్యమంతో మొదలెడితే, కులాంతర వివాహాలు, 
సంఘ సంస్కరణోద్యమాలు, స్వాతంత్ర్య సంగ్రామం, సాహిత్యసేవ, సోషలిస్టు 
పార్టీ నిర్మాణం, కాంగ్రెస్‌ ఉద్యమం, సాంస్కృతిక వికాసక్రమం, కమ్యూనిస్టు ఉద్యమం 
.. ఇలా అనేకానేక ప్రజా ఉద్యమాల్నీ క్షుజ్ణంగా తడిమారు ! 

అందుకే నార్ల వారు 'సర్వోతష్టమైనది'గా పేర్కొన్న ఇంతటి మహత్తరమైన 
స్వీయచరిత్ర అన్నాళ్ళు, ఇన్నేళ్ళూ ఒక భయంకరమైన విస్మరణకు లోనై కేవలం 
కొద్దిమంది బుద్ధిజీవులు దాచుకుని, చదూకునే గ్రంథంగా మిగిలిపోవడం నిజంగా 
అతిపెద్ద విషాదం కాదని ఎవరైనా అనుకుంటె, అంతకు మించిన ఆత్మవంచన 
మనకి మరోటి లేదనేది నా నిశ్చితాభిప్రాయం. అమూల్యమైన దరిశి చెంచయ్య 
“నేనూ - నా దేశం’ పుస్తకాన్ని ఇకనైనా కనీసం అభ్యుదయ, వామపక్ష ప్రగతిశీల 
లిబరల్‌ సంఘాలైనా వారి తరగతుల్లో పరిచయం చేయాలని, చేస్తారని ఆశిస్తూ 
ఈ చిన్న రైటప్‌ ! 

రండవ భాగం 


ఈ సంకలనం కోసం రాయించిన వ్యాసాలు 

జ్వాలా సింగ్‌ సంతోఖ్‌ సింగ్‌ 

గదర్‌ వీరులు కలలు కన్న కశ్మీర్‌ 


- రమాసుందరి 


(మాతృక సంపాదకురాలు) 


భారతదేశపు తొలి విప్లవకారులు గదర్‌ వీరులు. గదర్‌ పార్టీ ఆవిర్భావం, 
ఆ పార్టీ నడక అంతా జాతీయ విముక్తి పోరాటం లక్ష్యంగా జరిగిందని అర్థం 
అవుతుంది. ప్రపంచ జాతీయోద్యమాల (ప్రభావం ఈ విప్లవ పార్టీ మీద ఉందని 
చరిత్ర ద్వారా తెలుస్తోంది. అమెరికాలోని శాన్‌ ఫ్రాన్సిస్కోలో ప్రారంభం అయిన 
ఈ గదర్‌ ఉద్యమాన్ని ప్రపంచవ్యాప్తంగా నివశిస్తున్న భారతీయ మూలాలున్న 
ప్రజలు అందుకొని, నిధులు సమకూర్చి, అండదండలందించారు. విదేశీ గడ్డ 
కేంద్రంగా భారతీయులు చేస్తున్న పోరాటాలు భారతదేశంలోని విప్లవకారులను 
ఉత్తేజితులను చేస్తే భారతదేశపు ప్రజల బానిసత్వ స్థితి విదేశాల్లో చదువుకుంటున్న 
యువకులను కలవర పరిచి విప్లవ కర్తవ్యోన్ముఖులను చేసింది. విదేశాల్లో 
నివశిస్తున్న లక్షలాదిమంది భారతీయులు తమ ఇళ్లనూ, వ్యాపారాలనూ అమ్మి 
బ్రిటిష్‌ వారిని భారతదేశం నుండి తరిమేయటానికి ఆనాడు శత విధాలా 
ప్రయత్నించారు. ఎన్‌ ఆర్‌ ఐలుగా చలామణి అవుతూ ప్రపంచ నలు మూలాల్లోకి 
హిందుత్వ భావజాలాన్ని మోసుకొని పోతున్న వర్తమానాన్ని చూసిన తరువాత 
“గడిచిన కాలమెంత మధురమైనది” అని అనిపించక మానదు. 

దర్శి చెంచయ్యగారు 'నేను-నా దేశము” అనే ఆత్మకథా రచనలో గదర్‌ 
పార్టీలో తన ప్రవేశం గురించీ, అందులో తన పాత్ర గురించి వివరంగా రాశారు. 
ఆనాటి విప్లవకర పరిస్థితుల్లో శాన్‌ ప్రాన్సిస్కో దగ్గర్లోని కాలిఫోర్నియా 
యూనివర్సిటీలో చదువుకోవటానికి వెళ్లిన దర్శి చెంచయ్య గారు అనివార్యంగా 
గదర్‌ ఉద్యమం వైపు ఆకర్షితులు అయ్యారు. ప్రజ్వలమైన హర దయాల్‌ 
వ్యక్తిత్వానికి దర్శి చెంచయ్యగారి హృదయం దాసోహమైనది. అప్పటికే పంజాబీలు 
భారతదేశ విముక్తికి విప్లవ మార్గాన్ని ఎన్నుకొని ఉంటే - పంజాబేతరులు తమ 
కెరీర్‌నే ముఖ్యంగా భావించి రాజకీయాలకు దూరంగా ఉన్నారు. లాలా 
హరదయాల్‌ మార్చగలిగిన పంజాబేతరుల్లో దర్శి చెంచయ్య ఒకరు. 

భారతదేశాన్ని విముక్తి చేయటానికి గదర్‌ పార్టీ ఆనాడు ఎన్నుకొన్న 
ఎత్తుగడ, భౌగోలిక వ్యూహం గురించి దర్శి చెంచయ్యగారు తన ఆత్మకథలో 

ఇలా రాశారు. “ఆదిలోనే ఒకే పర్యాయం ఆసేతు హిమాచల పర్వతం జయించటం 
సాధ్యం కాదు. సమతల ప్రదేశాల నుండి గాని, తీర ప్రాంతాల నుండి గాని, 
బ్రిటిష్‌ ప్రభుత్వాన్ని తరిమి వేయటం దుస్సాధ్యం, కానీ పర్వత ప్రదేశాల నుండి 
సాధ్యమౌతుంది. పర్వత (ప్రాంతాలగు, కాళ్ళీరం నుంచి గాని, పశ్చిమోత్తర 
పరగణాల (North-West Frontier) నుండి గాని మొట్టమొదట బ్రిటిష్‌ ప్రభుత్వాన్ని 
తరిమివేసి, అక్కడ రిపబ్లిక్కును (ప్రజా ప్రభుత్వాన్ని) స్థాపించుకోవాలి. అంటే 
ఐరోపా ఖండంలోని స్విట్టరులాండులాగా, క్రమేణా పంజాబు, యూపీ, మొదలగు 
రాష్ట్రాలను జయించుకుంటూ, యావద్భారతదేశాన్ని జయించుకోవాలి. ప్రజా 
ప్రభుత్వాన్ని స్థాపించుకోవాలని మేము నిర్ణయించుకున్నాం. 

(ప్రథమంలో కాళ్ళీర్‌లో ప్రారంభించాలని కొందరు, పళశ్చిమోత్తర 
పరగణాలలోనని మరికొందరు వాదోపవాదాలు జరిపారు. చివరకు కాశ్మీర్‌లో 
ప్రారంభించాలని తీర్మానించుకున్నాము. కారణం ఏమంటే - కాళ్ళీర్‌ దేశంలో 
జమీందారి ప్రభుత్వం ఉంది. అక్కడి రాజులు, జమీందారులు, బ్యాంకర్లు, 
విద్యావంతులు, పాలకవర్లము హిందువులే. వీరు చాలా కొద్దిమంది. (ప్రజలేమో 
మహమ్మదీయులు : వారు రైతులు మొదలగు నిరక్షరకుక్షులు. కడు బీదలు. 
పాలక పాలితుల మధ్య పొత్తు ఎంత మాత్రం లేదు. ఇలాంటి పరిస్థితులు గల 
కాళ్ళీరంలోని ప్రజలలో తిరుగుబాటు తీసుకొని రావటం సులభ సాధ్యమని 
మేము నిశ్చయించుకున్నాము. 1925 సంవత్సరంలోగా కాళ్ళీరులో రిపబ్లీక్కును 
స్థాపించాలని మా సంకల్పం. ఒక పెద్ద ఇండియా మ్యాపును గోడకు తగిలించాము. 
కాళ్ళీరు సరిహద్దులను ఎర్ర సిరాతో చక్కగా కనబడేలాగు గీచి, 1925 
సంవత్సరంలోగా కాశ్మీర్‌ రిపబ్లిక్‌ అని అందరి దృష్టిని ఆకర్షించేలాగా వ్రాశాము. 
ఇలాంటి గొప్ప కార్యాలలో నేను కూడా కలిసి చేస్తున్నా కదా అని గర్వపడేవాడిని.” 

దర్శి చెంచయ్యగారు రాసిన పై వాక్యాల ద్వారా ఆనాటి గదర్‌ 
విప్లవకారులకున్న అద్భుత పోరాట పథకం, ఎత్తుగడ, వ్యూహం అర్థం అవుతాయి. 
ప్రజలతో సంబంధం లేకుండా, ప్రజా ఉద్యమాలు దశలు వారీగా జరగకుండా, 
పిడికెడు మంది వ్యక్తులతో వారనుకొన్న కార్యాచరణ అసాధ్యమని ఇప్పుడు అర్ధం 
అవుతున్నా - ఆనాటి వారి విప్లవ నిబద్ధతను సంశయించలేం. పర్వత ప్రాంతాలైన 
కశ్మీర్‌ నుండి గానీ, నైరుతీ సరిహద్దు నుండి గాని భారత ప్రాంతాలను విముక్తి 
చేసుకొని రావాలనే వారి ఎత్తుగడ - మార్చిజం ఇంకా కార్యరూపం దాల్చని 

20వ శతాబ్దం మొదట్లోనే (1910ల కాలం) రావటం చాలా ఆశ్చర్యం కలిగిస్తుంది. 
ఆ నాటికి విప్లవ నాయకులు లెనిన్‌, స్టాలిన్‌, తదితరులు ఇంకా రష్యాలో విప్లవాన్ని 
అంత్య దశకు తీసుకొని రాలేదు. గ్రామాలను విముక్తి చేసి తరువాత పట్టణాలను 
చుట్టుముట్టి విముక్తి చేయాలన్న మావో ఆలోచన అప్పటికి కార్యరూపం దాల్చలేదు. 
లాంగ్‌ మార్చ్‌ జరగనే లేదు. గదర్‌ వీరులు ఆనాడే పర్వత ప్రాంతమైన కళ్ళీర్‌ను 
ముందు విముక్తం చేసి అక్కడ రిపబ్లిక్‌ను స్థాపించాలనే దార్శనికతను ప్రదర్శించారు. 

అంతే కాదు, వాళ్లు కశ్మీర్‌ ప్రజల ఆర్థిక, సామాజిక పరిస్థితులను 
సరిగ్గా అంచనా వేశారు. హిందూ రాజుల, అధికారుల, బ్యాంకర్ల పీదనలో 
ముస్లిం జనాభా పాట్లను గురించి సరిగ్గా చెప్పగలిగారు. ముస్లిం ప్రజలు 
నిరక్షరాస్యులని, కడుపేదలని గ్రహించారు. అప్పటికి కళ్ళీర్‌ దుర్చేధ్యమైన 
ప్రదేశంగానే ఉండింది. బయట ప్రపంచానికి అపరిచితంగానే ఉంది. ఎవరో 
యాత్రికులు యాతనలు పది వెళ్లటం తప్ప, భారత భూఖండం నుంది ప్రజలు 
అక్కడకు వెళ్లటానికి సరైన దారులు లేవు. అయితే విప్లవకారుడి దృష్టి తీక్షణమైనది. 
అది ఎత్తైన పర్వత శ్రేణులను దూసుకొని వెళ్లగలదు. అపరిమితమైన పీడనకు 
గురి అవుతున్న ప్రజను గుండెకు హత్తుకోగలదు. వారి విముక్తికి హామీ ఇవ్వగలదు. 

కశ్మీర్‌ను మొదట విముక్తం చేయాలన్న భారత తొలి విప్లవకారుల 
ప్రణాళిక కార్యరూపం దాల్చనప్పటికీ, ఆ ఆలోచనకున్న ఉదాత్తత ఆనాటి కశ్మీర్‌ 
గురించిన అనేక వాస్తవాలకు వెలుగునిస్తుంది. ఈ ఆలోచన వచ్చిన 1910 
నాటికి బ్రిటిష్‌ రాజ్యం కశ్మీర్‌లో మెజారిటీగా ఉన్న మహమ్మదీయ ప్రజలను 
హిందూ రాజులకు అప్పటికి 63 ఏళ్ల క్రితమే అమ్మివేసింది. 1846 మార్చి 
16న, 75 లక్షల నానక్‌ షాహీ రూపాయలకు (సిక్కు కరెన్సీ) కశ్మీర్‌ను డోగా 
రాజైన గులాబ్‌ సింగ్‌కు పాలకూ, నీళ్లకూ ఈస్ట్‌ ఇండియా కంపెనీ అమ్మివేసింది. 
1857లో ప్రథమ భారత సంగ్రామం సమయంలో గులాబ్‌ సింగ్‌, అతని 
కుమారుడు రణధీర్‌ సింగ్‌ (బ్రిటిష్‌ వారికి విధేయులుగా వుండి సేవ చేశారు. 
కశ్మీర్‌ ప్రజల (మెజారిటీ ముస్లిముల) రక్తాన్ని పిండి పన్నులు వసూలు చేసి 
సిక్కు తిరుగుబాటుదారులకు వ్యతిరేకంగా ఉపయోగించారు. కళ్ళీర్‌ ప్రజలు 
అంతర్భాగంగా ఉన్న కళ్ళీర్‌ సైన్యాన్ని బ్రిటిష్‌ వారి తరపున యుద్ధం చేయించారు. 

గులాబ్‌ సింగ్‌ మరణం తరువాత అతని కొడుకు రణబీర్‌ సింగ్‌ పాలనలో 
కళ్ళీరీ ప్రజల పరిస్థితి మరింతగా దిగజారింది. అమ్మివేసిన కశ్మీర్‌ భూభాగం 

గురించి కాని, అక్కడి ప్రజల గురించి కాని భారత్‌ను ఏలుతున్న ఆనాటి ప్రపంచ 
అ(గ్రదేశం బ్రిటన్‌ పట్టించుకోలేదు. 20వ శతాబ్దం మొదట్లో కళ్ళీర్‌కు సంబంధించి 
బ్రిటిష్‌ వాళ్లకు ఒక భయం ఉండేది. వాయువ్య ప్రాంతం నుండి పామిర్‌ పర్వతాల 
మీదుగా ఎక్కడ రష్యన్లు భారతదేశం మీదకు దండెత్తి వస్తారో అనీ, హిందూకుష్‌ 
మీదగా చైనీయులు వస్తారేమోనని, అప్పటి ఆస్థనిస్తాన్‌ పాలకుల స్వతంత్ర 
సిద్ధాంతం ప్రకారం ఆఫ్టనులు కూడ దండెత్తి వచ్చే అవకాశం ఉందనీ భయపడే 
వాళ్లు. కళ్ళీర్‌ వాయువ్య ప్రాంతాల్లో నివసిస్తున్న కొన్ని చిన్న చిన్న రాజ్యాల 
వాళ్లు కళ్ళీర్‌ హిందూ రాజుల కంటే అష్టనులనే ఇష్టపడ్డారు. ఆ ప్రాంతానికి ఉన్న 
భౌగోళిక ప్రాధాన్యత కారణంగా బ్రిటిష్‌ ఆ ప్రాంతాన్ని తరువాత కాలంలో తన 
స్వాధీనంలోకి కొంతకాలం తీసుకొన్నది. అంతేగాని కశ్మీర్‌ లోయ గురించి 
'బ్రీటిష్‌ ప్రభుత్వం పెద్దగా అప్పటికి పట్టించుకోలేదు. 

ఫ్యూడల్‌ రాజులు, జమిందారుల పీడనలో కశ్మీరీ వరి రైతులు, నేత 
పనివారు అణగారి పోయారు. రెండంచల పన్ను విధానం (గ్రామీణ ప్రాంతాల్లో 
రాజులు, జమీందారుల కిద్దరికీ పన్ను కట్టాల్సి వచ్చేది) వలన ప్రజలు అతి 
పేదలు అయ్యారు. బ్రిటిష్‌ ఇండియన్‌ ఆర్మీలో పని చేస్తున్న రాబర్ట్‌ తోర్భ్‌ కళ్ళీర్‌ను 
సందర్శించి అక్కడ అందాలకు ముగ్గుడు అవటం కాకుండా, అక్కడి ప్రజల 
దీనావస్థ గురించి పట్టించుకొన్నాడు. డోగ్రాల పాలన మీద తన కోపాన్ని 
బహిరంగంగానే ప్రదర్శించాడు. కళ్ళీరీ ప్రజలు దాస్యం తప్పించుకోవటానికి 
“చావు లేక వలస పోవటం” తప్ప వేరే మార్గం వారికి లేదని ఆయన అన్నాడు. 
ఆయన రాసిన ‘Kashmir: Misgovernment పుస్తకంలో ఈ విషయాలను 
వివరంగా రాసాడు. ఆ పుస్తకం బయటకు రానీయకుండా అతని మీద విష 
ప్రయోగం జరిపి అతని చావుకు కారణం అయ్యారు డోగ్రా రాజులు. 1887లో 
భూవివాద పరిష్కారాల కోసం బ్రిటీష్‌ వారితో కమిషనర్‌ గా నియమితుడైన 
వాల్టెర్‌ లారెన్స్‌ తన పుస్తకం ‘The State of Jammu and Kashmirలో కళ్మీర్‌లో 
ప్రజల ఆనాటి స్థితి ఫ్రెంచ్‌ విప్లవానికి ముందు ఫ్రాన్స్‌లో థర్డ్‌ ఎస్టేట్‌ ప్రజల 
కంటే అతి దయనీయంగా ఉందని రాసాడు. 

19వ శతాబ్దం చివరి నాటికి కళ్ళీర్‌ని అనేకమంది ఐరోపావారు 
దర్శించారు. శీనగర్‌ నడిబొడ్డున ఉన్న దాల్‌ సరస్సు వలన కశ్మీర్‌కు ఒక 
ప్రత్యేకమైన ఆకర్షణ వుంది. ఆ సరస్సులో అప్పటిలో ప్రజలు పడవల్లో 

నివసించేవారు. అవి తరువాత హౌస్‌ బోట్లుగా పేరు తెచ్చుకున్నాయి. ప్రతి 
వేసవిలో కుటుంబాలతో వచ్చి పడే ఆఫీసర్లతో కశ్మీర్‌ కళకళలాడుతుండగా - 
అక్కడి నేత పనివారు, ఎంబ్రాయిడరి పనివారు, కార్పెట్లు నేసేవారి కటిక దారిద్ర్యం 
లోయకు వచ్చిన యాత్రికుల విలాసవంతమైన జీవితానికి పూర్తి విరుద్ధంగా 
ఉండేది. డోగ్రాలను చుట్టుముట్టి ఉన్న మైనారిటీలైన పండితులకు మాత్రమే 
పరపతి ఉండేది. కళ్ళీర్‌ను దర్శించిన యూరప్‌ వాసులు ఆనందంలో 
తేలియాడుతూ ఉంటే, పేదలైన ముస్లిములు అతి దీనావస్థలో ఉన్నారు. హిందూ 
అధికారులు ముస్లిం రైతుల రక్తాన్ని జలగల్లా పీల్పారు. రాజులు సగం పంటను 
పన్నుగా అడిగితే, పన్ను రూపంలో పంటను వసూలు చేసే అధికారులు (ఎక్కువగా 
పండితులు) ఇంకో పాతిక భాగం పిండేవాళ్లు. చాలా సందర్భాలలో రైతు 
కుటుంబానికి ఏమీ మిగలక కందమూలాలతో బతకాల్సి వచ్చేది. ఎక్కువ గింజలు 
అడిగారనే నెపంతో 1865లో 28 మంది శాలువా నేతవారిని దాల్‌ సరస్సులో 
ముంచివేశారు. 'దాగ్‌ -ఏ -షాల్‌ొ అనే పన్ను విధానం అతి కఠినమైనది. 
వాళ్లు రేయింబవళ్లు పని చేసి పన్నులు కట్టాలి కానీ, పిడికెడు బియ్యం అడగటం 
పెద్ద నేరం. ఈ బాధలు భరించలేక పంజాబ్‌ పారిపోతున్న నేత పనివారిని పీర్‌ 
పంజల్‌ దగ్గర పట్టుకొని వెనక్కి తెచ్చి జైళ్లలో పెట్టారు. నేతపని వారు వేళ్లు 
కత్తిరించుకొని పనికి అనర్హులుగా ప్రకటించుకునే వారు. అంతటి క్రూరమైన 
వ్యవస్థలో (ప్రజలు బతకటం కంటే చనిపోవటం మేలనుకొన్నారు. 

'బేగర్‌' అనే వెట్టి చాకిరీ అప్పట్లో కశ్మీర్‌లో అమలులో ఉంది. వీపుల 
మీద బరువులు వేసుకొని గిల్లిట్‌ సరిహద్దుల వరకు కళ్ళీరీలు వెళ్లాల్సి వచ్చేది. 
ఈ పని చేయటానికి ఎవర్ని అధికారులు ఎంచుకుంటే వాళ్లు వెళ్లాల్సిందే. కశ్మీర్‌లో 
మాత్రమే కనిపించిన ఒక నియంతృత్వ విధానం ఇది. అలా వెళ్లిన వాళ్లు తిండి 
లేక ఆకలితో దారిలోనే చనిపోయేవారు. ఆవును చంపాడని ఒక ముస్లింకు 
యావజ్జీవ కారాగార శిక్ష విధించారు. అదే నేరాన్ని చేస్తే హిందువులకు చాలా 
తక్కువ శిక్ష పడేది. జీలం నదిలో చేపలు పట్టినందుకు కళ్మీరీల మెడలో బతికున్న 
చేపలను మాలలాగా కట్టి మూడు రాత్రుళ్లు, మూడు పగల్లు నది ఒడ్డున నిలబెట్టారు. 

చరక్‌ అనే రచయిత రణభీర్‌ సింగ్‌ గురించి రాసిన పుస్తకంలో ఆ రాజు 
విధించిన పన్నుల గురించి ప్రస్తావించకుండా ఉండలేకపోయాడు. “ప్రభుత్వానికి 
పన్ను కట్టడానికి ఏ వస్తువు పనికి రాకుండా పోదు. ఏ మనిషీ పేదవాడు కాడు. 

ఈ విషయం కళ్ళీర్‌లో బాగా వర్తింపచేశారు. ఇక్కడ ప్రతి వస్తువూ పన్నుకు 
అర్హత ఉన్నదే. ప్రతి మనిషి పన్ను కట్టాల్సిందే” అని రాశాడు. ఉదాహరణకు 
కశ్ళీర్‌లోకి ప్రవేశించే ఊలుకు పన్ను కట్టాల్సిందే. ఊలు పరిశ్రమలో పనిచేసే 
ప్రతి కార్మికుడి తరఫున యజమాని పన్ను కట్టాల్సిందే. ఊలు శాలువాగా మారే 
ప్రతి దశలో యజమాని మళ్లీ మళ్లీ పన్ను కట్టాలి. శాలువాలను బయట ప్రాంతాలకు 
పంపించే వ్యాపారి పన్ను కట్టాల్సిందే. తయారైన వస్తువు ఒక దగ్గర నుండి 
ఇంకో దగ్గరకు కదిలితే పన్ను కట్టాలి. ఈ పన్నును రహదారి పన్ను అంటారు. 
ఈ రహదారి పన్ను జమ్ము ప్రాంతంలో ఏడు చోట్ల కట్టాల్సి ఉంటుంది. కళ్ళీర్‌ 
లోయలో 12 చోట్ల కట్టాలి. యాత్రికుల సామాన్లు మోసే కూలీలు తమ కూలిలో 
సగం పన్ను కట్టాలి. మాంసం కొట్టే వాళ్లు, రొట్టె తయారు చేసేవాళ్లు, వడ్రంగి 
పనివారు, పడవలు నడిపేవారు, చివరకు వేశ్యలు కూడా పన్నులు కట్టాల్సిందే. 

కళ్ళీర్‌లో ఎక్కువగా పండే యాపిల్‌ పంటలో నాలుగింట మూడు 
వంతులు ప్రభుత్వ పరమౌతుంది. గొర్రెలకు, మేకలకు ఒక అణా పన్ను ఏడాదికి 
వసూలు చేస్తారు. పాలు, తేనె, ఆక్రోటు కాయలు, నీళ్లలో మొలిచే జమ్ము మీద 
కూడా పన్ను ఉండింది. పశుకాపరులు పశువులను కాసుకున్నందుకు పన్ను 
చెల్లించాల్సి వచ్చేది. గ్రామాల్లో ప్రతి ఇంటి మీద 4 నుండి 20 అణాల వరకు 
పన్ను వేసేవారు. శరీరాన్ని అమ్ముకునే వారు, సమాధులు తవ్వేవాళ్లు కూడా 
పన్నుల భారం నుండి తప్పించుకోలేరు. తమకు ఆదాయం పోతుందని - 
వేశ్యలు ఆ వృత్తి నుండి బయట పడటానికి ప్రభుత్వం ఒప్పుకొనేది కాదు. 

ఒక్క 'దాగ్‌-ఎ-షాల్‌ొ పన్నువిధానం వలనే రణభీర్‌ సింగ్‌ ఖజానాకు 
12 లక్షల డబ్బు వచ్చి పడింది. ఆ డబ్బుతో రణవీర్‌ సింగ్‌ హిందువుల కోసం 
సంస్కృత పాఠశాలలు తెరిచాడు. జమ్మూ పట్టణ చుట్టుపక్కల ప్రాంతంలో 
దేవాలయాలు కట్టించాడు. హిందూ మత సంబంధ కట్టడాల కోసం పేద 
ముస్లిముల దగ్గర పిండిన డబ్బును వినియోగించాడు. కశ్మీర్‌ లోయలో మార్తాండ్‌, 
బిజ్బెహార, పంపోర్‌, ఖీర్‌ భవాని, గదాధర్‌, శారిక, శారద దేవాలయాలను 
కట్టించాడు. ఒక్క కశ్మీర్‌లోనే కాక, హరిద్వార్‌, కాశీ, ప్రయాగ్‌, బద్రినాథ్‌లలో 
కూడా ఈ డబ్బును హిందూ మత కార్యాలకు వెదజల్లాడు. 1885లో రణభీర్‌ 
సింగ్‌ చనిపోయేనాటికి కశ్ళీరీలు జీవచ్చవాలుగా మిగిలిపోయారు. ఆయన 
హయాంలో కశ్మీర్‌ జనాభా గణనీయంగా తగ్గిపోయింది. 

ఆయన తరువాత పాలించిన ప్రతాప్‌ సింగ్‌, రణఖీర్‌ సింగ్‌ కంటే నాలుగు 
ఆకులు ఎక్కువే తిన్నాడు. ఆయన హయాంలో ఏ ముస్లిమేతరుడూ పన్ను కట్టనవసరం 
లేదు. ఆయన దగ్గర పని చేస్తున్న 5573 మందిలో ఒక్క ముస్లిం కూడా లేడు. 
7500 చిన్న ఉద్యోగాల్లో 285 మంది మాత్రమే ముస్లిములు. 95 శాతం 
ముస్లిం జనాభా ఉన్న రాష్టంలో వారి వంతుగా దక్కింది సున్నా మాత్రమే. 

ఇంత బానిసత్వం, పీడన, అణచివేత ఉన్న ముస్లిం ప్రజానీకానికి 
ఆనాటికి రాజకీయ అవగాహన అటు ఉంచి, కనీసం అక్షర జ్ఞానం కూడా 
లేదు. ఆ స్థితిలో ఉన్న ప్రజలకు ఎవరో వచ్చి తమను రక్షిస్తారని ఆశ కూడ 
లేదు. ఎక్కడో దేశాంతరాల్లో ఉన్న భారతీయులు తమ గురించి ఆలోచిస్తారనే 
తలంపే వాళ్లకు వచ్చి ఉండదు. తమ స్థితి తలరాత అనుకొని ఉండాలి. కానీ 
గదర్‌ వీరులు కళ్ళీరీల తలరాతను మార్చివేయాలని ఆనాడు అనుకున్నారు. 
కశ్మీర్‌ను విముక్తం చేసి 'కళ్ళీర్‌ రిపబ్లిక్‌'ను స్థాపించాలనుకొన్నారు. 

ఆ ఆలోచన వచ్చిన వంద సంవత్సరాలు దాటిన ఇప్పటి కాలంలో 
కూడా కళ్ళీరీలు తీవ్ర అణచివేతకు గురి అవుతున్నారు. 1930 తరువాత కళ్ళీర్‌లో 
రాజకీయ కార్యాచరణ ప్రారంభమై వివిధ దశలు దాటి, సాయుధ పోరాట 
రూపాలు దాల్చి, ఎన్నో ప్రాణత్యాగాలు చేసి, ఎంతో వంచనకు గురై - ఈనాటికీ 
నిత్య నిర్బంధంలో కూరుకొని పోయి ఉంది. నోరు ఎత్తలేని మూగ జీవి 
అయిపోయింది. కశ్మీర్‌ను వదలలేని అందాల లోకంగానో, అంతర్భాగంగానో 
పరిగణించకుండా - అంధకారమయమైన కశ్మీర్‌ను రక్షించటానికి ఆనాటి గదర్‌ 
వీరుల బాటను పట్టాల్సిన విప్లవ బాధ్యత మిగిలే ఉంది. 

“ఆపివేయబడ్డ నౌక - ఆగని ప్రయాణం 
దర్శి చెంచయ్య ఓ ధిక్కార స్వరం” 


-డా. అవధానం రఘుకుమార్‌ 


(సెంటర్‌ ఫర్‌ సోషల్‌ డైలాగ్‌, హైదరాబాద్‌) 


“కోమగటమారు” ఒక జపాన్‌ నౌక. 29, జూలై, 1914న కెనడా 
సముద్ర తీరపు నౌకాశ్రయం “వాంకోవర్‌”లో నిలిపివేయబడ్డ ఈ నౌక, ఆ సంఘటన 
భారతదేశ చరిత్రలో ఒక ముఖ్యమైన ఘట్టం. అమెరికా నుండి ఆయుధాలు 
పోగేసుకుని, బర్మాచేరి బ్రిటిష్‌ భారతంపై సాయుధ - పోరాటం చేద్దామనుకున్న 
- గదర్‌పార్టీ వీరులు ఈ జపాన్‌ నౌకను అద్దెకు తీసుకున్నారు. వాంకోవర్‌ 
(కెనడా)లో ఆగిపోయిన పయనం. నిరాశ, నిస్పృహలు, ఓటిమి, ఆవేదన. దాదాపు 
98 సంవత్సరాల తర్వాత కెనడా ప్రభుత్వపు క్షమాపణతో అక్కడ ఒక సంస్మరణ 
స్థూపం, ఒక మ్యూజియం, ఒక పుస్తక ముద్రణ కేంద్రం, ఓ వెబ్‌సైట్‌ .... 

సీతారామ్‌ ఏచూరి గారి - “KOMagatamaru, an Integral & 
Inseparable event in India’s struggle for Freedom” అనే వ్యాసం (పీపుల్స్‌ 
డెమెక్రసీ, ౩ ఆగస్ట్‌ 2014) ప్రకారం వీరు ఈ మన్యుమెంట్‌ను 2013లో దర్శించారు. 
2003లో ఆనాటి వాజ్‌పేయి ప్రభుత్వం ఈ సంఘటనను భారత స్వాతంత్ర్య 

46 ఆయన జీవితమే ఒక సందేశం 


పోరాటంలో భాగంగా గుర్తించడానికి నిరాకరించినా, తరువాత మన్‌మోహన్‌ 
సింగ్‌ నాయకత్వంలోని యూ.పి. ఏ. ప్రభుత్వం, కెనడా ప్రభుత్వాల చొరవతో 2012లో 
ఈ సంస్మరణ స్థలం రూపం తీసుకుంది. ఆ 28 జూలై, 1914 సంఘటన 
కారకులే గదర్‌ పార్టీ సభ్యులు. 1913లో ఈ గదర్‌ ఉద్యమం ప్రారంభం అయినపుడు 
ప్రధానంగా అది పంజాబ్‌ రాష్ట్ర ఉద్యమకారులతో నిర్మితమైనా, దానిలో పాండురంగ 
కన్‌భోజీ, విష్ణుగణేష్‌ పింగ్లే (మహారాష్ట్ర, దర్శి చెంచయ్య (ఆంధ్రప్రదేశ్‌), రాష్‌ 
బిహారీ బోస్‌, సచిన్‌ సన్యాల్‌, తారక్‌నాథ్‌ దాస్‌ (బెంగాల్‌)లు కూడా వున్నారు. 
1908 నాటికి 5 నుండి 6 వేల ఇండియన్స్‌ కెనడాకు చేరుకున్నారు. 
అయితే ఇండియన్స్‌ ఇలా అనధికారికంగా కెనడా అమెరికా చేరుకుంటున్నారని, 
వారిని నియంత్రించడానికి అనేక నిర్బంధాలు విధించడం మొదలుపెట్టారు. అందులో 
ఒక నిర్భంధం కెనడా వచ్చే ప్రతిపారుడు కనీసం 200 డాలర్లు తమ వద్ద వున్నట్టు 
అధికారులకు చూపించాలి. రెండవది పిల్లలను, ఆడవాళ్ళను అనుమతించకపోవడం, 
ఇండియన్స్‌ను తెస్తూన్న నౌకలకు అనుమతే నిరాకరించడం. వాళ్ళకి నీరు, తిండి 
సరఫరాలు నిషేధించడం. అయితే ఇవి గదర్‌ పార్టీని భయపెట్టలేదు. దానితో 
కెనడా ప్రభుత్వం విదేశాల నుండి డైరెక్టుగా వచ్చే నౌకలనే అనుమతిస్తాను అంది. 
అలాంటి పరిస్థితులలో గురుదిత్‌ సింగ్‌ అనే కామేద్‌ జపాన్‌ను చెందిన 
“కొమగటమారు' అనే నౌకను అద్దెకు తీసుకుని, ప్రయాణీకులతో కెనడా వెళ్ళాడు. 
అందులో 851 మంది సిక్కులు, 21 మంది పంజాబీ ముస్లింలూ వున్నారు. 
వారికి కెనడా వెళ్ళడానికి అనుమతి లభించలేదు. నౌక సముద్రంలోనే 8 
వారాలు వుంది. చివరికి వెనక్కి పంపివేయబడింది. ఆ నౌక కోల్‌కతా చేరిన 
వెంటనే దానిపై బ్రిటిష్‌-ఇండియా ప్రభుత్వం తుపాకులను సంధించింది. 18 మంది 
చనిపోయారు. అనేక మంది గాయపడ్డారు. మిగిలినవారు అరెస్టు చేయబడ్డారు. 
గురుదిత్‌ సింగ్‌తో సహా 29 మంది ఆచూకీ లేకుండా పోయారని ప్రభుత్వ వాదన. 
అలా గదర్‌ ఉద్యమం తీవ్రమయ్యింది. వాళ్ళు జపాను ద్వారా ఆయుధాలు 
సంపాదించి బ్రిటిష్‌ ప్రభుత్వంపై యుద్ధం చేద్దామనుకున్నారు. కానీ దర్శి చెంచయ్యతో 
సహా అనేకమంది బ్రిటిష్‌ ప్రభుత్వానికి దొరికిపోయారు. 
స్వాతంత్రోద్యమ కాలపు అనేక జీవితాలు అద్భుత సంఘర్షణలకు 
నిలయాలు. సమాజ సంస్మరణ, స్వాతంత్రోద్యమ కాంక్ష - ఏదో చేయాలనే 
తపన, తమ ముందు వున్న అన్ని అవకాశాలనూ పరీక్షించడం, అన్ని 

అవకాశాలనూ ఉపయోగించుకోవడం - ఆవేశం, ఆవేదన, ఆలోచన, ఆచరణ. 
కొంతమంది జీవితాలు అసలు వేదికలు. నిరంతరం జ్వలించే అగ్నికీలలు. అనేక 
జీవితాలు ఇప్పటికీ అర్థంకాని ప్రహేళికలు. ఇంత సౌమ్యంగా మాట్లాడుతున్న 
వీరేనా ఒకనాడు సాహసమే ఊపిరిగా నిరంతరం ఉధృతంగా సాగిన “జ్వలించిన, 
ఫలించిన సముజ్వల తేజం.” 

“స్వెన్‌ బర్న్‌ కవికి” అన్న కవితలో క్రీ శ్రీ అంటాడు - 

“విషం కక్కే భుజంగాలో 

కదం త్రాక్కే తురంగాలో 

మదం పట్టిన మాతంగాలో 

కవీ, నీ పాటల్‌! 

వలయ విచల ద్విహంగాలో 

విలయ సాగర తరంగాలో 

యుద్ద గుంజన్మ్భృదంగాలో 

కవీ, నీ పాటల్‌!” 

పాతికేళ్ళ వయస్సు నాటికే ఒకవైపు కందుకూరి వీరేశలింగం గారి 
(ప్రభావంతో మూఢనమ్మకాలపై తిరుగుబాటు, వ్యవసాయ శాస్త్రంపై (ప్రేమతో 
అమెరికా వెళ్ళడం, అక్కడ గదర్‌ విస్లవపార్టీలో పనిచేస్తూ, చదువు పూర్తిచేసుకోవడం, 
బర్మా నుండి స్వాతంత్రసాధనకై సాయుధ పోరాటం చేయాలని అమెరికా నుండి 
కెనడాకు ఆయుధాలతో ఓడలో వెళ్ళడం, బర్మాకు వెళ్ళేదారిలో బ్రిటిష్‌వారికి చిక్కడం 
- అలా దక్షిణ భారత తొలి డిటెన్యూ అవడం. డిటెన్యూ హోదాలోనే ఢిల్లీ, 
కోల్‌కత్తా లాహోర్‌... అంటే దాదపు ౩4 ఏళ్ళ జీవితం. సాక్ష్యాధారాలు లేవని 
1949లో విడుదల. అప్పటికి ఇండియా స్వతంత్ర దేశం. అది ఒక సంక్షోభ 
సముద్ర జీవన చిత్రం! 
అనంతరం - “పతితులార! (భ్రష్ణలార! బాధాసర్పదష్టులార! ... సఖుల 

వలన పరిచ్యుతులు, జనుల వలన తిరస్కృతులు, సంఘానికి బహిష్కృతులు, 
జితాసువులు, చ్యుతాశయులు, హృతాశ్రయులు, హతాశులు” - వారికి 
ఆపన్నహస్తంగా మారి పతితుల కోసం, వేశ్యావృత్తి నివారణకు, స్త్రీ విద్యావ్యాప్తికి, 
కార్మిక (శ్రేయస్సుకు జీవితాన్ని సుసంపన్నం చేసుకున్నారు. భార్య కూడా ఇలాంటి 
ఆదర్భ, విలక్షణ జీవితంతో ఆయన భాగస్వామి అవ్వడం సాధారణమేమీ కాదు. 


48 ఆయన జీవితమే ఒక సందేశం 


టంగుటూరి ప్రకాశం జిల్లా, కనిగిరిలో డిసెంబర్‌ 28, 1890 లో పుట్టి 
ఖండాంతరాలు విస్తరించిన దర్శి చెంచయ్యగారు భారతదేశపు ఆధునిక చరిత్రలో 
మొదటి అరాచకవాది అన్నారు గౌరవ్‌. లాలా హర్‌దయాళ్‌, జితేంద్రనాథ్‌ లహరీ, 
శ్యాంజీ కృష్ణవర్మ, బిపిన్‌ బిహారీ గంగూలీలే కాక ప్రిన్స్‌ క్రోపాట్మిన్‌, బకునిన్‌ల 
ప్రస్తావన వుంది ఆయన జీవితంలో. కానీ ఈ అరాచకవాదం అంటే ఏమిటన్నది 
తెలుసుకోవాలి. 

కొన్ని పదాలు ఒక భాషనుండి మరో భాషలోకి అనువాదం అయినపుడు 
సృజనాత్మకత లోపిస్తే చాలా అపార్థాలకు, అర్థ రాహిత్యానికి కారణం అవుతాయి. 
గ్రీకు భాషలోని anarkhia నాయకుడు లేని, ప్రభుత్వం లేని స్థితి”. అంటే “గం 
archon” - “without leader” పరిస్థితి. గాందీని “అనార్మిస్టు” (అరాచకవాది 
కాదు!) అని తొలి రోజులలో గాంధీని చూసిన శంకరన్‌ నాయర్‌ అనే, ఆనాటి 
బ్రిటిష్‌ వారి సెంట్రల్‌ లెజిస్లేటివ్‌ అసెంబ్లీ మెంబరు ఒకాయన అంటారు. ఆయన 
“గాంధీ అండ్‌ అనార్మీ” అని 1922లో ఒక వ్యాసం కూడా రాశారట. అనార్మీ 
లేదా అనార్మిస్టు అంటే వ్యక్తి సంపూర్ణ స్వేచ్చని నమ్మే ఆలోచన, అలా నమ్మే వ్యక్తి. 
వ్యక్తి సహజంగా కొన్ని నైతిక విలువలు కలిగి వుంటాడని, అతనిని 
నియంత్రించడానికి ఏ అధికారి, నాయకుడు అక్కరలేదని నమ్మే సిద్ధాంతం. 

17, 18, 19 వ శతాబ్దాలలో (ప్రపంచవ్యాప్తంగా, ముఖ్యంగా 
యూరోపులో, థామస్‌ హాబ్న్‌ (1588-1679) తో మొదలయిన ఒక విచిత్ర 
రాజకీయ ఆలోచన. “రాజ్యం” ఆవశ్యకతకు సంబంధించిన సిద్ధాంతాల 
విషయానికొస్తే, మనుషులు సహజంగా అహంకారులు, నిరంతరం ఇతరులపై, 
అధికారం చెలాయిస్తారని, నిరంతరం ఘర్షణలో ఉంటారని, మూర్చులని - ఇలాంటి 
మనుషుల్ని బలవంతంగా సంస్మారవంతులుగా, సహజీవనం గడిపేవారిగా 
చేయాలంటే ఒక బలమైన రాజ్యం అవసరం అని హాబ్స్‌ భావన. తరువాత 
వచ్చిన రూసోలాంటి వారు హాబ్స్‌తో విభేదించి, రాజ్యం అవసరాన్ని సామాజిక 
ఒప్పందం (సోషియల్‌ కాంట్రాక్ట్‌) గా భావించారు. 

19 వ శతాబ్దపు మధ్యనాటికి మార్చు, ఎంగేల్స్‌లు అంతిమంగా రాజ్యంలేని 
స్థితివెపు సమాజం అడుగులు వేస్తుందని భావించినా రాజ్యాన్ని ఒక వాస్తవంగా 
ఒప్పుకున్నారు. అంటే ఒక సమాజపు అంతర్గత వైరుధ్యాలకు “రాజ్యం” ఒక 
ప్రతీక. ఈ వైరుధ్యాలు ఉన్నంతకాలం రాజ్యమూ వుంటుంది. వైరుధ్యాలు పూర్తిగా 

తొలగిననాడు రాజ్యం అవసరం వుండదు. దానంతట అది పోతుంది. కానీ 
మార్చ్‌ సమయంలోనే, గొప్ప సిద్ధాంతకర్తగా పేరు తెచ్చుకోలేకపోయినా, ఈ 
రాజ్యం అవసరాన్ని బలంగా ్రశ్నించినవారు, అనుమానించినవారు బకునిన్‌. 
అయితే రాజ్యాన్ని ధ్వంసం చేయడానికి “హింస” తప్పనిసరి అని భావించారు. 

అదే సమయంలో అస్తిత్వాన్ని, అవసరాన్ని ప్రశ్నిస్తూ -సుదీర్హకాలంలో 
రాజ్యం ఎప్పుడో తనంతతానుగా అదృశ్యం అవడం సాధ్యం కాదు అని, దాన్ని 
నిరంతరం వ్యక్తి స్థాయిలో ప్రశ్నించాలని, ఆ పోరాటానికి హింస అవసరం లేదని 
బలంగా భావించిన వారు - ప్రిన్స్‌ క్రొపాట్మిన్‌, టాల్‌స్టాయ్‌. రాజ్యాన్ని ప్రశ్నించే 
క్రమంలో నాగరికమైన నిరసన చేసే మార్గం నాగరిక వ్యతిరేకత (సివిల్‌ 
డిజొబిడియన్స్‌) అని థోరోలాంటి వారు భావించారు. ఈ ఆలోచన మరో విస్పృత 
రూపమే గాంధీ. 

అందుకే చెంచయ్యగారు అరాచకవాదిగా, హింసను, ఆయుధ పోరాటాన్ని 
నమ్మినా తరువాతి దశలలో గాంధీకి దగ్గరయ్యారు. గాంధీని చివరి దశలలో ఒక 
పాశ్చాత్య మేధావి ప్రశిస్తూ, - మీ భవిష్యత్తు రాజ్యం ఎలా ఉంటుందని అడిగితే 
గాందీ - “తేజోవంతమైన (ప్రజలతో కూడిన, రాజ్యం అవసరంలేని స్థితి 
(enlightened anarchy)” అంటాడు. ఈ ప్రతిపాదన ప్రాక్‌ -పశ్చిమాల అనేక 
తాత్విక సంఘర్షణలను పరిష్కరించే ఉన్నతమైన ఆలోచన. ప్రజలు చైతన్యవంతులైతే 
వారు ఉన్నతమైన నైతికతను ప్రదర్శిస్తారు. ఉన్నతమైన నైతికతల తేజోవంతమైన 
ప్రజలని నియంత్రించడానికి రాజ్యం అక్కరలేదు. అందువల్ల “అనార్న్మిస్ట” అనే 
ఆలోచన తన నెగటివ్‌, హింసాత్మక గుణాలని త్యజించి ఒక ఉన్నతమైన విలువగా 
నిలుస్తుంది. అప్పుడు ఒక్క రాజ్యమే కాదు, రాజ్యం, చట్టసభలు, న్యాయస్థానాలు, 
అధికారవర్గం, పాలకుడు, పాలితుడూ ... ఇలా అన్ని వైరుధ్యాలు అవసరం 
లేకుండా పోతాయి. 

అందుకే అనార్మిస్థులు (అరాచకవాదులు కాదు) ఏ అధికార పీఠం 
వైపుకాని, హోదాను కానీ ఆశించరూ, తీసుకోరు. అందుకే దర్శి చెంచయ్యగారు 
కూడా వ్యక్తులను చైతన్యవంతం చేయడమే, జీవితాశయంగా పెట్టుకుంటారు. 
ఈ చైతన్యం కూడా క్రింది స్థాయిలో రావాలి. కానీ అది మరో ప్రత్యామ్నాయ 
అధికార కేంద్రం కావడానికి వీలులేదు. 

గదర్‌ ఉద్యమ నాయకుడైన తారక్‌నాథ్‌కు 14 డిసెంబర్‌ 1908న రష్యన్‌ 
శాంతివాది, అరాచకవాది (ఈ పదాన్ని వ్యతిరేకిస్తూ వాడుతున్నాను) ఒక ఉత్తరం 
రాశాడు. దానిపేరు - “ఎ లెటర్‌ టు హిందూ”. అంతకు ముందు టాల్‌స్థాయికి 
రెండు ఉత్తరాలు రాసి, దాస్‌ భారతదేశపు వలసవాద వ్యతిరేక ఉద్యమానికి మద్దతు 
కోరుతాడు. తన ప్రత్యుత్తరంలో టాల్‌స్థాయి ఈ భారతదేశపు స్వేచ్చాపోరాటానికి 
“పేమ” ప్రాతిపదిక కావాలని, “ద్వేషం”, “ఆయుధం”, “హింస” ప్రాతిపదికలు 
కారాదని సలహా ఇస్తాడు. ఈ ఉత్తరం “థ్రీ హిందూస్తాన్‌” అనే పత్రికలో ప్రచురితం 
అవుతుంది. ఇది చదివి గాంధీ తను సౌత్‌ ఆఫ్రికాలో చేస్తున్న ఉద్యమానికి 
మద్దతు, సలహాలూ ఇవ్వమని టాల్‌స్థాయిని కోరతాడు. అలాగే ఈ ఉత్తరాన్ని 
తన “ఇండియన్‌ ఒపీనియన్‌”లో ప్రచురించడానికి అనుమతి కోరుతాడు. ఇలా 
అప్పుడే ఉద్యమకారుడిగా రూపుదిద్దుకుంటూన్న గాంధీ ఆలోచనలను అహింసతో 
కూడిన ధిక్కార స్వరంగా మారడంలో టాల్‌స్థాయి గారి అహింసతో కూడిన 
అరాచకవాదం ప్రభావితం చేస్తుంది. 

మనం దర్శి చెంచయ్యగారి రాజకీయ, ఉద్యమ ప్రస్థానంలో ఈ గదర్‌ 
పార్టీ, బకునిన్‌, టాల్‌స్థాయి. పీటర్‌ ( ప్రిన్స్‌) క్రాపాట్మిన్‌, గాంధీల హింసను 
కూడా వ్యతిరేకించిన అరాచక (ధిక్కార) వాదం ఎలా ప్రభావితం చేసిందో అర్ధం 
చేసుకుంటే - వీరందరి మధ్య వున్న సారూప్యం, అన్నిరకాల, అధికార కేంద్రాలను 
ధిక్కరించే నూతన అహింసాయుత విప్లవ ఆచరణలను అర్థం చేసుకోగలం. 


FOR A WORLD WITHOUT CAPITALISM 


FOR A SOCIETY WITHOUT STATES 

సాయుధపోరాటం నుంచి సంఘసంస్కరణ దాకా 
(దరిశి చెంచయ్య గారి ఆత్మకథ 'నేనూ - నా దేశం' పరిచయం) 


- డా. పి. యస్‌. ప్రకాశరావు 


(సామాజిక రచయిత, కాకినాడ) 


భారతదేశంలో బ్రిటిష్‌ వాళ్లపై విప్లవ సమరం సాగించడానికి 
కాలిఫోర్నియా యూనివర్సిటీలో కొంతమంది భారతీయ విద్యార్థులు 1918లో 
గదర్‌ పార్టీ స్థాపించారు. (గదర్‌ అంటే సైనికులు తిరుగుబాటు చేసి, నూతన 
ప్రభుత్వ స్థాపనకై సాయుధ పోరాటాన్ని సాగించడమని అర్థం.) 1914లో మొదటి 
ప్రపంచయుద్ధం ప్రారంభం కాగానే భారతీయ సైనికుల, స్థానిక విప్లవకారుల 
సహాయంతో తిరుగుబాటు లేవదీయడానికి ఆయుధాలనూ, మనుషులనూ పంపారు. 
వాళ్ళ ఖర్చుల కోసం వేలాది డాలర్లు విరాళాలుగా ముట్టాయి. 1915 ఫిబవరి 
15న పంజాబులో సాయుధ తిరుగుబాటు చెయ్యడానికి నిశ్చయించారు. 
దురదృష్టవశాత్తూ రహస్యం వెల్లడైంది. ప్రభుత్వం మేల్మొని తిరుగుబాటుకు సిద్ధమైన 
సేనలను రద్దుచేసింది. అశ్వికదళంలో 12 మందిని ఉరితీశారు. నాయకుల్నీ 
కార్యకర్తల్నీ పెద్ద ఎత్తున అరెస్ట్‌ చేశారు. 42 మందిని ఉరి తీశారు. 114 మందికి 


ర్‌2 ఆయన జీవితమే ఒక సందేశం 


యావజ్జీవ ఖైదు 98 మందికి దీర్హ కారాగార శిక్షలు విధించారు. తిరుగుబాటు 
విఫలమైంది. (పే. 246, బిపిన్‌ చంద్రపాల్‌, ఆధునిక భారత చరిత్ర) 

ఆ గదర్‌ పార్టీ స్థాపకుల్లో ఒకరైన దర్శి చెంచయ్య గారు 1890లో 
నెల్లూరు జిల్లాలోని కనిగిరి అనే గ్రామంలో ఓ వైశ్య కుటుంబంలో పుట్టారు. 
రంగారావు అనే ఓ దుర్మార్గ తహసీల్లారుకి బ్రాహ్మణులు కూడా సలాములు కొట్టడం 
చూసి తానూ ఇంగ్లీష్‌ చదువుకుని అలాంటి ఉద్యోగం చేయాలనుకున్నారు. 
చదువుకునేటప్పుడే ఛాందస భావాలను ప్రశ్నించారు. తెలుగు పండితులు దేవీ 
పూజ చేసి కుంకుమ తెచ్చి “దేవీ ప్రసాదం. నీ నొసటన పెట్టుకో! మెట్రిక్యులేషన్‌ 
ప్యాసవుతావు” అని బ్రతిమిలాడితే 'భయపదేవాళ్ళు బొట్టు పెట్టుకుంటారు. నాకు 
భయం లేదు.నా నమ్మకమే నన్ను పాసయ్యెలా చేస్తుంది అని నిరాకరించారు. 
చిత్రంగా 64 మంది పరీక్ష రాస్తే చెంచయ్యగారు మాత్రమే ఉత్తీర్ణులవడంతో 
అయనకు స్వశక్తిపై నమ్మకం ఏర్పడింది. మెట్రిక్‌ పాసయ్యాక తండ్రి చనిపోయారు. 
సముద్రుడిని దైవంగా భావించడం వల్ల ఆ రోజుల్లో విదేశీయానం అనగానే 
హిందువులు భయపడేవారు. తెగించి దేశం దాటి వెళ్ళిన వాళ్ళను కులం నుంచి 
వెలివేసేవారు. విదేశాల్లో చదవాలనే కోర్మెను బంధువులు వ్యతిరేకించారు. ఆ 
వ్యతిరేకత ఎంత తీవ్రంగా ఉందంటే మార్గమధ్యంలో చెంచయ్య గారి కాళ్ళు 
విరగొట్టి ఆయన ప్రయాణాన్ని ఆపాలనుకున్నారు. కానీ వేమన చెప్పినట్టు “పట్టు 
విడుట కంటె పడిచచ్చుటే మేలు... అనుకున్నారేమో! ఆయన పట్టుదల నెగ్గించుకుని 
1912లో అమెరికా చేరారు. 

ప్రయాణంలో ఓడలో ఎదురైన అనుభవాలు ఆయనను ఆశ్చర్యానికి 
గురిచేశాయి. సీమ ప్రయాణంలో జపాను నావికులు నగ్నంగా డెక్కు మీద పచార్లు 
చేయడం, ఉక్కబోస్తుంటే జపాను స్రీలు బొడ్డుకు పైగా బట్టలన్నీ పూర్తిగా తీసేసి 
పురుషులతో మాట్లాడటం వింతగా కనిపించింది గానీ “అమెరికాలో ఉన్నప్పుడు 
జిమ్‌లో కసరత్తు చేసి వందలాది మంది ఒకేసారి నగ్నంగా షవర్‌ బాత్‌ చేసేవాళ్ళం 
అంటారాయన. జపాన్‌ మీదుగా ప్రయాణిస్తూ అక్కడి ప్రీల దుస్థితిని వివరించారు. 
జపానులో వేశ్యలు మాత్రమే ఉండే 'యొషావరా అనే నగరభాగం ఉందనీ అక్కడ 
ప్రభుత్వమే ఇళ్లు కట్టి వేశ్యలకు అద్దెకిస్తుందనీ, భర్త తన అప్పులు తీర్చుకోడానికి 
భార్యను కొంతకాలం యొషావరాకు అమ్మివేయడం, తండ్రులే కూతుళ్లను పెళ్ళికి 
కట్నం సంపాదించుకోడానికి అక్కడికి పంపించడం వంటి ఆచారాలను 


దరిశి చెంచయ్య (వ్యాస సంకలనం) ర్‌తి 


వివరించారు. “అతిథి ఇంటికి వస్తే భర్త ఇంటి ఆడదానిని అతనితో జతకట్టడానికి 
పంపించేవాడు అని తాపీ ధర్మారావు గారు “పెళ్లి దాని పుట్టుపూర్వోత్తరాలు” 
చెప్పిన ఆచారం ఆ రోజుల్లో జపాన్‌లో ఉందట. భాగ్యవంతుడైన అతిథి వచ్చినపుడు 
గృహస్థు తన భార్యను ఆ రాత్రికి అతిథి దగ్గరకు పంపే సంప్రదాయం ఉందని 
చెప్పారు. ముందు ముందు స్ర్తీల పడుపువృత్తి నిర్మూలనకు కృషి చేయడానికి ఈ 
అనుభవం ఆయనకు ఉపయోగపడి ఉంటుంది. 

కాలిఫోర్నియా యూనివర్సిటిలో ఉన్న భారతీయ విద్యార్థులతో కలిసి 
1913లో భారతీయ విప్లవకారుడు హరదయాల్‌ నాయకత్వంలో గదర్‌ పార్టీ, 
ప్రజానీకం మాట్లాడే భాషల్లో గదర్‌ పత్రిక స్థాపించారు. 1914లో మొదటి 
ప్రపంచయుద్ధం (ప్రారంభమయ్యాక రంగంలోకి దిగారు. విప్లవ శిక్షణలో భాగంగా 
'టెర్రరిజం' పద్ధతినీ, గెరిల్లా యుద్ధవిధానం, కత్తిసాము, కుస్తీ, బాక్సింగ్‌, తుపాకీలు 
కాల్చడం, తూటాలు చేయడం నేర్చుకున్నారు. గదరు పార్టీలో పనిచేసే రోజుల్లో 
పోలీసులు, మిలిటరీ, సీ ఐ డీలు, జైలు అధికారులు ఆయన్ని చిత్ర హింసలు 
పెట్టినపుడు ఈ యుద్ధవిద్యలు ఆ హింసను తట్టుకోడానికి పనికొచ్చాయి. 
చెంచయ్యగారు జైలర్ల మీద తిరగబడేవారు. బెంగాల్‌ జైల్లో “మా రికార్డు అట్టల 
మీద, 'చాలా దౌర్జన్యం చేస్తాడు అని ఎర్ర సిరాతో పెద్ద అక్షరాలతో వ్రాశారు” 
అన్నారాయన. ఏ జైలుకెళ్ళినా అధికార్లు భయపడేవాళ్ళు. కన్ననూరులో ఖైదీగా 
ఉన్నప్పుడు వాళ్ళు చేసే అవమానాలను భరించలేక జైలరును కాలితో నడుం 
మీద తన్నారు. కుక్మిన పేనులా పడి ఉంటాడనుకున్న వాడు గోడకు కొట్టిన 
బంతిలా ఎదురు తిరిగేసరికి జైలు అధికారులు సహించలేకపోయారు. ప్రతీకారంగా 
వార్దర్లు చెంచయ్య చచ్చిపోయాడేమో?” అనుకునేంతగా చావబాదారు. వివస్తుడిని 
చేసి ఒక రోజు తాగు నీరు లేకుండా చేశారు. 

పనిష్మెంట్‌లో భాగంగా తరుచూ ఆయన్ని జైళ్ళకు మార్చేవారు. అయినా 
కించిత్‌ కూడా చలించలేదాయన “ఒక జైలునుంచి మరొక జైలుకు మార్చడం 
నాకు చాలా ఇష్టం. ఇండియా అంతా చూడవచ్చు” (పే. 155) అన్నారు. బ్యాంకాక్‌, 
సింగపూర్‌, కలకత్తా, లాహోర్‌, ఢిల్లీ, కన్ననూర్‌, కోయంబత్తూర్‌ జైళ్లలో శిక్ష 
అనుభవించారు. ఏ జైలుకి వెళ్ళినా 'జైలరుని తన్నింది నువ్వేనా?” అని అడిగి 
అక్కడి జైలు అధికారులు కాస్త మర్యాదగా ప్రవర్తించేవారు. సూపరింటెండెంట్‌ 
పది పదిహేను అడుగుల దూరంలో నిలబడేవారు. లాఠీ దెబ్బలూ బూట్ల తాపులూ 

సర్వసాధారణం. సింగపూరు మిలటరీ జైలులో ఆరునెలల ఏకాంతవాసం (సాలిటరీ 
ఇంప్రిజన్మెంట్‌) కారణంగా “మ్యూకస్‌ కోలైటిస్‌” అనే నరాల వ్యాధి వచ్చి క్రానిక్‌ 
అయింది. అనారోగ్యం పాలయ్యారు. ఆ సమస్యలు ఆయన్ని జీవితాంతం 
వెంటాడాయి. “భోజనానికి కూర్చున్నపుడు మూడు నాలుగు రకాల మాత్రలు 
వేసుకున్నారు” అని శతజయంతి స్మృతులలో ఆయన సన్నిహితుడు గుర్తు 
చేసుకున్నాడు. జైలు శిక్షలు అనుభవిస్తూనే పంజాబీ, ఉరుదూ, అరబ్బీ, తమిళం, 
కన్నడం, మలయాళం భాషలు నేర్చుకున్నారు. చివరకు 'మా గదర్‌ పార్టీ వారి 
ఆలోచనలో చాలా లోపాలున్నాయి’ (పే. 187) అన్నారు. సాయుధ విప్లవంలో 
నమ్మకం గల దేశభక్తులు కూడా గాంధీ మార్గాన్ని అనుసరించడంతో తన 
అభిప్రాయాలకనువైన వాతావరణం లేకపోవడంతో రాజకీయాలకు 
దూరమయ్యారు. 1919 డిసెంబర్‌లో విడుదలై కుట్రలూ, హింసలూ, దౌర్జన్యాలూ, 
చంపుకోవడాలూ, సాయుధ పోరాటాలూ, ఉరిశిక్షలూ, అండమాన్లతో కూడిన 
గదర్‌ పార్టీ ప్రపంచం నుంచి గాంధీ మార్గంలోకి అడుగు పెట్టారు. కానీ “బ్రిటీష్‌ 
సామ్రాజ్యంతో సంబంధం లేని పూర్ణ స్వరాజ్యమా? లేక బ్రిటిష్‌ సామ్రాజ్యంలో 
అదివరకే ఉన్న అధినివేశ రాజ్యాల్లాగా (460001010౧ status) అసంపూర్ణ 
స్వరాజ్యమా?” అనే సందిగ్గ పరిస్థితిలో గాంధీజీ రెండోదాన్నే సమర్థించినపుడు 
చాలా కలవరపడ్డారు. 

1920 - 1935 మధ్య రాజకీయంగా పనిచేయకపోవడంతో చెంచయ్య 
గారిలో నిరాశా నిస్పృహలు ఆవరించినా 1985లో ఆయన జీవితం మలుపు 
తిరిగింది. ఆయన కుటుంబ సభ్యులందరికీ కాంగగైన్‌ ఉద్యమంతో 
సంబంధాలేర్చడ్డాయి. 

కొన్నాళ్ళపాటు స్వదేశంలో ఆయనకు ఉదరపోషణ ఓ గడ్డు సమస్య 
అయింది. ఒక రొట్టె, కుళాయి నీళ్ళతో కొన్నాళ్ళు గడిపారు. మద్రాసులో 'న్యూ 
ఇండియా” దినపత్రికలో వచ్చిన ఉద్యోగానికి అనీబిసెంట్‌ గాంధీజీని విమర్శిస్తున్న 
కారణంగా స్వప్తి చెప్పారు. ఆర్థిక బాధలు తట్టుకోలేక బ్రిటిష్‌ వారి “ఇంపీరియల్‌ 
కెమికల్‌ ఇండస్ట్రీస్‌ కంపెనీలో ఉద్యోగంలో విదేశీ వస్తు బహిష్కరణ జరిగేటప్పుడు 
ఆ కంపెనీలో ఉద్యోగం సమంజసం కాదని రాజీనామా చేశారు. ఆ విధంగా 
(బ్రతుకు తెరువుకోసం 1920 నుంచి 1940ల మధ్య ఏడు ఉద్యోగాలుచేసి ఆ 
పరిస్థితులతో రాజీపడలేక రాజీనామాలు చేశారు. కొంచం నిలదొక్కుకున్నాక 
మద్రాస్‌లో బీడీ కార్మిక సంఘం), చుట్టల కార్మిక సంఘం స్థాపించారు. మద్రాస్‌లోని 


దరిశి చెంచయ్య (వ్యాస సంకలనం) ర్‌ర్‌ 


స్పెన్సర్‌ కంపెనీ కార్మికులు సమ్మెలోనూ పారిశుధ్య కార్మికుల సమ్మెలోనూ 
క్రియాశీలక పాత్ర పోషించారు. ప్రకాశం గారి 'స్వరాజ్య' పత్రిక కష్టాలలో ఉంటే 
చెంచయ్య గారు ఆర్థికంగా సాయపడ్డారు. 
కమ్యూనిస్టుల ప్రభావం, మార్చిస్టు సాహిత్యం చెంచయ్య గారిని 
కమ్యూనిస్టుగా తీర్చి దిద్దాయి. “ఉమ్మడిగా కమ్యూనిస్టులు జీవించడమనేది నన్ను 
బాగా ఆకర్షించింది” (పే. 360) అన్నారు. జైలులో ఉండగా సైబీరియా నుంచి 
తప్పించుకు వచ్చిన ట్రాట్‌స్కీ అనే రష్యన్‌ విప్లవకారుడి ఉపన్యాసం, ఇటలీ 
స్వాతంత్రోద్యమ నాయకుడు మాజినీ రాసిన “మానవుని బాధ్యతలు?” ఆయనకు 
స్ఫూర్తినిచ్చాయి. “జైలులో కాంగ్రెస్‌ నాయకులు రాజకీయ [గ్రంథాలను చదవరు” 
. “కమ్యూనిస్టులు క్లాసులు పెట్టుకుని, రాజకీయాలను చక్కగా చదువుతూ 
చర్చించుకుంటుండేవారు” (పే. 359) అన్నారు. ప్రొఫెసర్‌ రంగా గారు జైలుకు 
రాగానే మార్చ్‌ కాపిటల్‌ బోధించమని అడిగితే తాను మార్చ్‌ అభిప్రాయాలతో 
ఆయన ఏకీభవించలేనన్నారు. డా. కే.బీ. కృష్ణ గారు జైలుకి వచ్చినపుడు కాపిటల్‌ 
బోధిస్తుంటే అదే రంగా గారు విద్యార్థిగా చేరడం విశేషం. 'జైలులో కాంగ్రెస్‌ 
నాయకులు కొంతమంది కమ్యూనిస్టులుగా మారిపోసాగారు” అన్నారు. 1985లో 
డాక్టర్‌ షెర్‌వుడ్‌ యడ్డీ సోవియట్‌ రష్యా గురించి రాసిన గ్రంథం చదివి 'సొంత 
ఆస్తి పోతే తప్ప సంఘం బాగుపడదనే నిర్ణయానికి వచ్చారు. 1936లో విశాఖపట్నంలో 
ఉండగా, కాశీ విశ్వవిద్యాలయం వదిలిపెట్టి విశాఖలో మెడికల్‌ కాలేజీ విద్యార్థిగా 
చేరిన చండ్ర రాజేశ్వర రావు గారి దగ్గర ్రెడరక్‌ ఎంగెల్స్‌ రచన “యాంటీ 
డహరింగ్‌’ పాఠాలను విన్నారు. “రష్యాలో మాదిరి సోషలిస్టు ప్రభుత్వం మనదేశంలో 
కూడా ఏర్పడినప్పుడే మన (ప్రజానీకం సుఖంగానూ, సంస్మరంతోనూ 
జీవించగలుగుతారు” అని భావించారు. (పే. 838) 1940లో తనూ, తన భార్యా 
భారత కమ్యూనిస్టు పార్టీలో చేరారు. “వారు (చెంచయ్య) గదరు ఉద్యమ 
విప్లవానుభావాలతో మమ్మలనందరినీ ఎంతో ఉత్సాహ పరిచేవారు” అన్నారు 
ప్రముఖ కమ్యూనిస్టు యోధులు చండ్ర రాజేశ్వరరావుగారు. 
వాడుక భాషను వ్యతిరేకించిన ఆంధ్ర విశ్వవిద్యాలయం వైస్‌ చాన్స్‌లర్‌ 
కట్టమంచి రామలింగారెడ్డి గారు కమ్యూనిస్టు సాహిత్యాన్ని తన బంగాళాలోని 
బీరువాలో పెట్టేసి తాళం వేసేశారు. సన్నికల్లు దాచేస్తే పెళ్లి ఆగిపోదుకదా! 
చెంచయ్యగారి అధ్యయనానికి ఆటంకం ఏర్పడలేదు. నాటి కమ్యూనిస్టు డా॥ 

కొమర్రాజు అచ్చమాంబ గారు నిషేధ సాహిత్యాన్ని చెంచయ్యగారి ఇంట్లోనే 
భద్రపరిచేవారు. అది ఈయనకు ఉపకరించి ఉంటుంది. మద్రాసులో కార్మిక 
సంఘాలతో పనిచేసేటప్పుడు కమ్యూనిస్టు నాయకుడు ఘాటే “బ్రిటిష్‌ ప్రభుత్వంలో 
మనకు పోరాటం, అరెస్టులు, జైళ్ళూ తప్పవు. నువ్వేం చేయదలిచావు?” అని 
ప్రశ్నిస్తే 'నా భార్య ఇంటిని చూసుకోవాలి. నేను పార్టీ పనులు చేయడానికి సిద్ధం” 
అన్నారు. డిటెన్షన్‌ క్యాంపులో నిరాహార దీక్ష జరిగినపుడు చెంచయ్యగారి వయసు 
రీత్యా ఆయన్ని మినహాయిస్తే 'తాను చనిపోతే వీరమరణం” అవుతుందని వాదించి 
బలవంతంగా దీక్షలో పాల్గొన్నారు. 1946-47 సం॥లో అభ్యుదయ రచయితల 
మహాసభలో “కూతుళ్ళను కమ్యూనిస్టు యువకులకిచ్చి వివాహం చేయడం 
వాస్తవమేనా?” అనే తమాషా ప్రశ్న తలెత్తినపుడు “అనుభవంలో కమ్యూనిస్టు 
యువకులే మంచి అల్లుళ్ళుగా ప్రవర్తించుతున్నారండీ!” అని జవాబిచ్చిందట ఓ 
వృద్ధురాలు. చెంచయ్యగారు “మా భూమి”, 'సనతారామరాజు బుర్రకథలను 
ప్రశంసించారు. “గాంధీగారి హత్య జరిగినపుడు ఆర్‌. ఎస్‌. ఎస్‌. వాలంటీర్లలో 
ఎంత మాత్రం అలజడి కనిపించలేదు” (పే. 435) అనడం గమనించదగిన 
విషయం. “విశేషమేమంటే వ్యక్తి ఎంత గొప్తవాడైనా, కమ్యూనిస్టు పార్టీలో 
జయాపజయాలు, కార్యసాధన ఒక వ్యక్తి మీద ఆధారపడి ఉండవు” (పే. 458) 
అనేది ఆయన అనుభవాన్ని తెలియజేస్తోంది. 

చెంచయ్య గారు కందుకూరి వీరేశలింగం గారి పుస్తకాల ప్రభావంతో 
సంఘ సంస్కర్తగా మారారు. హేతువాద భావాలు బలపడ్డాయి. విదేశీ ప్రయాణం 
చేసినందుకు బంధుమిత్రులు ప్రాయశ్చిత్తం చేయించాలని ప్రయత్నిస్తే తిరస్కరించి 
నన్ను కులంలో చేర్చుకోనక్లోదని నిర్చంద్వంగా చెప్పారు. హరిజనోద్ధరణ, పడుపువృత్తి 
నిర్మూలన, రజస్వలానంతర వివాహాలూ, వితంతు వివాహాలూ చేయించడం, 
అనాథ శిశుసంరక్షణశాల నిర్వహణ, స్త్రీ విద్య, ఉచిత పఠన మందిరాలు ... 
ఇలా సంఘసంస్మరణోద్యమంలో ఆయన చేపట్టని రంగం లేదని చెప్పవచ్చు. ప్రీ 
విద్య విషయంలో చెంచయ్యగారు ముందు ఇంట గెలిచాక రచ్చ గెలవాలనుకున్నారు. 
1925లోనే తన చెల్లెలు సుబ్బమ్మను ఉన్నత విద్యవరకూ చదివించారు. భార్యతో 
కలిసి హరిజనుల దేవాలయ ప్రవేశోద్యమం, సహపంక్తి భోజనం కార్యక్రమాల్లో 
పాల్గొన్నారు. బ్రహ్మసమాజంలో సభ్యులయ్యారు. హరిజనులతో సహపంక్తి భోజనాల 
ఏర్పాటుకి కృషిచేశారు. ఆ భోజనాల గురించి ఉన్నవ లక్ష్మీనారాయణ గారు 

చెప్పిన విషయాన్ని ఆయన ఉటంకించారు. “హిందూ సంఘంలో కులాల మధ్య 
భోజన విషయంలో ఉన్నంత పట్టింపు కామానికి కూడా లేదనీ, ఒక కులం వారు 
మరొక కులం వారితో కలసి బిడ్డలను కన్నప్పుడు కూడా రహస్యంగానైనా భోజనాలు 
కలిసి చేయ్యలేదనీ, సహపంక్తి భోజనాలు ప్రజామోదమైనపుడు వర్ణాంతర వివాహాలు 
కూడా జరుగుతాయనీ, ఆ తరువాత కులాలు నశించి పోతాయనీ చెప్పారు” (పే. 24) 

మద్రాస్‌లో వితంతు శరణాలయాన్ని స్థాపించారు. గర్భవతులైన 
వితంతువులు శిశువులను కని పారేస్తున్నారని తెలుసుకుని అలాంటి గ్ర్తీలు 
రహస్యంగా ప్రసవించే ఏర్పాటు చేసి శిశువులను సంతానం లేనివారికి ఇచ్చేవారు. 
ఒక వితంతు వివాహం అడ్డుకోవాలని వరుణ్ణి దాచిపెట్టిన వైశ్యకుల పెద్దను 
“నాలుగున్నర సంవత్సరాలపాటు ఏడు జైళ్ళలో గడిపాను. జైలరునే తన్నాను .... 
ఆలోచించుకో” అని బెదిరించి అతన్ని దారికి తెచ్చి ఆ పెళ్లి చేశారు. ఆయన 
గుంటూరు బ్రాడీపేటలో ఉన్న రోజుల్లో ఆయన ఇంటి గోడమీద “విధవ ముండల 
పెళ్లిళ్లు చేయించే దరిశి చెంచయ్య గారి ఇల్లు ఇదే” అని రాశారంటే ఆయన ఉద్యమ 
కార్యకలాపాల గురించి అర్థం చేసుకోవచ్చు. 1948లో వీరేశలింగం గారి 
శతవార్శికోత్సవం సందర్భంగా బ్రహ్మ సమాజికులలో ఉత్సాహం కనిపించలేదని 
నొచ్చుకున్నారు. ఆయన శిష్యులలో నియోగి వైదిక తగాదాలు, బ్రాహ్మణ అబ్రాహ్మణ 
విబేధాలు చూసి విచారించారు. 1951లో మద్రాసులో “ఇంటింటి విజ్ఞానమాలి” 
అనే సంస్థను స్థాపించారు. ఆడపిల్లల చదువు పెళ్ళిళ్ళ విషయంలో ఆనాడే ఆయన 
ఉన్నతంగా ఆలోచించేవారు. “ఆడపిల్లల్ని చదువుకోమంటాము. కోరి ఇష్టం వచ్చిన 
వాడిని పెళ్లి చేసుకోమంటాము. కానీ, చివరకు మనమే (ప్రేమించి, వాడిని పెళ్లి 
చేసుకోమంటే ఎలాగయ్యా” అనేవారు. “మనం (ప్రేమించి, పిల్లలకు పెళ్లి చెయ్యడం” 
అనే పదబంధం నాకెంతో నచ్చింది. దానిని ఏదో నవలలో వాడుకున్నా ..” 
అన్నారు అభ్యుదయ రచయిత మహీధర. 

తన మిత్రుడు నంబూరి క్రీనివాసరావు జైల్లో ఉంటే చెంచయ్యగారు 
అతని సోదరి పరిపూర్ణను తన ఇంట్లో ఉంచుకుని చదివించారు. “ఆమె అసాధారణ 
శక్తి గల వ్యక్తి” అని ప్రశంసించారు. (ఆది ముమ్మాటికీ నిజం. పరిపూర్ణగారు 
బహుముఖ ప్రజ్ఞాశాలి. నాటక, చలనచిత్ర నటి, ప్లేబాక్‌ సింగర్‌, వామషక్ష భావజాలం 
గల రచయిత్రి. ఈ ఏడాది 2022 ఆగష్టు 27న ఆమె ఆత్మకథ “ఒక దీపం వేయి 
వెలుగులు ప్రచురితమైంది) “మా ఇంట్లో వివిధ కులాల వాళ్లం వున్నాం. నాదొక 

కులం. నా భార్యది మరొకటి. నా బిడ్డలు కులమతాలతో సంబంధం లేకుండా 
పెరిగారు. వంటకత్తెది మరొక కులం అని వివరించి 'నా భార్య పినతల్లి గారిది 
వైదిక (బ్రాహ్మణ కులం. ఆమె మా ఇంటికి వచ్చినపుడు నా భార్య సుభద్రమ్మ తన 
పినతల్లితో, “ఈ పరిపూర్ణ నా బిడ్డ. మిగతా బిడ్డలెలాగో ఈ బిడ్డ కూడా నాకు 
అలాగే. ఈ బిడ్డతో కలసి భోంచేయటానికి ఒప్పుకోవాలి లేదా హోటలు నుంచి 
తెప్పించుతాను. వేరే భోంచెయ్యా”లని కచ్చితంగా చెప్పింది. (పే.321) 
వేశ్యవృత్తినవలంబించిన వారిని ఆ రోజులో “భోగం వాళ్ళు” అని 
సంబోధించేవారు. చెంచయ్యగారు వారికి 'కళావంతులు” అనే పేరుపెట్టి ఓ సంఘం 
స్థాపించి వివాహాలు చెయ్యాలనుకున్నారు. (పే. 12, గదర్‌ వీరుడు దరిశిచెంచయ్య 
శతజయంతి ప్రత్యేక సంచిక) “కళావంతులకు వివాహాలు చేయించడం 
సులభమనుకుంటిరా!” అనే విమర్శలను పెడచెవిని పెట్టారు. “ఈ ఉద్యమంలో 
సంగీత సాహిత్యాలలో ప్రవీణురాలైన శ్రీమతి యామినీ పూర్ణ తిలక గారి సహకారం 
అద్వితీయమైనది” అని ఆమె పేరుతో రాసిన ప్రత్యేక వ్యాసంలో ఆమెను ప్రశంసించారు. 
(శ్రీమతి యామినీ పూర్ణ తిలకి అనే వ్యాసం) ఈ ఉద్యమంలో చెంచయ్యగారు 
ఒక చేదు అనుభవం గురించి 
చెప్పారు. బెజవాడ 
రామతిలకం అనే సినీతారకు 
యుక్తవయసు వచ్చాక ఆమె 
పెళ్లి చేయమని కోరింది. 
తల్లిదం(డ్రులు ఆమెను 
వ్యభిచారవృత్తిలోకి దింపాలని 
చేసే (వయత్నాలను 
చెంచయ్యగారు అడ్డుకున్నారు. 
"! ఆమె తల్లి “తల్లిదండ్రులము 
ముసలివాళ్ళమైనాము. ఇక 
' రామతిలకమే మమ్ములను 
పోషించాలి. లేదా ఆమెను 
పెళ్లి చేసుకున్నవారైనా మాకు 
నెలకు 80 రూపాయలు 

మనోవర్తి ఇవ్వాలని చెప్పింది.” ( పే.221) చెంచయ్యగారికి ఓటమి తప్పలేదు. 
ఈ అనుభవంతోనే “సోషలిజం ఏర్పడిన సంఘంలో మాత్రమే ప్రీ తన దేహాన్నీ 
మానాన్నీ అమ్ముకుని జీవించాల్సిన పరిస్థితులు తొలగిపోతాయంటారు. ఎంత 
వరకూ అవకాశాలున్నాయో అంతవరకూ స్త్రీలను చదివించాలి. వారు ఆర్థికంగా 
తమ స్వార్దితం మీద ఆధారపడాలి.” అంటారు. “స్ర్తీలు పురుషులతో సమాన 
హక్కులు కలిగి సుఖించే అవకాశం సోవియట్‌ రష్యాలో మాత్రమే ఉన్నట్టు చదివి, 
తెలుసుకోవడమే నేను కమ్యూనిస్టుగా మారిపోవుటకు ముఖ్య కారణమనుకుంటాను” 
అన్నారు. (పే.800) 

సంఘసంస్మరణలో చెంచయ్యగారి కుటుంబ సభ్యుల పాత్ర తక్కువేమీ 
కాదు. ఇంటిల్లిపాదీ ఖద్దరు వస్రాలనే ధరించారు. ఆయన కాకినాడ కాంగ్రెస్‌ 
మహానభ (1923-24లో పాల్గొంటే ఆయన మొదటి భార్య అన్నపూర్ణమ్మ 
వాలంటీర్‌గా పనిచేసింది. ఆమె 1931లో మరణిస్తే “మరపురాని అన్నపూర్ణ” 
అనే పుస్తకం రాశారు. తరువాత సుభద్రమ్మ గారిని రెండో వివాహం చేసుకున్నారు. 
ఆమె కూడా సంఘసంస్మరణలో పాలు పంచుకుంది. 'నా సుభద్రను గురించి 
రాయక తప్పదు అనడం ఆయన తన భార్యకిచ్చిన స్థానాన్ని తెలుపుతోంది. 
సుభద్రమ్మగారు, బాల వితంతువైన ఎనిమిదేళ్ళ తన పినతల్లికి జుట్టు తీయించాలని 
పెద్దలు చేసిన ప్రయత్నాలను విద్యార్థిదశలోనే అడ్డుకున్నారు. హైదరాబాదులో 
బాలికలకోసం ఎలిమెంటరీ స్కూల్‌ స్థాపనకు కృషిచేశారు. పాతికేళ్ళ వయసులోనే 
మద్రాసులో అఖిల భారత మహిళా మహాసభలో కార్యనిర్వాహక సభ్యురాలిగా 
బాధ్యత నిర్వహించారు. బహుభార్యల నిషేధం, విడాకుల హక్కు వంటి విషయాలపై 
ప్రచారం చేశారు. 'లేడీ వెల్లింగ్టన్‌ కాలేజీలో లెక్చరర్‌గా చేరమని ప్రిన్సిపాల్‌ కోరితే 
“మా గాంధీజీని నిర్బంధించిన ప్రభుత్వం క్రింద నౌకరీ చేయనని (శతజయంతి 
సంచిక నుండి) తిరస్మరించారు. తొలితరం వైద్యురాలైన డా॥ ముత్తులక్ష్మీ గారితో 
కలిసి మాంటిసోరీ స్కూళ్ళ స్థాపనకు పాటుపడ్డారు. మాతా శిశువుల ఆరోగ్యం 
గురించి దుర్గాబాయి దేశ్‌ముఖ్‌ నిర్వహించే 'ఆంద్రమహిళి మాస పత్రికలో రెండేళ్ళ 
పాటు వ్యాసాలు రాశారు. అవి 1956లో 'తల్లి - బిడ్డి అనే పేరుతో పుస్తకరూపంలో 
వెలువడ్డాయి. “మధ్యయుగంనాటి ఆచారవ్యవహారాలు, అజ్ఞానం, అవిద్య ఇంకనూ 
అంతమొందలేదు. అందువల్లనే విద్యావిజ్ఞానాల్లో ఏ విధంగా మనదేశం 
వెనుకబడివున్నదో అదే రీతిగా ప్రసూతి పద్ధతిలో కూడా వెనకబడివున్నది” (పే. 15. 

“తల్లి - బిడ్డ) అన్నారు. (ఫ్రెడరిక్‌ ఎంగెల్స్‌ రాసిన ‘SOcialIsm Utopian and 
Scientific? పుస్తకాన్ని అనువదిస్తే మహీధర రామమోహనరావు గారు 
విశ్వసాహిత్యమాల తరుపున ప్రచురించారు. అలాగే 'యాంటీ డూరింగ్‌' గ్రంథంలోని 
“సోషలిజము - చారిత్రకము - శాప్రీయమూ” అనే భాగాలను తెలుగులోకి 
అనువదించారు. దీన్ని ప్రభుత్వం నిషేదించింది. 

సకల మానవాళి విముక్తీ సోషలిజంలోనే ఉందని నమ్మిన చెంచయ్యగారు 
తన వైశ్య కులాన్ని ఉద్దరించాలని, 'వైశ్యకులంలో జయించితే క్రమంగా కమ్మ, రెడ్డి 
కంసాలి, నాయుడు, బ్రాహ్మణ మొదలైన కుటుంబాల్లో జయించడం సులభం అని 
భావించడం మనకు కొంత విడ్డూరంగానే కనిపిస్తుంది కానీ దానికి ఆయన చెప్పిన 
కారణాలు సమంజసంగానే కనిపిస్తాయి. “ఇండియాలో అన్ని కులాల్లాగే వైశ్య 
కులం కూడా వైదిక బ్రాహ్మణుల అధిపత్యం కింద అణగిమణిగి ఉండేది” (పే.225). 
“ఇతర కులాలన్నింటికి వైశ్యులే కొంచం లోకువగా ఉండేవారు. “బ్రాహ్మణులు, 
కాపులు, ముసల్మానులు కొంచెం ధైర్యశాలురు. వైశ్యులు మాత్రం ఎక్కువ భయస్తులు” 
అనే నమ్మకం ప్రబలంగా ఉండేది. ఈ కారణంగా చెంచయ్య గారిని చిన్న చూపు 
చూసేవారు. చివరకు గదర్‌ పార్టీ సభ్యుడే చెంచయ్య గురించి “వాడు కోమటి. 
అంతకంటే పిరికిజాతి ఇండియాలోనే కాదు. పృథ్విలోనే లేదోయ్‌” (పే. 81) అని 
హేళన చేశాడు. సింగపూరు జైల్లో ఒక ఆఫీసరు “నీవు కోమటివి కదా! 
ప్రపంచమంతటిలోకీ పిరికి సన్నాసులు. తెల్లవాళ్ళను చంపడమే!” అంటాడు వెలికిగా 
(పే. 121) “కొల్లాయి గట్టితేనేమి/మా గాంధీ కోమటై పుట్టితేనేమి” అనే పాటలోని 
నీచత్వం తట్టని ప్రజలకి గాంధీగారి మీది అభిమానం మీద ఎవరికి గౌరవం 
ఉంటుంది?” అని చలంగారు చెప్పిన మాటలు అక్షర సత్యాలు. (పే. ౩86 మ్యూజింగ్స్‌) 
ఆటంకాలెదురైనా, కులం నుంచి వెలివేస్తామని బెదిరించినా చెంచయ్యగారు 
వైశ్యులలో సంఘసంస్మరణకు పూనుకున్నారు. వితంతువివాహాలు జరిపించారు. 
మొదటి రాళ్ళు విసిరిన సాంప్రదాయ కులస్తులే చివరకు ఆయనపై పూలు విసిరారు. 
కోమతి పిరికి అనే సామెత నిజం కాదని నిరూపించడానికి తాలింఖానా స్థాపించారు. 

“నేను కమ్యూనిస్టు పార్టీలో సుమారు పది సంవత్సరాలున్నా వాస్తవంగా 
కమ్యూనిస్టుని కాలేకపోయాను. కమ్యూనిస్టు అనదగినవాడు వర్గ పోరాటాన్ని 
నమ్మడమే కాక నిత్యజీవితంలో కార్య రూపేణా ఆ తత్వం కనబర్చాలి. నాలో 
జాలి, దయ, దాక్షిణ్యాలు ఉన్నవే గానీ పెట్టుబడిదారీ వర్గాన్ని నాశనం చేయడానికి 
అవసరమైనంత ద్వేషం మాత్రం కలగలేదు” అని ఆత్మపరిశీలన చేసుకున్నారు. 

చెంచయ్య గారి ఆత్మకథ 478 పేజీలు కావడానికి కారణం లేకపోలేదు. 
ఆయన బాల్యం నాటి సాంఘిక విషయాలను కట్టె కొట్టె తెచ్చె అన్నట్టు తేల్చేసి 
గదర్‌ వీరుల గురించి చెపే పు సందర్భంలో వ్యక్తుల “గురించి చెప్పి ఊరుకోకుండా 
వారి పుట్టుపూర్వోత్తరాలాన్నీ అలవాట్లనూ ఏకరువు పెడతారు. ఉదాహరణకు 
గదర్‌ పార్టీ స్థాపనలో హరదయాళ్‌ది ప్రముఖ పాత్ర' అని ఊరుకోకుండా ఆయన 
గురించి, ఆయనకు స్ఫూర్తినిచ్చిన శ్యాంజీ కృష్ణవర్మ, జితేంద్రనాధ లాహిరి వంటి 
ఉద్యమకారుల గురించి, జైలు అనుభవాలనూ సుదీర్హంగానే చెప్పారు. ఈ పుస్తకం 
పీఠికలో నార్ల అన్నట్లు “అనవసరంగా పెంచి రాశారు.” 

చివరిగా చెంచయ్యగారు తన పరిస్థితిని వివరించారు. “వ్యాధులు 
తీవ్రమయ్యాయి. ఆర్థికంగా కష్టాలు వచ్చాయి. మా కూతుళ్ళ చదువులు క్షీణించాయి. 
1948 అక్టోబరు 19 వ తేదీన కమ్యూనిస్టు పార్టీనుండి, రాజకీయాలనుండి 
విరమించుకోవలసి వచ్చింది.” అన్నారు. (పే.452) ప్రపంచవాంగ్మయం నుండి 
ఒక వంద ఉతృష్ట గ్రంథాలు తెలుగులోకి తర్జుమా చేయించాలని కలలుగన్నారు. 
'నేను కోరిన ప్రజా ప్రభుత్వం ఇంకా ఏర్పడలేదు కానీ నా జీవితకాలంలో 
ఏర్పడుతుందనే నమ్మకం నాకు ఇప్పటికీ దృఢంగానే ఉంది” అనే ఆశాభావంతో 
చెంచయ్యగారు 1951 సెప్టెంబరు 80వ తేదీన తన ఆత్మకథను ముగించారు. 
గదర్‌ పార్టీలో తనకు యుద్ధవిద్య నేర్పి, ఎంతోమందిపై వచ్చిన ఆరోపణలను 
తనమీద వేసుకుని వారిని కాపాడి ధైర్యంగా ఉరికంబం ఎక్కిన బలవంతసింగ్‌కి 
ఈ ఆత్మకథను అంకితమిచ్చిన చెంచయ్యగారు, 1964లో తన 74వ ఏట 
మరణించారు. సమాజం బాగుపడాలని చిత్తశుద్ధిగా నమ్మినవాళ్ళంతా చదవాల్సిన 
పుస్తకం దర్శి చెంచయ్యగారి 'నేనూ - నా దేశం”. 
రిఫరెన్స్‌: 
1.ఆధునిక భారత చరిత్ర, బిపిన్‌ చంద్ర. 
2. గదర్‌ వీరుడు దరిశి చెంచయ్య శతజయంక్యుత్సవ | 
ప్రత్యేక సంచిక 1990 

3.*'తల్లి- బిడ్డ దరిశి సుభద్రమ్మ. ఆదర్శమందలి, 

విజయవాడ. 


ILI 
4.యామినీ పూర్వ తిలక వ్యాసం. దరిశి చెంచయ్య. | 
అక్షర. అభినందన. నవంబర్‌ 2005 

'నేనూ -నాదేశం' - నాపై చెంచయ్య గారి ప్రభావం 
- కోడూరు శ్రీరామమూర్తి 
(ప్రముఖ గాంధేయవాద రచయిత, రాజమహేంద్రవరం) 
దరిశి చెంచయ్య నా FaVourite Hero. నాకు అత్యంత ఇష్టమైన 
ప్రజా నాయకుడు. మా కుటుంబానికి కూడా చెంచయ్యగారు బాగా దగ్గర. మా 
మాతామహులు భ్రీరామ్మూర్తి గారు గాంధేయవాది, సంస్మరణాభిలాషి, బహుశా 
అందుకే ఆయనకి చెంచయ్య గారంటే ప్రత్యేక అభిమానం. అలా మా తాతయ్య 
గారు తన రెండో కుమారుడికి (నా మేనమామ) కర్నాటక రాష్ట్రానికి చెందిన 
అమ్మాయిని కట్నకానుకలు ఏవీ తీసుకోకుండా వివాహం చేసారు. ఆ రోజుల్లో 
శ్రీరామమూర్తి వంటి వారి సంపన్నుల ఇళ్ళలో కుమారుడి వివాహానికి చాలా 
కట్నం తీసుకునే వారు. కానీ, చెంచయ్య గారి ప్రోద్భలం వలన తన రెండో 
కుమారుడికి కట్నం లేకుండానే వివాహం చేసారు. అలా మా కుటుంబంలో 
కూడా ఆ మహనీయుడి ప్రభావం ఉంది. 
నాకాయన ప్రత్యక్ష దర్శనం లేదు, కానీ ఆయన రాసిన నేనూ - నా 
దేశం” చదివాక నాకు ఆయన ఆరాధ్యుడైపోయారు. ఆయన ప్రతిభ స్పష్టంగా 
తెలిసింది. చాలా మంది ఏదోక రంగంలో విశేషమైన కృషి చేయగలుగుతారు. 
కానీ, చెంచయ్య గారు దేశసేవ మొదలుకొని సంఘ సంస్మరణ వంటి అనేక 
రంగాల్లో అభ్యుదయ వాది. ఆయన దేశ దేశాలలోని అనేక చెరసాలల్లో కేవలం 
దేశాన్ని ప్రేమించిన నేరానికి కఠిన శిక్షలు అనుభవించారు. దిగంబరంగా చేసి 
ఆయన్ని లారీలతో కొట్టారు. ఇండియా వచ్చాక ఆయన తన అనుభవాలు చెబుతూ, 
“ఈ దేశం కోసం దేశదేశాలలో ఓర్చుకోలేని దెబ్బల్ని భరించాను” అన్నారు. 
వితంతు వివాహాలను అన్ని కులాలలో చేసి ముందడుగు వేయడానికి 
ప్రయత్నిస్తే ఆయన్ని నష్టపరిచి అవహేళన చేసారు. ఎన్నో అవమానాలు కూడా 
అనుభవించిన ఆయన ఈ దేశం ఎప్పటికి బాగుపడుతుందో తెలియదన్నట్టు 
ముగించాడు. 'నేనూ - నా దేశం” చదివినప్పుడు బెట్రాండ్‌ రస్సెల్‌ మేధావి తన 
స్వీయచరిత్రలో “ఒక విక్టోరియన్‌ యుగంలో ఇవాళ కాకపోతే రేపయినా 
మారుతుందనే ఆశ ఉండేది, కానీ ఇప్పుడు ఆ చిగురాశ కూడా చివరికి 
సన్నగిల్లిపోతోంది.” అనడం నాకు జ్ఞాపకం వచ్చింది. ప్రతి పౌరుడు తప్పనిసరిగా 
చదివి అర్ధం చేసుకోవలసిన గొప్ప స్వీయచరిత్ర నేనూ, నా దేశం. 

దార్శనికుడు దరిశి చెంచయ్య! 


- డా. చెలికాని స్టాలిన్‌ 
(ఆర్‌. కె. ఐడిలాజికల్‌ సొసైటీ, రామచంద్రాపురం) 


ముందుగా దరిశి చెంచయ్య గారి గురించి మంచి వ్యాస సంకలనం 
తీసుకువచ్చిన మిత్రుడు గౌరవ్‌కి అభినందనలు. దేశంలో అంతకన్నా ముఖ్యంగా 
తెలుగు సమాజంలో ప్రజానీకం గుర్తుంచుకోవలసిన అతికొద్ది మంది 
మహానీయులలో దరిశి చెంచయ్య ఒకరు. చదువు కోసం విదేశాలకు వెళ్ళి, దేశ 
విముక్తే తన లక్ష్యంగా భావించి, గదర్‌ పార్టీ పోరాటంలో చేరి నాలుగేళ్ళు అనేక 
జైళ్ళలో రాజకీయ ఖైదీగా ఉన్న ఏకైక తెలుగు యోధుడాయన. 

రాజకీయ స్వాతంత్ర్యంతో పాటూ, సాంఘిక, సాంస్కృతిక ఉద్యమాలలో 
కూడా పాలు పంచుకున్న వ్యక్తి. అంతేకాదు, రష్యన్‌ విప్లవం గురించీ, అక్కడ 
సాధ్యమైన సామాజిక మార్చు గురించి అధ్యయనం చేసి తర్వాత కాలంలో 
కమ్యూనిస్టుగా మారి అనేక కార్మిక సంఘాలు నిర్మించి విజయపథంలో నడిపించిన 
నాయకుడు. ప్రజానాట్యమండలి మొదలుకొని అభ్యుదయ రచయితల సంఘం 
నిర్మాణం వరకూ వాటి పురోగతికి తన అండదండలు అందించిన అభ్యుదయవాది. 

ఆయన అత్యద్భుత ఆత్మకథ “నేనూ - నాదేశం'లో “మహాత్ముని హత్య” 
శీర్షికతో గాంధీజీ హత్య కాబడినపుడు ఈ దేశంలో రానున్న మతోన్మాద ప్రమాదాన్ని 
గురించి ఆయన వ్యక్తపరిచిన భావాలు ఈనాటి మన వ్యవస్థకి అచ్చు గుద్దినట్లు 
సరిపోవడం ఆయన భవిష్యత్‌ దర్శనానికి తార్మాణం. 

“.. చాలక్‌ గోల్వాల్కర్‌ గారి ఉపన్యాసం కొంత విన్నాను. 
జాతీయోద్యమాన్నీ జాతీయ యోధులను తీవ్రంగా ఖండించారు. నాకు అసహ్యం 
వేసింది. మధ్యలో లేచి వెళ్ళిపోయాను. కానీ, హిందూ విద్యాధికులలో ఆ కమ్యూనల్‌ 
ఉద్యమం యొక్క బలం మున్నగువాటి వ్యాప్తిని కళ్ళారా చూచి నాకు భయం 
కలిగింది. వీరి కోరిక ప్రభుత్వ యంత్రాన్ని పట్టుకోవాలనీ, తద్వారా జాతిమత 
ద్వేషాలతో కూడిన నియంతృత్వాన్ని స్థాపించుతారు. మన జాతీయోద్యమానికి, 
ప్రజాస్వామ్యమునకు అన్ని విధములైన అభ్యుదయోద్యమాలకు ఈ జాతి మత 
దురభిమానపూరితమైన ఉద్యమం వల్ల తీరని హాని సంభవిస్తుందేమోనని చాలా 

విచారపడినాను...” అంటారాయన. ఈ రోజు మన దేశ పరిస్థితికి అద్దంపట్టే 
విలువైన మాటల్ని చెబుతూ, రానున్న పెను ప్రమాదాన్ని గురించి మనల్ని డబ్బై 
ఏళ్ళ క్రితమే హెచ్చరించిన దార్శనికుడు దరిశి చెంచయ్య గారు. వారి దూరదృష్టికి 
నిజంగా జోహార్లు! 

“కమ్యూనిస్టు అనదగినవాడు వర్లపోరాటాన్ని నమ్మటమే కాక, 
నిత్యజీవితంలో కార్యరూపేణా ఆ తత్వం కనబర్చాలి...” అంటూ కమ్యూనిస్టు 
పార్టీలో ఉంటూ కూడా తను వ్యక్తిగతంగా కమ్యూనిస్టు తత్వానికి ఇంకా దగ్గర 
కాకపోతినని ధైర్యంగా, నిజాయితీగా చెప్పుకున్న అరుదయిన వామపక్షవాది దరిశి 
చెంచయ్య గారని నా అభిప్రాయం. మతోన్మాద ప్రమాదం ఈ దేశాన్ని కబంధ 
హస్తాలతో కబళిస్తున్న వేళ, ఈ దేశపు పీడిత ప్రజల పక్షాన నిలబడే ఒక అజేయమైన 
ఆయుధం దరిశి చెంచయ్య గారి జీవితమనీ, అదెప్పుడూ దేశ కాలమానాలకి 
అతీతంగా తెలుగు ప్రజలకీ, ముఖ్యంగా యువతరానికి తరగని మహోజ్వల 
స్ఫూర్తిని అందించడంలో ముందుంటుందని పేర్కొంటూ, ఈ రోజు చెంచయ్య 
గారి జీవితం, కృషికి సంబంధించిన చర్చ చాలా విసృత స్థాయిలో జరగాల్సిన 
అవసరం ఉందనేది నా భావన, సెలవు. 

మహాళ్మా గర హత్తు తదనంతరం దేశ వ్యాప్తంగా ఆర్‌ఎస్‌ఏ' ఎస్‌ (రాష్ట్రీయ 
స్వయం సేవక్‌ సంఘ్‌)ను నిషేధించదానికి సంబంధించిన వార్త 
(ది ఇండియన్‌ ఎక్స్‌ప్రెస్‌” మద్రాసు సంచిక ; 05-02-1948) 

'నెను - నా దేశం' పుస్తకం ఎందుకు చదవాలి? 


- కొత్త పల్లి రవిబాబు 
(ప్రజాసాహితి సంపాదకులు, తెనాలి) 


దర్శి చెంచయ్య పేరు వినగానే గుర్తువచ్చే పదం 'గదర్‌'. ఇది అరబ్‌ భాష 
నుండి పంజాబీ భాషలోనూ, ఉర్గూలోనూ ప్రవేశించిన పదం. దీని అర్ధం 'తిరుగుబాటు'. 
ఈ పదాన్నే తెలుగు సమకాలీన వాగ్గేయకారుడు తన కలం పేరుగా పెట్టుకున్నాడు. 

అమెరికా పచ్చిమ తీరంలోనూ, కెనడాలోనూ వున్న దేశభక్తులైన ప్రవాసీ 
భారతీయులు 1918 జులై 15 వ ఓరెగాన్‌ లోని అస్థోరియాలో స్థాపించిన 
గదర్‌ పార్టీ ఆశయం భారతదేశాన్ని బ్రిటీషు ముష్మరుల నుండి కాపాడటం. ఈ 
పార్టీ తరుపున నడిపిన వార్తా పత్రిక పేరు “హిందుస్థాన్‌ గదర్‌. ఆ పత్రికలో ఒక 
విశిష్టమైన ప్రకటన ఇలా వుంది. 
కావలెను 
పనిచేయుస్థలం భారతదేశం 


వేతనం :మరణం 
జహుమానం “అమరత్వం 
పెన్షన్‌ స్వాతంత్ర్యం 

ఈ ప్రకటనే తెలియజేస్తుంది 


గదర్‌ వీరుల నిజాయితీ, చిత్తశుద్ధి. 
ఇటువంటి ప్రకటనకు స్పందించే 
1914-18 సంవత్సరాలలో పనిచేసిన 
ఈ పార్టీలో 12 వేల మంది 
సభ్యులుగా చేరారు. అత్యధికులు 
భారతదేశం నుండి అమెరికాలో పని 
చేయడానికి వెళ్ళిన వంజావీ 
వలసకూలీలు. వీరిలో ఎక్కువ మంది సిక్కులు. వీరందరూ అమెరికాలో వ్యవసాయ 
కూలీలుగా, కార్మికులుగా పనిచేస్తూ, మాతృభూమిని బ్రిటీషు వారి నుండి విముక్త 
పరచడానికి సైనిక శిక్షణ పొంది సాయుధంగా పోరాడటానికి సిద్ధమైన వారు. 

బాబా సోహన్‌ సింగ్‌ భాక్నా ఈ పార్టీ నిర్మాతలలో ఒకరు. మొదటి (ప్రపంచ 
యుద్ధకాలంలో దశలవారిగా 2 ఏళ్ళలో 8 వేల మంది ఇండియాకు తిరిగి వచ్చారు. 
1890 -1964 మధ్య జీవించిన, ప్రకాశం జిల్లా కనిగిరికి చెందిన దర్శి 
చెంచయ్య తన 22 వ యేట వ్యవసాయ శాస్త్రంలో ఉన్నత చదువులు చదవడానికి 
అమెరికా వెళ్ళారు. శాన్‌ఫ్రాన్సిస్కోలో ప్రారంభించిన గదర్‌ పార్టీ సంస్థాపక సభ్యులు 
పదిమందిలో చెంచయ్య ఒకరు. మన సమాజంలో కొన్ని కులాలకు కొన్ని లక్షణాలు 
అంటగట్టే అలవాటుంది. ఉదాహరణకు కోమటి వారు పిరికివాళ్ళు, బ్రాహ్మణులు 
భోజనప్రియులు, క్షత్రియలు వీరులు లాంటివి. 'కోమటి పిరికి, కొడితే ఉరుకు” 
లాంటి జాతీయాలు కూడా వచ్చాయి. అటువంటి కోమటి కుటుంబానికి చెందిన 
వారు దర్శి చెంచయ్య. అయితేనేం తన కులానికి అంటగట్టిన పిరికితనం తనలో 
లేదని నిరూపించుకున్న గదర్‌ వీరుడు చెంచయ్య. సన్నగా రివటలా వుండే ఆయన 
గదర్‌ పార్టీ సభ్యుడిగా తాలింఖానాలో తర్చీదు పొందాడు. రోజుకు వెయ్యి బస్కీలు, 
150 దండాలు తీసిన కాకలు తీరిన యోధుడు ఆయన. తన సహచరుడి సవాలు 
స్వీకరించి మల్లయుద్ధంలో అతన్ని ఓడించిన సాహసి ఈ కోమటి బిడ్డ. 
ఆయుధాలు సేకరించుకుని ఇండియాకు వెళ్ళి రహస్యంగా పనిచేస్తూ 
బ్రిటీషువారిని పారద్రోలే తిరుగుబాటు చేయాలని ఈ గదర్‌ పార్టీ లక్ష్యం. 
వీరు పాటించాల్సిన నియమాలు ఇలా ఏర్పరచుకున్నారు. 
1. మౌనంగా వుండటం. 2. అనవసరంగా మాట్లాడకపోవడం. 8. రహస్య 
ఆలోచనలను బహిరంగ (ప్రదేశాలలో చేసుకోవడం - ఎందుకంటే అవే 
భద్రమైనచోట్లు గనుక. 4. ధైర్యసాహసాలతో నేరవేర్చిన కార్యక్రమమే సురక్షితం. 
5. రహస్య కార్యక్రమాలను ఎంత తక్కువ మంది కలిసిచేస్తే అంత మంచిది. 
ఇంకా ఈ క్రింది సాధారణ నియమాలు పాటించేవారు. 
1. 80 ఏళ్ళ వరకు బ్రహ్మచారిగా వుండటం. ఒక వేళ పెళ్ళి అయివుంటే భార్యను 
ఒప్పించి బ్రహ్మచర్యాన్ని పాటించడం. 
2. 80 ఏండ్ల వయసు వరకు దేశసేవలో నిమగ్నమై వుండటం. 
3. స్రీలు తమ మానప్రాణాల రక్షణకు బాకు దగ్గర వుంచుకొని పోరాడటంలో 
శిక్షణ పొందాలి. 
4. తమ శక్తి సామర్ధ్యాల బట్టి బోధకులుగా, తాలింఖానా అధ్యాపకులుగా, ఆత్మాహుతి 
దాడుల దళసభ్యులుగా, ప్లానింగ్‌ చేసేవారుగా, ఆయుధాలు సేకరించేవారిగా, 

డబ్బులు సేకరించేవారిగా, పోలీసు సిఐడి శాఖల్లో చేరి ప్రభుత్వ రహస్యాలు 
సేకరించేవారిగా పనిచేయాలి. 
ర్‌. శత్రువుకు చిక్కి వారుపెట్టే చిత్రహింసలను ఓర్చుకోలేక పోతే విషం త్రాగి గానీ, 
ఉరివేసుకునో చనిపోవాలి. 
6. ప్రభుత్వ అధికార్ల, వారి తొత్తులైన జమీందార్ల ఇళ్ళు దోచుకునే దళాలలో 
స్థానికులు గాక ఇతర ప్రాంతాల వారు చేయాలి. 
సభ్యత్వం ఇవ్వడంలో తగు జాగ్రత్తలు తీసుకోకపోవడంతో గదర్‌ పార్టీలోకి 
ప్రభుత్వానికి రహస్యాలు చేరవేసే తొత్తులు కూడా చేరారు. ఫలితంగా ఇండియాలోకి 
అడుగుపెట్టగానే 2500 మందిని అదుపులోకి తీసుకుంది బ్రిటీషు ప్రభుత్వం. 
కొన్ని వందల మంది తప్పించుకున్నారు. 

ఈ పార్టీకి జర్మనీ ప్రభుత్వం ఆ దేశంలో వున్న బెంగాలీ విప్ష్రవనాయకుల 
ద్వారా 2 కోట్ల రూపాయల ఆర్థిక సహాయం అందచేసింది. అమెరికాలో ఆయుధాలు 
కొని ఒక స్టీమరులో ఇండియాకు తెస్తున్న చెంచయ్యను, ఇతరులతో పాటు బ్యాంకాక్‌ 
(థాయ్‌లాండ్‌)లో అరెస్టు చేసి జర్మన్‌లతో కలసి కుట్ర చేసిన నేరంపై కోర్టు 
మార్షల్‌ విచారన జరిపి కాల్చి చంపేసే శిక్ష విధించారు. పార్టీ రహస్యాలు 
బయటపెడితే విడిచిపెట్టేస్తామని చూపిన ఆశలకు చెంచయ్య ఏ మాత్రం లొంగలేదు. 
తూటాలు లేని తుపాకీతో కాల్చి భయపెట్టారు. ఆ తర్వాత ఆయన్ను లాహోరు 
కుట్రకేసులో ఇరికించారు. నాలుగున్నర ఏళ్ళపాటు కలకత్తా, లాహోరు, ఢిల్లీ, 
కన్ననూరు, కోయంబత్తూరు జైళ్ళలో శిక్ష అనుభవించి 1919 డిసెంబరులో 
విడుదలయ్యారు. అప్పట్లో మొత్తం దక్షిణ భారతం నుండి వున్న రాజకీయ ఖైదీ 
ఆయనొక్కడే! గదర్‌ పార్టీలో చెంచయ్య జీవితం అలా 1918 నుండి 1919 
వరకు సాగింది. జైళ్ళలో సౌకర్యాల కొరకు అనేక పోరాటాలు చేశారు. ధైర్యంగా 
ఎదురు తిరిగి ప్రశ్నించే ఖైదీలనే అక్కడి ఉద్యోగులు గౌరవంగా చూచేవారు. 
వీరికి భయపడేవారు. అన్నంలో రాళ్ళుండేవి. అది గంజివాసన వచ్చేది. పులుసులో 
పురుగులు తేలియాడుతుండేవి. వివిధ జైళ్ళలో చెంచయ్య హిందుస్తానీ, పంజాబీ, 
ఉర్దూ, అరవం, కన్నడం, మలయాళం, భాషలు నేర్చుకున్నారు. 

ఆయన జీవతంలో 1920 - 3౩5 మధ్య రాజకీయ స్థబ్దిత నెలకొంది. 
కులంలో నుండి వెలివేయబడ్డ చెంచయ్యను ప్రాయశ్చిత్తం చేసుకుంటే మరల 
కులసంఘం గుర్తిస్తుందని చెప్పిన సూచనలను ఆయన ఖాతరు చేయలేదు. 

ఊరేగింపులు, సన్మానాలకు కొదవలేదు. ప్రభుత్వానికి భయపడి ఆయనకెవరూ 
ఉద్యోగం ఇవ్వలేదు. విధిలేక జీవనోపాధి కోసం బ్రిటీషువారి ఎరువులు అమ్మే 
ఇంపీరియల్‌ కెమికల్‌ ఇండప్రీస్‌లో ఇన్‌స్పెక్టర్‌గా చేరారు. విదేశీ వస్తు బహిష్మరణ 
ఉద్యమకాలంలో దానికి రాజీనామా చేశారు. 

ఆ తర్వాత మద్రాసు కేంద్రంగా సంఘసంస్కరణ ఉద్యమంలో భాగంగా 
అన్ని కులాల వారికీ ప్రవేశం వుండే వితంతు శరణాలయాన్ని స్థాపించారు. తమ 
ఇంట్లో భార్య సుభద్రమ్మ సహకారంతో అనాథ పిల్లలకు ఆశ్రమిచ్చారు. ఈనాడు 
90 ఏళ్ళ వయసు గల నంబూరి పరిపూర్ణ బాలికగా వారి ఇంట్లో వుండి పెరిగింది. 
శరణాలయాన్ని ఐదేళ్ళపాటు నిర్వహించి మూసేశారు. సుభద్రమ్మ హరిజన 
సేవాసంఘానికి సంయుక్త కార్యదర్శిగా చేశారు. యామిని పూర్ణ తిలకం సహకారంతో 
కళావంతుల సంఘసంస్కరణ సంఘాన్ని స్థాపించారు. వితంతు వివాహాలు చేసే 
సందర్భంగా వచ్చిన అడ్డంకులని ఎత్తుకు పై ఎత్తు వేసి వాటిని జరిపేవారు. 

1936 నుండీ కాంగ్రేసులో సోషలిస్టులతో కలిసి పనిచేసి 1940 నుండీ 
కమ్యూనిస్టు పార్టీలో చేరారు. జైలులో కమ్యూనిస్టు మేధావి కె.బి. కృష్ణ చెప్పిన 
పాఠాలు విన్నారు. కమ్యూనిస్టు గ్రంథాలు చదివారు. కార్మిక సంఘాల్లో పనిచేశారు. 
హర్బర్‌ వర్మర్స్‌ యూనియన్‌, కార్పొరేషన్‌ వర్మర్స్‌ యూనియన్లు స్థాపించి ఈ 
దంపతులు నడిపారు. మదరాసులో జరిగిన అరసం మహాసభ నిర్వాహణలో 
పాలు పంచుకున్నారు. పెదపూడిలో 1946 మేలో జరిగిన అరసం పాఠశాలకు 
హాజరైన ఏకైక వైశ్య విద్యార్థి ఈయనొక్కడే. 1948 అక్టోబర్‌ 19న కమ్యూనిస్టు 
పార్టీకీ రాజీనామా చేశారు. 1951 సెప్టెంబరులో ఆయన స్వీయ చరిత్రను 
ఇంటింటి విజ్ఞానమాల శీర్షికతో ఆదర్శ గ్రంథ మండలి ప్రచురణగా గద్దె లింగయ్య 
ప్రచురించారు. ఈ వ్యాసంలో ఇచ్చిన సమాచారమంతా చెంచయ్య రాసిన 'నేనూ 
- నా దేశం) అనే స్వీయచరిత్ర నుండి గ్రహించిందే. దీనికి నార్హ వెంకటేశ్వర 
రావు ముందుమాట రాస్తూ “గత అర్ధశతాబ్దంలో (1900-1950) మన దేశంలో 
ఆర్థిక, సాంఘిక, రాజకీయ, సాంస్కృతిక రంగాలలో వచ్చిన ప్రతి ఉద్యమం 
చెంచయ్య జీవితంలో ప్రతిబింబించిది. అది సమకాలిన దేశ చరిత్ర అన్నారు. 

ఈ పుస్తకం ఇప్పుడెందుకు చదవాలి? మనల్ని మనచుట్టూ వున్న 
సమాజాన్ని చూచి, చాచి చెంప దెబ్బ కొట్టుకోడానికి దీన్ని చదవాలి. మనలను 
చూచి మనం సిగ్గుతో తలవంచుకోడానికి దీన్ని చదవాలి. పడుపువృత్తి నిర్మూలన, 

వేశ్యలకు వివాహం, రజస్వలానంతర వివాహం, పతిత యువతీ ఉద్ధరణ, ప్రీ 
విద్య, అనాథ శిశు సంరక్షణాలయాల నిర్వహణా, ఉచిత పఠన మందిరాల ఏర్పాటు, 
హరిజనోద్ధరణ, హాస్టళ్ళ, తాలింఖానాల ఏర్పాటు మొదలైన సామాజిక రుగ్మతలపై 
భార్యతో పాటు పోరాడిన చెంచయ్యను ఆదర్శంగా తీసుకోడానికి చదవాలి. ఆనాటి 
దేశభక్తులు కారాగారాల్లో, అండమాన్‌ సెల్యులార్‌ జైలులో, ఏకాంతవాస శిక్షలో 
అనుభవించిన అగచాట్లను గుర్తు చేసుకొని “స్వాతంత్ర్య” భారతంలో అలముకున్న 
అంధకారాన్ని పారద్రోలడానికి, ముందుకు ఉరకడానికి ఈ పుస్తకం చదవాలి. 
గాందీ హత్య జరిగిన ముందు రోజు మద్రాసులో జరిగిన ఆర్‌. ఎస్‌. ఎస్‌. మహా 
ప్రదర్శన చూసిన చెంచయ్య వీరు ప్రచారం చేసే భావాలు దేశాన్ని ఎక్కడకి 
తీసుకుపోతాయని ఆనాడు ఆయన భయం వ్యక్తపరిచారు. ఆయన భయపడిందే 
నేడు నిజంగా ప్రత్యక్షమై మన కార్యాచరణను ప్రశ్నిస్తోంది. ఈ మత భూతాన్ని - 
మతోన్నాదాన్ని త్రిప్పికొట్టగల శౌర్యాన్ని మనం ప్రదర్శించడానికి ఈ పుస్తకం 
చదవాలి. జైళ్ళలో గులక రాళ్ళమీద నడిపించడం, గాడిచర్ల హరిసర్వోత్తమరావు 
లాంటి మేధావిని, ఆజానుబాహుడ్ని బంధించి బాధించిన సన్నివేశాలు చూస్తే 
ఈనాడు అన్యాయంగా దొంగకేసులు బనాయించి తమను ప్రశ్నిస్తున్న మేధావులను, 
ప్రజాస్వామికవాదులను, అమాయకులైన గిరిజనులనూ, ప్రజలనూ బంధించి 
హింసిస్తున్న దృశ్యాలు కళ్ళముందు కదులుతున్నాయి. ప్రశ్నించే వారిపై నిర్భంధం 
ప్రయోగించడం ఈనాడు సర్వసాధారణమైంది. పెద్ద పెద్ద పెట్టుబడిదారులు 
బ్యాంకుల్లో ప్రజలు దాచుకున్న ధనాన్ని అప్పుగా తీసికొని కోట్లు ఆర్జించి కాగితాలపై 
మాత్రం దివాలా తీయబోతున్నామని బీద అరుపులు అరచి ప్రభుత్వం చేత ఆ 
అప్పులను రద్దు చేయించు కోవడం చూస్తే ఈ ప్రభుత్వాన్ని కూలద్రోయాలన్నంత 
కసి రావాలంటే దర్శి చెంచయ్య పుస్తకం చదవాలి. మత పిచ్చితో ముస్లిములపై 
దాడులు చేయడాన్ని ప్రోత్సాహిస్తున్న ఈనాటి పాలకులను గద్దె మీద నుండి 
దించివేయడానికి ఈ పుస్తకం చదవాలి. 

క్లుప్తంగా చెప్పాలంటే మనలో చేరిన జడత్వాన్ని నిరాసక్తతను, 
పిరికితనాన్ని పారద్రోలడానికి ఈ పుస్తకం చదవాలి. గతంలో అపారమైన త్యాగాలు 
చేసిన వారిని తలచుకొని మనం వీరులుగా మారడానికి ఈ పుస్తకం చదవాలి. 

సింగపూర్‌ జైలులో కాల్పుల నుంచి 
తప్పించుకున్న తెలుగు వాడు! 
- వడిశెట్టి శంకర్‌ 


(సోషల్‌ మీడియా ఫర్‌ సొసైటీ, పిఠాపురం) 


దరిశి చెంచయ్య: సింగపూర్‌ జైలులో కాల్పుల నుంచి తప్పించుకున్న 
తెలుగువాడు, దక్షిణ భారతాన తొలి రాజకీయ ఖైదీ అనుభవం ఏంటి? 

మిత్రులను కౌగిలించుకుని నవ్వ ముఖంతో లోపలికి నడిచాను. పొడవాటి 
హాలులో ఓ చివరి ఐదుగురు సోల్డర్స్‌ రైఫిల్స్‌తో నిలబడి ఉన్నారు. ఇంకో చివర 
కొయ్యస్తంభం ఉంది. దానికి ఆనించి నన్ను నిలబెట్టారు. “ఏయ్‌ చెంచయ్యా, 
కాల్చమని ఆర్డర్‌ ఇస్తే చచ్చిపోతావ్‌. ఒక్క నిమిషం టైమిస్తాను. ఆలోచించుకో. 
నీకు తెలిసిన విషయాలు చెప్పి తప్పించుకో అన్నాడు. 

“నాకు టైవ్‌ 
అవసరం లేదు కాల్చుకో 
అన్నాను” కాల్చడానికి 
ఆర్డర్‌ వచ్చింది. అయిదు 
తుపాకులు మోగాయి. | 
కానీ దాని గుండ్లు నాకు | 
తగల్లా. నా వైపు తిరిగి 
నవ్వాడు ఆఫీసరు. | 

కొంత దూరంలో మరో గదికి తీసుకెళ్లారు. బలవంత్‌ సింగ్‌ కూర్చుని 
ఉన్నాడు. ఇద్దరం కౌగిలించుకున్నాం. “ఎంత హింస పెట్టారు, రహస్యాలు 
లాగడానికి. ఎంత ఉపాయం పన్నారు” అనుకున్నాం. అటు తర్వాత అమర్‌ 
సింగ్‌, ఠాకూర్‌ సింగ్‌, శివప్రసాద్‌ గుప్తా, ఛటర్జీ కూడా వచ్చారు. 

ఇదంతా స్వాతంత్ర్య సమరయోధుడు దరిశి చెంచయ్య స్వీయానుభవం 
అంటూ తన ఆత్మకథ 'నేనూ - నా దేశం” అనే పుస్తకంలో రాసుకున్న విషయం. 

1912లో విద్యాభ్యాసం కోసం అమెరికా వెళ్లిన తర్వాత గదర్‌ పార్టీలో 
చేరి చిన్న వయసులోనే దేశవిముక్తి కోసమంటూ సాయుధ పోరాటానికి 

సిద్ధమయ్యారు. ఆ క్రమంలో పట్టుబడి వివిధ దేశాల జైల్లో గడపాల్సిన సమయంలో 
తమ గదర్‌ పార్టీ గురించి రహస్యాలు చెప్పాలంటూ బ్రిటీష్‌ సైన్యం అనుసరించిన 
పద్ధతులను ఆయన తన పుస్తకంలో వివరించారు. 
ఎవరీ చెంచయ్య ... 

భారతదేశ స్వతంత్ర్యపోరాటంలో పెద్ద సంఖ్యలో త్యాగాలు చేసిన 
వారున్నారు. కొందరు ఆ ఉద్యమంలో ప్రాణాలు అర్చిస్తే, మరికొందరు దేశానికి 
విముక్తి లభించే వరకూ వివిధ పద్ధతుల్లో పోరాడుతూనే ఉన్నారు. పోరాటాల్లో 
కూడా కొందరు సాయుధ సమరానికి సిద్ధమయితే, మరికొందరు గాంధేయ 
పద్ధతులను అనుసరించారు. 

1890లో ప్రస్తుతం ప్రకాశం జిల్లాలో ఉన్న కనిగిరిలో జన్మించిన దరిశి 
చెంచయ్య ఆనాటి బ్రిటీష్‌ ప్రభుత్వం మీద తీవ్ర ఆగ్రహంతో ఉండేవారు. సాధారణ 
వైశ్య కుటుంబానికి చెందిన చెంచయ్య ఉన్నత విద్యకోసం అమెరికాలోని 
కాలిఫోర్నియా యూనివర్సిటికీ వెళ్లడంతో రాజకీయ కార్యాచరణకు ఆరంగేట్రం 
జరిగింది. 

అప్పటికే గాడిచర్ల సర్వోత్తమరావు ఆరెస్ట్‌ ఆంధ్రప్రదేశ్‌లో బిపిన్‌ చంద్రపాల్‌ 
పర్యటన సందర్భంగా ఉపన్యాసాల ప్రభావం వంటివి చెంచయ్యను కదిలించాయి. 

చెంచయ్య అమెరికాలో అడుగుపెట్టిన సమయానికి అక్కడే ఉన్న పంజాబ్‌, 
ఇతర ఉత్తర భారతదేశానికి చెందిన యువకులు కొందరు దేశ విముక్తి కోసం 
ఆలోచిస్తూ గదర్‌ పార్టీ స్థాపనకు పూనుకున్నారు. 1912లో లాలా హరదయాల్‌తో 
చెంచయ్యకు ఏర్పడిన పరిచయం ద్వారా గదర్‌ పార్టీ స్థాపనలో భాగస్వామిగా 
మారారు. జితేంద్రనాథ్‌ లాహిరితో కలిసి శాన్‌ ఫ్రాన్సిస్కో వేదికగా గదర్‌ పార్టీ 
ఏర్పాటుకి పూనుకున్నారు. తద్వారా దేశ స్వతంత్రం కోసం పరితపించిన తొలితరం 
వీరుల్లో ఒకరిగా మారారు. అందులోనూ సాయుధ పోరాటంలో బ్రిటీష్‌ సేనలను 
తరిమికొట్టాలనే లక్ష్యంతో ఏర్పడిన గదర్‌ పార్టీలో ముఖ్య భూమిక పోషించడంతో 
చెంచయ్య రాజకీయ ప్రస్థానం సంచలనంగా మారింది. 
విప్లవకారుడిగా మారి ... 

సామాన్య కుటుంబం కావడంతో ఆర్థికంగా అనేక సమస్యలుండేవి. 
తల్లి అభ్యంతరాలు కూడా ఉన్నప్పటికీ వాటన్నింటినీ సర్గిచెప్పుకుని అమెరికాలో 
అడుగుపెట్టిన చెంచయ్య తనకున్న జ్ఞానంతో మంచి విద్యాధికుడిగా, ఉన్నత 

స్థానంలో నిలుస్తాడని కుటుంబీకులు ఆశించారు. చిన్నతనంలోనే కనిగిరి తహశీల్దార్‌ 
అధికార దర్పం చూసి తాను కూడా అలానే తహశీల్దార్‌ అయ్యి , ప్రజలకు సేవ 
చేయాలనే సంకల్పానికి చెంచయ్య వచ్చారు. 

ప్రాథమిక విద్యను కనిగిరిలో పూర్తిచేసి, హైస్కూల్‌ విద్య ఒంగోలు 
ఏవీఎంలో అభ్యసించారు. మద్రాస్‌ పచ్చయప్పన్‌ కాలేజీలో ఇంటర్‌ చదివారు. 
చిన్నప్పటి నుంచే హేతుబద్ధంగా ఆలోచిస్తూ అటు చదువుల్లో ముందు నిలిచిన 
చెంచయ్య ఆలోచనలు మాత్రం దేశ విముక్తి పోరాటం చుట్టూ సాగినట్టుగా ఆయన 
స్వీయ చరిత్ర చెబుతోంది. 

చివరకు కుటుంబ సభ్యులు ఆశించిన దానికి భిన్నంగా చెంచయ్య 
రాజకీయ కార్యాచరణలో భాగస్వామిగా మారి అమెరికా వెళ్ళిన కొద్దికాలానికే 
గదర్‌ పార్టీ సభ్యులతో కలిసి తిరిగి ఇండియాకు పయనమయ్యారు. 

బర్మిలీలో బీఎస్సీ చదివేందుకు అక్కడికి వెళ్లిన చెంచయ్యకు బ్రిటన్‌లో 
ఐసిఎస్‌ చదువుతూ, అది వదిలేసి దేశ స్వాతంత్ర్యం కోసం పోరాటంలో దిగిన 
లాలా హరదయాళ్‌ పరిచయం కావడంతో అంతా మారిపోయింది. గదర్‌ అంటేనే 
విప్లవం అనే అర్ధం ఉండడంతో విప్లవకారుడిగా చెంచయ్య మారిపోయారు. 
అమెరికా నుంచి తిరిగి వస్తూ... 

మొదటి ప్రపంచయుద్ధ కాలంలో భారత సరిహద్దులకు చేరి, అక్కడ 
స్థావరం ఏర్పాటు చేసుకోవడం ద్వారా సాయుధ గెరిల్లా పోరాటానికి సిద్ధం 
కావాలన్నది గదర్‌ పార్టీ వ్యూహం. 1914లో ఈ యుద్ధం ఆరంభమయ్యింది. 
బ్రిటన్‌ అందులో భాగస్వామి. దాంతో అదే అదునుగా బ్రిటీష్‌ ఇండియా మీద 
దాడికి గదర్‌ పార్టీ ప్రయత్నాలు చేసింది. 

జర్మనీలో సాయుధ శిక్షణ పొందిన వారిలో 200 మందితో పాటుగా 
వివిధ ప్రాంతాల నుంచి బృందాలుగా విడిపోయి భారతదేశానికి చేరుకునే ప్రయత్నం 
ప్రారంభించారు. అదే సమయంలో 8 మంది సాయుధ వీరులతో కలిసి, ఓడలో 
ఆయుధాలతో బర్మాకి చేరుకునే ప్రయత్నంలో చెంచయ్య కూడా ఇండియాకు 
పయనమయ్యారు. 

కానీ గూఢచారుల సమాచారంతో చెంచయ్య బయలుదేరిన ఓడను 
బ్యాంకాక్‌ సమీపంలో బ్రిటీష్‌ సేనలు చుట్టుముట్టాయి. నిర్బంధించిన గదర్‌ పార్టీకి 
చెందిన వారిని చిత్రహింసలు పెట్టాయి. ఆ క్రమంలోనే చెంచయ్యతో కలిసి 

పయనమయిన జోధ్‌ సింగ్‌ ప్రాణభయంతో అఫ్రవర్‌గా మారిపోయి అనేక 
రహస్యాలను పోలీసులకు వెల్లడించినట్టు చెంచయ్య తన ఆత్మకథలో పేర్కొన్నారు. 

చివరకు గదర్‌ పార్టీకి చెందిన వారి గురించి లభించిన సమాచారంతో 
అనేక మందిని అరెస్ట్‌ చేసి, రాజద్రోహం కేసులు పెట్టారు. వందలాది మందిని 
కాల్చివేశారు. అండమాన్‌ జైలులో నిర్బంధించడం, ఉరికంభం ఎక్కించడం వంటివి 
సాగాయి. దాంతో గదర్‌ పార్టీ ప్రస్థానం స్వల్పకాలంలోనే ముగింపునకు వచ్చేసింది. 
అష్టకష్టాలు పడుతూ ... 

బ్రిటీష్‌ సేనలకు పట్టుబడిన వారిలో చెంచయ్య సహా గదర్‌ పార్టీ వారంతా 
తీవ్రంగా హింసను ఎదుర్శొన్నారు. బ్యాంకాక్‌లో అరెస్ట్‌ అయిన వారందరినీ రెండు 
నెలల తర్వాత సింగపూర్‌కు తరలించారు. వారం రోజుల వారి పడవ ప్రయాణంలో 
నానా రకాల యాతనలు అనుభవించారు. ఇద్దరికి కలిపి కాళ్లు, చేతులకు సంకెళ్లు 
వేయడమే కాకుండా, వారిని ఓడపై ఓపెన్‌లో పడేయడంతో చలి తీవ్రత మూలంగా 
తీవ్ర అవస్థలు పడాల్సి వచ్చింది. దొడ్దోెల్లినా, వారు పెట్టిన తిండి తినాలన్నా అన్నీ అక్షడే 

వారం తర్వాత సింగపూర్‌లోని మిలటరీ జైలుకి చేరారు. అక్కడ విడివిడిగా 
గదుల్లో బంధించారు. పడుకోవడానికి ఓ బెంచీ, నీళ్లు తాగడానికి ఓ ముంత, 
దొడ్డికి వెళ్లేందుకు ఓ కుండ, తుడుచుకోవడానికి కాగితం కూడా ఇవ్వకుండా 
వేధింపులు. పళ్లు తోముకోవడం, స్నానం చేయడం, గెడ్డం గీయడం వంటివి 
మరిచిపోవాల్సిన దుస్థితి. చివరకు బంధింపబడ్డ ఏడుగురిలో ఈ శిక్షకు ఒకరికి 
మతి(భ్రమించగా చెంచయ్య నరాల వ్యాధి బారిన పడ్డారు. 

లాహోర్‌ కుట్రకేసు పేరుతో నమోదయిన కేసులో వీరంతా రాజద్రోహం 
కింద శిక్షలు అనుభవించిన క్రమంలోనే కాల్చివేత ఆదేశాలు, గుండ్లు నేరుగా 
తగలకపోవడంతో చెంచయ్య తప్పించుకోవడం వంటివి జరిగాయి. మరణం 
అంచుల వరకూ వెళ్లిన దశ నుంచి బయటపడిన చెంచయ్య దాదాపు 6 ఏళ్లకు 
పైగా నరకకూపం లాంటి జైలు జీవితంలోనే గడిపారు. 

బ్యాంకాక్‌ నుంచి సింగపూర్‌, అక్కడి నుంచి కలకత్తా, లాహోర్‌, ఢిల్లీ, 
కన్ననూర్‌, కోయంబత్తూర్‌, వెల్లూర్‌ వంటి జైళ్లలో ఆయన శిక్ష అనుభవించారు. 
జైళ్లలో లారీదెబ్బలు, కాళ్లతో బూట్లతో తన్నులు నిత్యకృత్యంగా ఉండేవని చెంచయ్య 
తన అనుభవంగా చెప్పుకున్నారు. కొన్నిసార్లు దిశమొలతో ఒంటి మీద ఎటువంటి 
దుస్తులు లేకుండా చేసి, జైలు గదుల్లో బంధించిన సందర్భాలున్నాయని ప్రస్తావించారు. 

జైలు నుంచి వచ్చి బహిరంగ రాజకీయాల్లో ... 

బ్రిటీష్‌ వారి రికార్డుల ప్రకారం 1919 నాటికి ఉన్న రాజకీయ ఖైదీల్లో 
కేవలం దరిశి చెంచయ్య మాత్రమే దక్షిణ భారతదేశానికి చెందిన వ్యక్తి అత్యధికులు 
పంజాబ్‌, బెంగాలీలు కాగా కోయంబత్తూర్‌ జైలులో ఉన్న చెంచయ్యను 1919లో 
విడుదల చేశారు. అప్పటికే ఆరేళ్లుగా జైల్లో ఉన్న చెంచయ్యను ఖైదీగా 
కొనసాగించడానికి చట్ట ప్రకారం అవకాశం లేకపోవడంతో చివరకు విడుదల 
చేశారు. 

ఆనాటికి దేశంలో గాంధీ నాయకత్వంలో స్వతంత్ర్య పోరాటం 
సాగుతోంది. రహస్య విప్లవ వీరుడిగా, సాయుధ సమరంతో దేశ విముక్తి కోసం 
ప్రయత్నించిన చెంచయ్య ఆ తర్వాత బహిరంగ రాజకీయాల్లో భాగస్వామి అయ్యారు. 
1920-28 మధ్య అహ్మదాబాద్‌, కాకినాడలో జరిగిన కాంగ్రెస్‌ మహాసభలకు 
హాజరయ్యారు. 

సంపూర్ణ స్వాతంత్ర్యం కోసం కాంగ్రేస్‌ తీర్మానాలు చెయ్యడం లేదనే 
అసంతృప్తి చెంచయ్యను వెంటాడింది. దాంతో ఆయన స్వల్పకాలంలోనే కాంగ్రెస్‌తో 
విబేధించారు. 
సాంఘిక సంస్కరణల వైపు 

దాదాపు దశాబ్ద కాలం పాటు రాజకీయ కార్యకలాపాలతో దేశం కోసం 
ఎన్నో కఠిన పరీక్షలు ఎదుర్శొన్నాా మొక్కవోని ధైర్యంతో సాగిన చెంచయ్య చివరకు 
ఆనాటి పరిణామాలతో రాజకీయాలకు కొంత విరామం తీసుకున్నారు. అదే 
సమయంలో సాంఘిక దురాచారాలపై తన పోరాటాన్ని కొనసాగించారు. 

వ్యభిచారం అరికట్టే ప్రయత్నాలకు పూనుకున్నారు. అప్పటికే వ్యభిచారాన్ని 
వృత్తిగా చెబుతూ, సమర్థించేవారు ఉంటున్న తరుణంలో దానిని నిర్మూలించాలని 
కృషి చేస్తున్న యామినీ పూర్ణతిలకమ్మను కలిశారు. వేశ్యలను 'కళావంతులు" అని 
పిలిచారు. ప్రస్తుతం ఆ పేరుతో ఓ కులం ఉంది. వేశ్యవృత్తి నివారణ కోసం 
వారందరికీ వివాహాలు చేయడమే పరిష్మారంగా భావించారు. ఆ ప్రయత్నం నాలుగేళ్ల 
పాటు సాగించారు. 

ఉన్నవ లక్ష్మీనారాయణ వంటి తన మిత్రుల సహకారంతో కందుకూరి 
వీరేశలింగం బాటలో వితంతు వివాహాలకు పూనుకున్నారు. ముఖ్యంగా వైశ్య కులంలో 
బాల వితంతువుల కష్టాలు చూసిన ఆయన వారి విముక్తి కోసం ప్రయత్నించారు. 
పలువురికి వివాహాలు చేసి కొత్త జీవితంలో అడుగుపెట్టేందుకు తోడ్చడ్డారు. 

కమ్యూనిస్టు పార్టీ వైపు ఆకర్షితులై ... 

1920లో రష్యాలో బోల్నివిక్‌ విప్లవం విజయవంతం కావడంతో 
ప్రపంచవ్యాప్తంగా ప్రభావం పడింది. దాని ఫలితాలను స్వాగతిస్తూ ఓ క్రిస్టయన్‌ 
ఫాదర్‌ రాసిన పుస్తకం చెంచయ్యను కదిలించింది. మద్రాసు కాస్మోపాలిటన్‌ క్లబ్‌ 
లైబ్రరీలో తాను చదివిన పుస్తకంలో రష్యాలో పాలనను క్రైస్తవ ఫాదరీ తిట్టకపోగా, 
క్రీస్తు చెప్పినవన్నీ రష్యా ప్రభుత్వం అమలు చేస్తోందని రాశారంటూ పేర్కొనడం 
తనకు ఆశ్చర్యం కలిగించిందన్నారు. 

1936లో చండ్ర రాజేశ్వరరావుని కలిసిన చెంచయ్య కమ్యూనిస్టులకు 
చేరువయ్యారు. 1939లో మద్రాస్‌లో కార్మిక నాయకుడిగా ఉన్న ఘాటేతో కలిసి 
అక్కడి కార్మికులను సమీకరించే ప్రయత్నాల్లో చెంచయ్య భాగస్వామి అయ్యారు. 

విడీ, చుట్టల కార్మికులు 50 వేల మంది ఉన్న సంఘానికి చెంచయ్య 
నాయకత్వం వహించారు. మద్రాస్‌లో పారిశుధ్య కార్మికులను సంఘటితం చేశారు. 
దేశంలోనే శానిటరీ వర్మర్ల సంఘం నాటి మద్రాస్‌ లోనే మొదటిసారిగా 
మొదలుకావడం, దానికి చెంచయ్య సారధ్యం వహించడం విశేషం. 

మద్రాస్‌లో సింప్సన్‌ కంపెనీ కార్మికుల సమ్మె ఆయన నేతృత్వంలోనే 
జరిగింది. ఆ సమయంలోనే సింప్సన్‌ యాజమాన్యం ఫిర్యాదుతో మరోసారి 
చెంచయ్య అరెస్టు అయ్యారు. వెల్లూరులో జైలు చేయబడ్డారు. కొంతకాలానికి 
మళ్లీ విడుదలయ్యారు. ఆయన 36 ఏళ్ల పాటు వివిధ రకాలుగా సామాజిక ఉద్యమ 
జీవితంలో 8 ఏళ్ల పాటు జైలులోనే గడపాల్సి వచ్చింది. 

కమ్యూనిస్టు పార్టీలో కూడా ఆయన ఎక్కువ కాలం కొనసాగలేదు. 
అందుకు కారణం కూడా చెబుతూ తాను పార్టీలో చేరినా, పూర్తిస్తాయిలో కమ్యూనిస్టు 
కాలేకపోయానంటూ ఆయన చెప్పారు. వ్యక్తిగత కారణాలు కూడా ఉండడంతో 
1948లో ఆయన కమ్యూనిస్టు పార్టీని వీడుతున్నట్లు ప్రకటించారు. 
చెంచయ్యకు తోడుగా భార్య 

తొలుత విప్లవ పార్టీలో, ఆ తర్వాత కాంగ్రెస్‌లో, మళ్లీ సామాజిక 
సేవకుడిగా, చివరకు కమ్యూనిస్టుగా ఇలా రకరకాల రూపాల్లో సాగిన చెంచయ్య 
ప్రస్థానంలో ఆయనకు అన్ని వేళలా భార్య సుభద్ర తోడుగా నిలిచారు. 

ఈ విషయాన్ని కూడా చెంచయ్య తన పుస్తకంలో పేర్కొన్నారు. తనకు 
1920లో పరిచయమైన విద్యాధికురాలైన భార్య అనేక విధాలుగా సేవలు 

అందించడాన్ని ప్రస్తావించారు. పద్దెనిమిదేళ్ల వయసులోనే ఆమె అనిబీసెంట్‌ వంటి 
వారితో కలిసి ' మహిళా భారత సమాజం” స్థాపించారు. ఆ తర్వాత అఖిల భారత 
మహిళా మహాసభకి కార్యనిర్వాహక సభ్యురాలిగా వ్యవహరించారు. డాక్టర్‌ ముత్తు 
లక్ష్మీరెడ్డి వంటి వారితో కలిసి మాంటిసోరి స్కూళ్ల స్థాపనలోనూ సుభద్రమ్మ పాత్ర 
ఉంది. చాలాకాలం పాటు ఆ స్మూళ్ల నిర్వాహక కమిటిలో సుభద్ర ఉన్నారు. 

మద్రాసులో హరిజన సేవా సంఘానికి మొదటి అధ్యక్ష్యుడిగా ప్రకాశం 
పంతులు, కార్యదర్శి సుభద్ర ఎన్నిక కావడం విశేషం. వివిధ రూపాల్లో సేవా, 
రాజకీయ కార్యక్రమాల్లో ఆమె కూడా భాగస్వామి అయ్యారు. స్వాతంత్ర్య పోరాటంలో 
పాల్గొన్నారు. చెంచయ్య, సుభద్ర దంపతులకు ఇద్దరు కుమార్తెలు. 
రచయితగానూ ... 

1890లో జన్మించి 22 ఏళ్ల వయసులో వ్యవసాయ శాస్త్రవేత్తగా ఎదగాలని 
అమెరికాలో అడుగుపెట్టి విప్లవ వీరుడిగా మారి ప్రజా జీవితంలో ప్రవేశించి, 
వివిధ దశలను చూసిన దరిశి చెంచయ్య 1950 తర్వాత వరుసగా పలు పుస్తకాలు 
రచించారు. 1952లో ఆయన ఆత్మకథ ముద్రించారు. 

'నేనూ - నా దేశం” పేరుతో ఆత్మకథ పాటుగా 20 పుస్తకాలను రచించారు. 
వాటిలో గాంధీ, భగత్‌ సింగ్‌, అల్లూరి, చంద్రశేఖర్‌ అజాద్‌, వివేకానంద, 
రాజారామమోహన్‌ రాయ్‌ వంటి వారి జీవితాలు, కార్యాచరణ గురించి పుస్తకాలు 
రాశారు. పలు సామాజిక అంశాలపై తన అభిప్రాయాలను పుస్తకాల రూపంలో 
తీసుకొచ్చారు. 

1964లో దాదాపు 74 ఏళ్ల వయసులో వృద్దాప్యంలో వివిధ ఆరోగ్య 
సమస్యలు కూడా తోడు కావడంతో ఆయన కన్నుమూశారు. 

ఆ తర్వాత కూడా దరిశి చెంచయ్యను దశాబ్దాలుగా వివిధ సందర్భాల్లో 
గుర్తు చేసుకుంటూనే ఉన్నారు. 1990లో ఆయన శత జయంతి వేడుకలు కూడా 
పలు సంఘాల ఆధ్వర్యంలో జరిగాయి. 

దేశానికి స్వతంత్రం వచ్చి 75 ఏళ్లు పూర్తవుతున్న సందర్భంగా '“అజాదీ 
కా అమృతోత్సవ్‌ వేళ అనేక మంది త్యాగజీవులను గుర్తు చేసుకుంటున్న దశలో 
దరిశి చెంచయ్య వంటి వారిని కూడా తెలుగు నాట మననం చేసుకుంటున్నారు. 

త్యాగనిరతికి ప్రతిరూపం దరిశి చెంచయ్య 


1967 డిసెంబరులో తెనాలి వద్దగల చిలుమూరు గ్రామంలో కామైడ్‌ 
మోటూరు హనుమంతరావు గారి ఆధ్వర్యంలో ఒక రాజకీయ పాఠశాల 
నిర్వహించారు. బి. టి. రణదివే గారు ప్రారంభించిన ఆ కార్యశాలలో బసవపున్నయ్య 
గారు, నండూరి రామమోహన రావు గారు, సుందరయ్య గారు, గంగాధ(రావు 
గార్లు క్లాసులు చెప్పారు. సుందరయ్య గారు భారత స్వాతంత్రోద్యమ చరిత్ర 
చెబుతూ గదర్‌ పార్టీ స్థాపన, ముఖ్యంగా దరిశి చెంచయ్య గారి వీరోచిత జీవితాన్ని 
ఎంత స్ఫూర్తివంతంగా చెప్పారనంటే, అవి విన్న అందరకీ ఒక్కసారిగా ఒళ్ళు 
గగుర్పొడిచి రోమాలు నిక్కపొడుచు కున్నాయి. ఆ ట్రాన్స్‌ లో నుండి తేరుకోడానికి 
చాలా సేపు పట్టింది. అది ఎంతలాగంటే ఒక పాకలో మేమంతా బరకాలపై 
కూర్చుని క్లాసు వింటున్నాము. మధ్యలో నిర్వాహకులు “ట్రీ? కూర్చున్న దగ్గరికే 
పంపించారు. 120 మందిమి ఉన్న ఆ క్లాసులో గదర్‌ వీరుల సాహసోపేత 
జీవితాన్ని సుందరయ్య గారు వర్ణించి చెబుతూంటే ఒక్కరంటే ఒక్కరు కూడా టీ 
ముట్టుకోలేదు. మా ధ్యాస అంతా గదర్‌ పార్టీ పైనే ఉంది. ఇంతలో టీ తెచ్చినాయన 
సుందరయ్య గారితో బల్ల మీద పెట్టిన టీ గ్లాసు చూపి చల్లారిపోతుంది, తాగండని 
అన్నాడు. ఆయన వెంటనే కోప్పడుతూ, “ఏం, చల్లారిపోతే తాగలేమా?” అని 
విసుక్కున్నారు. అంత గొప్పగా గదర్‌ వీరుడు దరిశి చెంచయ్య త్యాగనిరతిని 
వింటూ మేమానాడు ఉత్సాహం పొందాము. 

ఈనాటి పాలకులు వారి మహోన్నత త్యాగాలను ఎలా 
దిగజార్చుతున్నారో అనే విచారం కూడా కలిగింది. దరిశి చెంచయ్య గారి గురించి 
నేనూ బహుశా అక్కడున్న ఎక్కువ మంది మొట్టమొదటిసారిగా విన్నాం. నా 
వరకూ నేను దరిశి చెంచయ్య గారి జీవితం, పోరాటం నుండి చాలా స్ఫూర్తి 
పొందాను. ఆ తర్వాత ఆయన రాసిన “నేనూ - నా దేశం” ఆత్మకథ 
చదివాను. అది అద్వితీయంగా, అపూర్వంగా, అద్భుతంగా అనిపించింది. 
ముఖ్యంగా అనేక సంక్షోభాల సుడిగుండాల్లో పడి బతుకీడుస్తున్న ఈనాటి వేతన 
బానిసలకి జీవించడం అంటే ఏమిటో, ఒక మనిషి జీవిత కాలంలో ఎంత 

సారవంతంగా జీవించ వచ్చునో చూపే మహత్తరమైన మహా గ్రంథం 'నేనూ - 
నా దేశం) పుస్తకం. దానిని ఈనాటి ప్రగతిశీల సంఘాలు సైతం విస్మరించడం 
బాధాకరం. మన జీవితాలకి అర్థం తెలియాలంటే అలాంటి పుస్తకం చదివితేనే 
సాధ్యం. కనీసం ప్రజాతంత్ర సంఘాలైనా ఈ విషయంలో శ్రద్ధ తీసుకుని రాజకీయ 
తరగతుల్లో ఆ గ్రంథాన్నీ, చెంచయ్య గారి జీవితాన్ని యువతకి బోధించాలి. అదే 
దరిశి చెంచయ్య గారికి ఇవ్వదగ్గ నిజమైన నివాళని నా అభిప్రాయం. 


Born in the year 1890, Darisi Chenchaiah was a freedom 
fighter known for his work as a social reformer especially 
for the upliftment of women. Chenchaiah was born in 1890 
ina poor Vaishya family in Kanigiri, Prakasam district. He 
was influenced by the lectures of Bipin Chandra Pal and 
felt that the struggle for freedom can only be achieved 
through the medium of revolution. He was an active worker 
in a political party for some period of time. His wife, Smt. 
Darishi Annapoornamma, was a Telugu poet, social 
activist and freedom fighter who participated in the Salt 
Satyagraha. 

A well-known writer, Chenchaiah’s autobiography 
‘Nenu Na Desamoo’ is popular among his works. 
Chenchaiah studied agriculture at the University of 
California at Berkeley. There, he met Indian revolutionary 
Lala Haradayal at the California University in 1912. Along 
with Jitendranath Lahari, he founded the Gaddar Party. 
Chenchaiah, who joined the Gaddar Party, did not like 
the way the Punjabi youths of that party displayed the 
sense of patriotism as their own. He argued that patriotism 
is for everyone. This increased the respect of Gaddar 
Party members towards him. 

On his way home from America, Chenchaiah was 
arrested and imprisoned in India for a term of four and a 
half years by the British government as a traitor. Out of 
his 36 years of public life, he spent nearly 8 years in prison 


for the cause of freedom of the nation. (అమృత మహోత్సవ్‌ 
ప్రభుత్వ సైట్‌లో చెంచయ్య గారి గురించి రాసిన సమాచారం; https:// 
amritmahotsav.nic.in/unsung-heroes-detail.htm?11577) 

అరుదైన విపవయోధుడు దరిశి చెంచయ్య 
- కె కృష్ణారావు 


(సాంస్కృతిక కార్యకర్త, సర్పవరం) 


"Life is struggle for existence" అనేది ప్రాకృతిక సూత్రీకరణ. 
ప్రతి ప్రాణీ జీవికకై పోరాటం సాగిస్తుంది. ప్రతి మనిషీ సకారణంగానో 
అకారణంగానో శారీరకంగానో మానసికంగానో బాహ్య అంత:పోరాటాలు చేస్తాడు. 
అది బ్రతుకు ఆరాటం, అదే పోరాటం. అయితే ప్రతివ్యక్తి తన కోసమో, కుటుంబం 
కోసమో నీతిగా, న్యాయంగా మానవీయకోణంలో పోరాటం సాగిస్తే 
హర్షించదగినదే. 

మనిషి తన కోసం కాక, ఇతరుల కోసం, సమాజం కోసం, మంచిని 
పెంచడంలో పోరాటం సాగిస్తే... అది ఒక ఆశయమౌతుంది. మానవాళి మనుగడ 
కోసం సాగించే పోరాటం త్యాగం జెతుంది. ధనం, మానం, ప్రాణం, సుఖం, 
సంపద, రాజ్యం, సుఖ జీవనం కోసం వ్యక్తి త్యజించడం త్యాగానికి ప్రతీక. 
మానవాళి దు:ఖం, దారిద్ర్యం, కష్టాలు, నష్టాలు తొలగించడంలో సర్వ సుఖాలు 
త్యాగం చేసి ఎన్ని కష్టాలెదురైనా సాగించే సమరమే చరిత్రవుతుంది. దేశమంటే 
మట్టి కాదు ... మనుషులు” కాబట్టి అదే నిజమైన దేశభక్తి అవుతుంది. 

దేశం కోసం, పరాయి పరిపాలనకు ఎదురొడ్డి పోరాటం సాగించిన ఎందరో 
దేశభక్తుల త్యాగఫలం మనకు సిద్ధించిన స్వాతంత్ర్యం. అయితే ఆ స్వాతంత్ర్యం 
సామాజిక రాజకీయ స్వాతంత్ర్యాన్ని మాత్రమే సాధించింది, సాంస్కృతిక, ఆర్థిక 
స్వాతంత్ర్యం ప్రజలకు రాలేదన్నది సత్యమే. వాటికై పోరాటం కొనసాగించవల్సిందే. 

పరాయి పాలకులు బ్రిటిషువారి దోపిడికీ, పీడనకూ వ్యతిరేకంగా దుర్మార్గపు 
దుష్ట విధానాలకు వ్యతిరేకంగా సాగించిన పోరాటాల్లో ప్రథమత్రేణి పోరాట 
యోధుల్లో ఒకడు నిజమైన దేశభక్తుడు, మహోన్నత స్ఫూర్తి ప్రధాత దరిశి చెంచయ్య. 

ఆయన రాసిన స్వీయ చరిత్ర * నేనూ-నా దేశం” దేశం కోసం సాగించిన 
పోరాట చరిత్ర. బ్రిటీషు వారి కబంధహస్తాల నుండి జాతిని విముక్తం చేయడానికి, 
బానిస సంకెళ్ళు పగలగొట్టి దేశమాత స్వేచ్చావాయువు పీల్చడం కోసం సాగిన 
పోరాట చరిత్రే తప్ప వ్యక్తిగత జీవితం కనిపించదు. మానవాళి విముక్తికై 
ప్రాణాలర్పించిన ఒక క్రీస్తులాగా, ఒక సోక్రటీసులాగా, ఒక భగత్‌సింగ్‌లాగా 

ప్రాణాలను తృణ ప్రాయంగా అర్చించిన త్యాగధనుల వారసుడు ఈ దరిశి 
చెంచయ్య. నార్ల వెంకటేశ్వర రావు గారన్నట్టు “చెంచయ్య స్వీయ చరిత్ర ... మన 
దేశ చరిత్ర. మనదేశంలోని ఆర్థిక సాంఘిక, రాజకీయ, సాంస్కృతిక ఉద్యమాలన్నీ 
దరిశి చెంచయ్యగారి జీవత దర్చణంలో ప్రతిబింబిస్తాయి.” 

పిరికితనం రక్తంలో ఉండదు. మనసులో ఉంటుంది. ఆశయం 
పోరాటమైతే దైర్య సాహసాలు ఉప్పాంగుతాయని, మానవ సౌభాగ్యం రూపు 
దాల్చడానికి వ్యక్తిగత సౌఖ్యాలు, భోగభాగ్యాలు తృణప్రాయమైపోతాయనీ, ఎన్ని 
చిత్రహింసలైనా చిరునవ్వుతో జయిస్తారనీ చాటిన మహా విప్లవ పోరాట యోధుడు 
దరిశి చెంచయ్య. ఆయన అంచలంచల పోరాటం నిజమైన దేశభక్తికి మూర్తిమత్వం. 

దరిశి చెంచయ్య 1912లో బయలుదేరి అమెరికాలో పై చదువుకోసం 
వెళ్ళాడు. అక్కడ దేశభక్తులైన భారతీయ యువకులు లాలా హరదయాళ్‌ 
నాయకత్వాన 1918లో గదర్‌ పార్టీ స్థాపించారు. గదర్‌ అంటే 1857 లో వచ్చిన 
సిపాయిల తిరుగుబాటు. దేశవిదేశాల్లో విద్య నేర్చుకోవడానికి వచ్చిన భారతీయ 
యువకుల్ని సమీకరించి, అనేక దేశాల్లో గదర్‌ పార్టీ శాఖలు ఏర్పర్చి, మన దేశంలో 
రాజ్యమేలుతూ దోపిడి సాగిస్తున్న బ్రిటీషు ప్రభుత్వంపై సాయుధ తిరుగుబాటు 
సాగించాలనేది వారి లక్ష్యం. ఆ విధంగా భారతమాత దాస్య శృంఖలాలు ఛేదించి 
దేశాన్ని వారి కబంధ హస్తాలనుండి విముక్తం చేయాలనేది ఆశయం. 

చెంచయ్య భారతదేశంలోకి ప్రవేశించే సరికి బ్రిటీష్‌ ప్రభుత్వం ద్వారా 
అరెస్టు కాబడి, అనేక కుట్ర కేసుల్లో ఇరికించబడి, విదేశాల జైళ్లలో క్రూరమైన 
హింసలు అనుభవించాడు. ఆ తర్వాత దేశంలోని అనేక జైళ్ళలోనూ గడిపాడు. 
జైల్లో అనేక మంది దేశభక్తులు, కాంగ్రేస్‌ వాదులు, గాంధీ వాదులు, కాంగ్రేస్‌ 
సోషలిస్టులు , తరువాత కమ్యూనిష్టులు పరిచయమయ్యారు. గదర్‌ పార్టీ నిర్ణయాల్ని 
ఆలోచనా విధానాన్ని విశ్లేషించి చూశాక ... కొద్ది మంది విప్లవ పోరాటం వల్ల 
బ్రిటీషు వార్ని తరిమెయ్యగలమనుకున్న భావన తప్పని గుర్తించారు. వారి ఆవేశం 
అర్థరహితమైందని కొట్టి వేయ దగినదైనా, వారి దేశభక్తిని శంకించలేము. చెంచయ్య 
అనేక చర్చల్లోని నిజం [గ్రహించారు - తరువాత గాంధీ పోరాటం సమర్థనీయ 
మనే అభిప్రాయానికొచ్చారు. కాంగ్రెస్‌ నాయకులు కమ్యూనిష్టులను, సోషలిస్టులను 
వ్యతిరేకించడాన్ని అర్ధం చేసుకొన్న తరువాత కమ్యూనిష్టుల త్యాగాలతో, సైద్ధాంతిక 
వివరణలలో ఏకీభవించి, దాని ప్రభావానికి లోనయ్యారు. 

ఆయన రాసిన ఆత్మకథలో గదర్‌ పార్టీ నియమాలు చూస్తేనే ఎంత 
ఉక్కు శిక్షణో అర్థమైపోతుంది. 30 సంవత్సరాల వరకు (బ్రహ్మచర్యం పాటించడం, 
తమశక్తి సామర్థ్యాలను బట్టి విధులు విభజించుకోవడం, భోదకుల్ని భోదించడం, 
యుద్ద విద్యలు తర్పీదివ్వడం! కార్యక్రమం ఫ్లాన్‌ చేసేవాళ్ళు మందుగుండు, 
ఆయుధాలు సేకరించేవారు. ఆర్థిక వనరుల్ని సమకూర్చేవాళ్ళు. పోలీసు డిపార్ట్‌ 
మెంటుల్లో చేరి రహస్యాలు తీసుకొచ్చే వాళ్ళు. హింసను భరించలేనప్పుడు విషం 
తీసుకొని చనిపోవడం, బాక్సింగ్‌, కుస్తీ , కత్తి యుద్ధం నేర్చుకోవడం, రక్తాలు 
కారుతున్నా భయపడక పోవడం, Offensive tactics , defensive tactics 
నేర్చుకోవడం, సాధన చేయడం, పోరాటాల్లో పాల్గొనడం, జైలు కెళ్ళడం, ప్రాణాలు 
బలిదానం చేయడానికి సర్వవిధాల సంసిద్ధం కావడం - ఆహా! అదీ పోరాటమంటే!! 
వందసంవత్సరాల క్రితమే వారు సాగించిన పోరాట రూపాలు చదువుతుంటేనే 
ఆధునాతన యుద్ద సినిమా చూస్తున్నట్టు రోమాంచితమైపోతుంది. హృదయం 
ఉప్పాంగిపోతుంది. 

దరిశి చెంచయ్య గారి ఆత్మకథ “నేనూ - నాదేశం” చదువుతూంటే 
కాలేజీల్లో , యూనివర్సిటీల్లో చదివిన భారతదేశ చరిత్ర పుస్తకాల్లో లేని ఎన్నో 
పచ్చి నిజాలు మనకు లభ్యమౌతాయి. నిజమిదా అనిపిస్తుంది. 

ఆ పుస్తకంలో ప్రతి పేజీ రిఫరెన్స్‌ ఇవ్వదగినదే. అది సాధ్యం కాదు 
కాబట్టి ఓ రెండు విషయాలు ఉటంకిస్తాను. 

అది 1939. రెండవ ప్రపంచయుద్ధం ప్రారంభం కావడానికి ముందు 
అనేక సంఘటనలు చోటుచేసుకొన్నాయి. ప్రపంచాన్ని వ్యాపారపరంగా అత్యధిక 
మార్కెట్స్‌ కలిగిన, సాధించిన జర్మనీ, తూర్పునున్న జపాన్‌, యూరప్‌లోని ఇటలీలను 
కలుపుకొని రెండవ (ప్రపంచ యుద్దానికి సన్నద్ధమౌతోంది. భారతదేశంలో 
గాంధేయవాదిగా, ఆ తర్వాత కమ్యూనిష్టుగా మారిన పుచ్చల పల్లి సుందరయ్య 
రాబోయే పరిస్థితుల్ని అంచనా వేసారు. కార్యక్రమం ఖరారు చేసారు. 

“రెండవ ప్రపంచ యుద్దం రాబోతుంది. (ప్రపంచాన్ని) పంచుకోవడానికి 
సామ్రాజ్యవాద దేశాలు సిద్ధమౌతున్నాయి. స్వరాజ్య స్థాపనకు యుద్దకాలం సరైన 
సమయం. స్వరాజ్యన్థాపనకు అంతిమ పోరాటంగా కార్మికుల్ని కర్షకుల్ని విద్యార్థుల్ని 
సంసిద్దం చేసి, జనరల్‌ స్ట్రయిక్‌ తీసుకురావాలి. రైళ్ళు , బస్సులు, రవాణా మార్గాలు, 
రేవుల్లో దిగుమతులు అన్నీ నిలిపివేయాలి. బ్రిటీషు ప్రభుత్వాన్ని అష్ట దిగ్బంధనం 
చేయవచ్చు - ప్రభుత్వాన్ని తరిమెయ్యవచ్చ' ని తీర్మానాన్ని ప్రవేశపెట్టారు. గాంధీ 

అహింసా విధానం ప్రకారమే పోరాటం చెయ్యవచ్చు” అని వాదించారు కానీ ... 
కాంగ్రేస్‌ వర్కింగ్‌ కమిటీ అంగీకరించలేదు. నిజానికి సుందరయ్య ప్రతిపాదన 
అంగీకరిస్తే సంపూర్ణ స్వరాజ్యం వస్తుందని కాంగ్రేస్‌ నాయకులకు తెలుసు. పటేల్‌ 
వ్యతిరేకించాడు. సుందరయ్య ప్రతిపాదన ప్రకారం చేస్తే స్వాతంత్రంతో బాటు 
సోషలిస్టు ప్రభుత్వం ఏర్పడుతుందని కాంగ్రెస్‌ వారు భయపడ్డారు. ఇది నిజమే 
కదా! అయితే యుద్ధం సోవియట్‌ మీదకు తరలిన తరువాత హిట్లర్‌ ఓడిపోవడం 
ముఖ్యమని బ్రిటీషు వారిపై పోరాటం ఆపాలనుకోవడం కమ్యూనిష్టులు చేసిన 
తప్పుడు నిర్ణయం. దీనివల్ల కాంగ్రెస్‌ వారు కమ్యూనిష్టులను దోషులుగా నిలబెట్టారు. 
“దేశద్రోహులు అని నిందించడం ప్రారంభించారు. 

_ గుంపులు గుంపులుగా 

వచ్చారు. అందరూ 
హైందవ మతావలంటీకులే. వేల మంది వాలంటీర్లు, చాలా మంది విద్యాధికులు, 
ధనాడ్యులు, అధికారులు వచ్చారు. కాంగ్రేస్‌ ఉద్యమంతోగాని, ఏ జాతీయోద్యమంతో 
సంబంధం లేనివారు వచ్చారు. వారంతా ఆర్‌ఎస్‌ఎస్‌ని ఆరాధించడం నాకాశ్చర్యం 
కలగజేసింది. గోల్వాల్మర్‌ ప్రసంగించాడు. ఆయన ప్రసంగంలో జాతీయోద్యమాన్ని, 
జాతీమోద్యమ నాయకుల్ని తీవ్రంగా ఖండించారు. కమ్యూనల్‌ బలం కళ్ళారా 
చూసాను. నాకు భయం కలిగింది. వీరి కోరిక ప్రభుత్వ యంత్రాంగాన్ని పట్టుకోవాలని, 
జాతిమత ద్వేషాలతో కూడిన నియంతృత్వాన్ని స్థాపించాలని, అభ్యుదయోద్యమాన్ని 

అణిచివేయాలనేది వారి లక్ష్యం. జనవరి 30న గాంధీజీని హత్య చేసారు. దేశమంతా 
ప్రజల గుండెలు దు:ఖంతో బరువెక్కితే ఆర్‌ఎస్‌ఎస్‌ వారు మాత్రం చిరునవ్వులు 
చిందిస్తూ స్వీట్స్‌ పంచుకున్నారు. ఇలాంటి నాయకుల్ని మరి కొందర్ని చంపేస్తే 
దేశం బాగుపడుతుందని ఆర్‌ఎస్‌ఎస్‌ వాదాన్ని వినిపించారు. 

అంటే గాంధీని చంపింది ఒక్కడే కాని, దాని వెనుక ఎంత నైతిక మద్దతు, 
ధనాడ్యులు, విద్యాధికులు, మతోన్మాదులు ఎన్ని లక్షల మంది ఉన్నారో అని గ్రహించి 
నేను చలించిపోయాను. జాతిపితను ఒక భారతీయుడే హత్య చేసాడని తలెత్తుకోలేక 
పోయాను. దేశాభ్యుదయం కోసం గాంధీని చంపామని విర్రవీగడం నా హృదయాన్ని 
కత్తితో పొడిచినట్టు బాధపడ్డాను” అని చెంచయ్యగారు రాసారు. ఆర్‌ఎస్‌ఎస్‌ 
నిజరూపాన్ని 1952 లోనే పుస్తకంలో రాసి ఎంత ప్రమాదకరమైందో చెప్పారు. 
అయితే దురదృష్టమేమిటంటే దేశంలోని ప్రజలింకా ఈ ప్రమాదాన్ని 
గుర్తించకపోవడం. నేటి పరిస్థితుల్లో దేశభక్తి అంటే మత కర్తవ్యం అంటే రామజపం, 
త్యాగాలంటే మతకల్లోలాలు సృష్టించడం, పోరాటమంటే గుజరాత్‌ మారణకాండ 
సాగించడం, అభ్యుదయమంటే ఆర్‌ఎస్‌ఎస్‌ ఎజెండా పాటించడం! 

75 సంవత్సరాల్లో స్వాతంత్రోద్యమ స్ఫూర్తి కొట్టుకు పోయింది. “ప్రజల 
కోసం పోరాటం” అవహేళనగా మారిపోయింది. దేశభక్తి అన్నా మానవత్వమన్నాా 
నీతి, న్యాయమన్నా వినకూడని బూతు పదాల్లా మారిపోయాయి. 
స్వాతంత్రోద్యమాన్ని వ్యతిరేకించిన వారి నిజస్వరూపాల్ని గుర్తించడానికి సిద్ధంగా 
లేము. నిజమైన దేశభక్తిని గుర్తించలేకున్నాము. ప్రజాస్వామ్యాన్ని కూడా 
మంటగలిపేస్తే కానీ మనం మేల్మోము. కులాల కుంపటి తయారౌతున్నా నిమ్మకు 
నీరెత్తినట్టున్నాము. దరిశి చెంచయ్య గారూ! మరొక్కసారి రండి! మేమంత 
నిర్వీర్యతల్లో కూరుకుపోయామో ... మమ్మల్ని గట్టిగా తిట్టడానికైనా రండి ... 
అప్పుడైనా మేము గాఢ నిద్ర నుండి మేల్కొంటామేమో! 

“Where the mind is without fear 

And the head is held high 

Where knowledge is free 

Where the world has not been broken up 

Into fragments by narrow domestic walls 

Let my country awake.” 

- Ravindranath Tagore 

విప్లవ వీరుడు దర్శిబెంచయ్య 
- ముత్తేవి రవీంద్రనాథ్‌ 
(విజ్ఞాన వేదిక, తెనాలి) 
దర్శి చెంచయ్య గారు (1890-1964) విప్ట్లవవాదిగా ప్రసిద్ధి పొందిన 
ప్రముఖ స్వాతంత్ర్య సమర యోధులు. గదర్‌ పార్టీ నిర్మాతలలో వీరొకరు. (గదర్‌ 
అనే అరబ్బీ పదానికి “విప్లవం అని అర్ధం). విప్లవ పోరాటమే ఏకైక కార్యక్రమంగా 
భారత స్వాతంత్ర్య సాధన కోసం అమెరికా, కెనడా దేశాలలోని ప్రవాస భారతీయులు 
- ప్రత్యేకించి పంజాబీలు - స్థాపించినదే గదర్‌ పార్టీ. అంతకు పూర్వం పసిఫిక్‌ 
కోస్ట్‌ హిందూ అసోసియేషన్‌ పేరిట వ్యవహరించబడిన ఒక సంస్థను పంజాబ్‌కు 
చెందిన బాబా వసాఖా సింగ్‌, బాబా జ్వాలాసింగ్‌, సంతోఖ్‌ సింగ్‌ తదితరులు 
నిర్వహించేవారు. అదే సంస్థ 1918 నుంచి “గదర్‌ పార్టీగా రూపుదాల్చింది. 
1913లో ఏర్పడిన ఈ పార్టీ బాబా సోహన్‌ సింగ్‌ భాక్నా అధ్యక్షుడుగా, లాలా 
హర్‌దయాళ్‌, తారక్‌నాథ్‌ దాస్‌, హర్నాం సింగ్‌ వంటి వారి నేతృత్వంలో ఆ 
రెండు దేశాల్లోని ప్రవాస భారతీయుల్లో ఒక బలీయమైన శక్తిగా రూపొందింది. 
ఒకప్పటి నెల్లూరు జిల్లా (నేటి ప్రకాశం జిల్లా) కనిగిరిలో 1890 డిసెంబరు 
28వ తేదీన జన్మించిన చెంచయ్య గారు మెట్రిక్యులేషన్‌ వరకు ఒంగోలులో 
చదివారు. భారత స్వాతంత్ర్య పోరాట యోధులలో లాల్‌ (పంజాబ్‌ కేసరి” లాలా 
లజపత్‌ రాయ్‌), బాల్‌ (మరాఠా జాతీయోద్యమ నేత బాలగంగాధర తిలక్‌), పాల్‌ 
(బెంగాలీ నేత బిపిన్‌ చంద్ర పాల్‌ ) అనే నాయకత్రయం అప్పట్లో ప్రసిద్ధులు. 
వారిలో బెంగాల్‌ విభజనను వ్యతిరేకిస్తూ దేశవ్యాపితంగా పర్యటించి తన అద్భుతమైన 
ఉపన్యాసాలతో యువతను విశేషంగా ఆకట్టుకున్న ఘనత బిపిన్‌ చంద్ర పాల్‌కే 
దక్కింది. 1907 ఏప్రిల్‌ మాసంలో ఆంధ్రదేశంలోని కాకినాడ, రాజమండ్రి, బెజవాడ, 
గుంటూరు పట్టణాలలో జరిగిన సభల్లో పాల్‌ నాటి యువతను తన వచోవైభవంతో 
ఉర్రూతలూపాడు. గుంటూరు సభలో పాల్‌ ఉపన్యాసం విని ఉత్తేజితుడైన చెంచయ్య, 
నల్లమిల్లి వరదరాజం అనే మరో విద్యార్థి నేతతో కలిసి, ఎలాగైనా ఒంగోలులో 
కూడా పాల్‌ సభ ఏర్పాటు చెయ్యాలని విశ్వప్రయత్నం చేశారు. కానీ, ముందుగా 
నిర్ణయించుకున్న కార్యక్రమం ప్రకారం మద్రాసులో వేరొక సభకు వెళ్ళాల్సి 
ఉన్నందున పాల్‌ ఒంగోలులో ఆగడం కుదరలేదు. దీంతో నూనూగు మీసాల 

ప్రాయంలో ఉన్న చెంచయ్య కొంత నిరుత్సాహపడినా పాల్‌ ఉపన్యాసం ప్రభావంతో 
నాటి నుంచి ఆయన భారత స్వాతంత్రోద్యమం వైపు బలంగా ఆకర్షితులయ్యారు. 

ఆయన ఆ తరువాత ఇంటర్‌ మద్రాసులోని పచ్చయప్ప కళాశాలలో 
చదివారు. ఇంటర్‌లో తప్పి, కొంతకాలం చదువుకు స్వస్తి చెప్పారు. తిరిగి ఇంటర్‌ 
పూర్తిచేసి, 1912 లో బి.యస్‌.సీ. (అగ్రికల్చర్‌) చదవడానికి అమెరికా వెళ్లారు. 
ఇందుకోసం ఆయన పంజాబ్‌ కు చెందిన లాలా హర్‌దయాళ్‌ అనే గదర్‌ పార్టీ 
నేత, మరో పంజాబీ నేత జ్వాలా సింగ్‌ సహకారంతో నిర్వహిస్తున్న గురు గోవింద్‌ 
సింగ్‌ సాహిబ్‌ విద్యా ఉపకార వేతనం పొందారు. అమెరికాలో ఉన్నత విద్యను 
అభ్యసించడానికి ఈ ఉపకారవేతనం పొందిన ఆరుగురు భారతీయ విద్యార్థులలో 
చెంచయ్య గారొకరు. వీరు 1915లో పట్టభద్రులై స్వదేశానికి తిరిగి వచ్చారు. 
వీరు గదర్‌ పార్టీ స్థాపనాకాలంలో అమెరికా దేశంలో కాలిఫోర్నియా రాష్ట్రంలోని 
బెర్మిలీ యూనివర్సిటీ విద్యార్థిగా ఉన్నారు. తొలిదశలో వీరు బెర్మిలీ యూనివర్సిటీ 
విద్యార్థులనుద్దేశించి లాలా హర్‌దయాళ్‌ చేసిన ఉత్తేజపూరిత ప్రసంగాలు విని 
గదర్‌ పార్టీ కార్యకలాపాలవైపుకు ఆకర్షితులయ్యారు. అప్పట్లో అమెరికా పశ్చిమ 
తీరంలోని శాన్‌ ఫ్రాన్సిస్కో మహానగరం కేంద్రంగా గదర్‌ పార్టీ కార్యకలాపాలు 
సాగేవి. రాస్‌ బిహారీ బోస్‌, కర్తార్‌ సింగ్‌, జితేంద్రనాథ్‌ లాహిరి, విష్ణు గణేష్‌ 
పింగళే, చంపక్‌ రామన్‌ షిళ్ళె, మౌల్వీ బర్మతుల్లా అనే విప్లవకారులు గదర్‌ పార్టీలోని 
వీరి సహచరుల్లో ముఖ్యులు. మొదటి ప్రపంచ యుద్ధం (ప్రారంభమైన తరువాత, 
అదే అదనుగా భావించి కెనడా, అమెరికా దేశాలలోని గదర్‌ విప్లవవీరులంతా 
స్వదేశానికి తిరిగివచ్చి, భారత స్వాతంత్ర్యం కోసం విప్లవ పోరాటం ముమ్మరం 
చేశారు. పార్టీ ఆయనకూ, మరి ఏడుగురు వీరులకూ బర్మా (నేటి మయన్మార్‌) 
ప్రాంత సిపాయిల్లో తిరుగుబాటు నిర్వహించే క్లిష్టమైన బాధ్యతను అప్పగించింది. 
బర్మాను విముక్తిచేసిన తరువాత జర్మనీ సైనిక సాయంతో భారతదేశంలో విప్లవం 
తీసుకురావడం గదర్‌ పార్టీ లక్ష్యం. బర్మా సరిహద్దుల్లో తిరుగుబాటు దళాలకు 
చెంచయ్యగారు సంధానకర్తగా వ్యవహరించారు. వీరు మధ్యలో జపాన్‌ వెళ్లి ప్రఖ్యాత 
చైనీస్‌ నేత సన్‌ యట్‌ సేన్‌ను కలిసి, ఆయనతో విప్లవోద్యమ లక్ష్యాలు, వాటి 
సాధ్యాసాధ్యాలపై చర్చించారు. కాని బర్మాలో సైనిక దళాల తిరుగుబాటు పథకం 
విఫలమైన కారణంగా చెంచయ్య గారు థాయిలాండులోని బ్యాంకాక్‌లో పట్టుబడి, 
ఖైదీగా కలకత్తాలోని ఆలీపూర్‌ కేంద్ర కారాగారానికి _ వెళ్ళవలసి వచ్చింది. 

నిర్బంధంలో ఆయన అనేక కఠిన పరిస్థితులను ఎదుర్శొన్నారు. గదర్‌ పార్టీ 
రహస్యాలు చెప్పమని బ్రిటిష్‌ అధికారులు ఆయన్ని చిత్రహింసల పాల్టేశారు. 
అయినా ఆయన నోరు విప్పలేదు. తన సహచరుల వివరాలు చెప్పలేదు. 

బ్రిటిష్‌ ప్రభుత్వం ఆయన్ని రాజద్రోహ నేరం మోపి, “లాహోర్‌, “బర్మా 
కుట్ర కేసులలో ఇరికించి, దీర్హకాలంపాటు జైళ్ళలో బంధించి, విచారించింది. 
1918 నవంబర్‌లో మొదటి ప్రపంచయుద్ధం ముగిసింది. 1919లో ఆయన 
జైలునుంచి విడుదలయ్యారు. 

1920లో చెంచయ్య గారు కాంగ్రెస్‌ 
పార్టీలో చేరారు. 1935 వరకు ఆయన 1110 
కాంగ్రెస్‌లోనే కొనసాగినా గాంధీ గారి అహింసా ; | | || Pp | 
సిద్ధాంతాలు వారికి రుచించలేదు. టెర్రరిస్టు || | . . 
కార్యకలాపాలు, విప్లవ సిద్దాంతాల పట్ల a 
ఆయనకు (ప్రగాఢ విశ్వాసం. టంగుటూరి 
ప్రకాశం పంతులుగారు నిర్వహించిన 'స్వరాజ్య' పత్రికకు వీరు భూరి విరాళం 
ఇచ్చారు. 1935లో మద్రాసులో ఉన్నప్పుడు వీరికి వామపక్ష భావజాలంతో 
సంపర్శం కలిగింది. తాను కలలుగనే సామాజిక న్యాయం, విప్లవ లక్ష్యాల సాధనకు 
కమ్యూనిస్టు సిద్దాంతాలు తప్ప వేరే ప్రత్యామ్నాయమేదీ లేదని భావించారాయన. 
తరువాత విశాఖపట్నం వెళ్లి ప్రముఖ కమ్యూనిస్టు యోధుడు చండ్ర రాజేశ్వర 
రావు గారిని కలిసి కమ్యూనిస్టు సిద్ధాంతాల పట్ల లోతైన అవగాహన 
ఏర్పరచుకున్నారు. బ్రిటిష్‌ ప్రభుత్వం భారత కమ్యూనిస్టు పార్టీపై నిషేధం విధించిన 
కారణంగా కమ్యూనిస్టులు అప్పట్లో కాంగ్రెస్‌ సోషలిస్టు పార్టీ పేరుతో తమ 
కార్యకలాపాలు సాగించేవారు. 1985 చివర్లో చెంచయ్య గారు కాంగ్రెస్‌ పార్టీని 
వదలి కాంగ్రెస్‌ సోషలిస్టు పార్టీలో చేరారు. 1936లో రాజమండ్రిలో జరిగిన 
ఆంధ్ర రాష్ట కాంగ్రెస్‌ సోషలిస్టు పార్టీ మహాసభలో వీరు, వీరి భార్య సుభద్రమ్మ 
గారూ ప్రతినిధులుగా పాల్గొన్నారు. ఇక్కడ ఒక విషయం చెప్పుకోవాలి. వీరి మొదటి 
భార్య అన్నపూర్ణమ్మ గారు వీరి వివాహమైన కొద్ది కాలానికే మరణించారు. తరువాత 
కొంతకాలానికి వీరు సుభద్రమ్మ గారిని పెళ్ళాడారు. వీరితోపాటు కాంగ్రెస్‌ సోషలిస్టు 
పార్టీలోనూ, ఆ తరువాత 1940 నుంచీ కమ్యూనిస్టు పార్టీ కార్యకలాపాలలోనూ, 
అనంతరం సంఘసంస్కరణ ఉద్యమాలలోనూ చురుకుగా పాల్గొన్నది 

సుభద్రమ్మగారే. వీరిరువురూ ఆదర్శ దంపతులు. అప్పట్లో ఎందరో వీరిని గౌరవంగా 
“ఆది దంపతులు’ అనేవారట. 

మద్రాసులో ఉన్నప్పుడు వామపక్ష భావజాలంతో ప్రేరేపితులై చెంచయ్యగారు 
శ్రామికుల హక్కుల సాధన కోసం కార్మిక సంఘాల కార్యకలాపాలలో చురుకుగా 
పాల్గొనేవారు. 1500 సభ్యత్వం కలిగిన సింప్సన్‌ కంపెనీ (SIMpson Company) 
కార్మిక సంఘానికి ఎదురులేని నేతగా ఆయన ఎదిగారు. స్మాట్లండుకు చెందిన 
సింప్సన్‌ అనే పారిశ్రామికవేత్త 1840లోనే మద్రాసు మౌంటు రోడ్‌లో స్థాపించిన 
ప్రతిష్టాత్మకమైన డీజిల్‌ ఇంజన్లు మరియు మోటారు వాహనాల పరిశ్రమ అది. 
1935 నుంచీ 'దక్షిణ భారత దేశపు హెస్రీ ఫోర్ట్‌ గా ఖ్యాతిగాంచిన యస్‌. 
అనంతరామక్రిష్టన్‌ గారి పటిష్టమైన నేతృత్వంలో సింప్సన్‌ గ్రూప్‌ ఆఫ్‌ కంపెనీస్‌ 
నడిచేవి. అప్పట్లో పారిశ్రామికవేత్త అనంత రామకృష్ణన్‌కీ, కార్మికనేత చెంచయ్య గారికీ 
ఉప్పూ - నిప్పూగా ఉండేదట. 1940లో ఆ కంపెనీలో కార్మికుల హక్కుల 
సాధన కోసం జరిగిన చారిత్రాత్మక సమ్మె సందర్భంగా అరెస్టయిన చెంచయ్యగారు 
1942 వరకు నెల్లూరు కేంద్ర కారాగారంలో నిర్బంధించబడ్డారు. నెల్లూరు జిల్లా 
జైలులో వీరితో పాటు ఖైదీలుగావున్న కొందరు కమ్యూనిస్టు నేతలు చెంచయ్యగారిని 
గౌరవంగా “మార్షల్‌ చెన్‌ - యి అని పిలిచేవారట. మార్షల్‌ చెన్‌- యి (1901- 
1972) చైనా విప్లవ పోరాటంలో ప్రముఖ పాత్ర వహించిన నేత. జన చైనా 
సైన్యానికి కమాందర్‌ జనరల్‌. పోరాట పటిమకు, ఉక్కు క్రమ శిక్షణకు, తిరుగులేని 
నాయకత్వ ప్రతిభకూ మారుపేరుగా నిలిచిన మార్షల్‌ చెన్‌ -యి అనంతరకాలంలో 
సైన్యం నుంచి పదవీ విరమణ పొంది, షాంఘై నగరానికి మొదటి మేయర్‌గానూ, 
పీపుల్స్‌ రిపబ్లిక్‌ ఆఫ్‌ చైనా రెండవ విదేశాంగ మంత్రిగానూ వాసికెక్ళారు. సైనిక 
శిక్షణ, గెరిల్లా పోరాట రీతులలో తర్ఫీదు పొందిన చెంచయ్య గారిని అందరూ 
“మార్షల్‌ చెన్‌- యి అనే ముద్దు పేరుతో పిలవడం వారి క్రమశిక్షణ, కర్తవ్యనిష్ట 
ఎంతటివో చెప్పకనే చెపుతున్నది. 1942-46 మధ్య కాలంలో చెంచయ్యగారు 
మద్రాసులో బీడీ మరియు సిగరెట్‌ కార్మికుల ఉద్యమాలు నిర్మించారు. 

తిరిగి రెండవ ప్రపంచయుద్ధ కాలం (1989-45) లోనూ బ్రిటిష్‌ ప్రభుత్వం 
ఆయనపై విధించిన నిర్బంధాలు 1945లో రెండవ ప్రపంచ యుద్ధం ముగిసే 
వరకు కొనసాగాయి. రెండవ ప్రపంచ యుద్ధ కాలంలో నాజీ జర్మనీ సైన్యాలు 
ముందుగా పోలండుపైనా, అనంతరం రష్యాపైనా దాడులు చేశాయి. “కమ్యూనిస్టు 
మాతృభూమి అయినట్టి రష్యాను ఎలాగైనా కాపాడుకొనడం తమ ప్రథమ కర్తవ్యమని 

సకల దేశాల కమ్యూనిస్టులూ భావించారు. ప్రపంచ కమ్యూనిస్టులు ఆ యుద్దాన్ని 
అందుకే ప్రజాయుద్ధం'గా సంబోధించారు. అక్ష రాజ్యాల (జర్మనీ, ఇటలీ, జపాన్‌)కు 
వ్యతిరేకంగా రష్యాకు తోడుగా మిత్ర రాజ్యాలు (ఇంగ్లాండు, అమెరికా, ఫ్రాన్స్‌) 
జరిపే యుద్దానికి పూర్తి సహాయ సహకారాలు అందిస్తే 'కమ్యూనిస్టు మాతృభూమి” 
రష్యా కాపాడబడుతుందని భావించిన భారత కమ్యూనిస్టులు ఉత్సాదనను దెబ్బతీసే 
సమ్మెలు, బంద్‌లకు స్వస్తిచెప్పి, బ్రిటిష్‌ సైన్యానికి ఆహారం, దుస్తులు, మందులు, 
యుద్ధ సామగ్రి వగైరా సరఫరాలు నిరంతరాయంగా జరగాలని కార్మికలోకానికి 
పిలుపునిచ్చారు. అప్పట్లో బ్రిటిష్‌ ప్రభుత్వం భారత కమ్యూనిస్టు పార్టీపై లోగడ 
విధించిన నిషేధాన్ని తొలగించింది. చిత్రమైన విషయమేమిటంటే కమ్యూనిస్టు 
పార్టీపై నిషేధం ఎత్తివేసినా, చెంచయ్య గారిపై నిర్బంధాలు మాత్రం ప్రపంచ 
యుద్ధం ముగిసేవరకు కొనసాగాయి. దీనికి కారణం మొదటి ప్రపంచయుద్ధ 
కాలంలో ఆయన చేపట్టిన విప్లవ కార్యకలాపాలే. నిర్బంధాలు తొలగిన అనంతరం 
ఆయన పలు సామాజిక ఉద్యమాలలో పాల్గొన్నారు. వితంతు వివాహాలు, అనాథ 
శిశు రక్షణ, పడుపు వృత్తి నిర్మూలన, హరిజనోద్ధరణ వగైరాల కోసం పాటుపడ్డారు. 
ఇక అక్కడ అమెరికా ఖండంలో గదర్‌ పార్టీలో కమ్యూనిస్టు అనుకూల, 
వ్యతిరేక (గ్రూపులు ఏర్పడి, ఆ పార్టీ క్రమంగా బలహీనపడి 1948 నాటికి 
అంతరించిపోయింది. చెంచయ్య గారు వారి భార్య సుభద్రమ్మ గారు తరువాత 
తమ యావజ్జీవితం సంఘ సంస్మరణకే వెచ్చించారు. 1948 ఫిబ్రవరిలో కనిగిరిలో 
జరిగిన అఖిల భారత విద్యార్థి ఫెడరేషన్‌ (A.1.5.F.) మహాసభల సందర్భంగా 
ఆయన ఇచ్చిన ఉపన్యాసం ఎందరో విద్యార్థి, యువజనులలో స్ఫూర్తి నింపింది. 
చెంచయ్య గారి భార్య సుభద్రమ్మ గారు ఉప్పు సత్యాగ్రహంలో పాల్గొన్న స్వాతంత్ర్య 
సమర యోధురాలు, తెలుగు రచయిత్రి, హరిజనోద్ధరణకు కృషిచేసిన సామాజిక 
కార్యకర్త. ఈమె (ఫెడరిక్‌ ఎంగెల్స్‌ రాసిన “సోషలిజం - ఊహాజనితమూ, 
శాస్త్రీయమూ” అన్న గ్రంథాన్ని తెలుగులోకి అనువదించారు. ఈ దంపతులిరువురూ 
మద్రాసులో కార్మిక సంఘాల్లో పనిచేయడమే కాక, యావజ్జీవితం సంఘ సంస్కరణకు 
- ప్రత్యేకించి ప్రీ జనోద్ధరణకు - పాటుపడ్డారు. యామినీ పూర్ణ తిలకం గారితో 
కలిసి వీరిరువురూ ఆంధ్రదేశంలో నడిపిన సంఘ సంస్మరణ ఉద్యమం గురించి 
ఎంత చెప్పుకున్నా తక్కువే. మతం విషయంలో చెంచయ్య గారిది నవీన దృక్పథం. 
అన్ని తరహాల మూఢ విశ్వాసాలను ఆయన తూర్పారబట్టారు. పురోహిత వ్యవస్థనూ, 
బాల్యవివాహాలనూ ఆయన తీవ్రంగా వ్యతిరేకించారు. థియొసాఫికల్‌ సొసైటీ 

(దివ్యజ్ఞాన సమాజం) మరియు (బ్రహ్మ సమాజాలలో ఆయన చురుగ్గా పనిచేశారు. 
తమ వైశ్య కులంలోని వితంతువుల సంక్షేమానికి, వారి వైద్యసేవల కోసం, వారి 
పునరావాసానికీ భూరి విరాళాలిచ్చారు. ఆయన నేతృత్వంలో ప్రీజనోద్ధరణ తెలుగు 
నేలపై ఉవ్వెత్తున సాగింది. ' హిందూ యువతీ శరణాలయం” స్థాపించి అప్పట్లో 
కళావంతులని పిలువబడుతున్న వేశ్యలకు వారి నిర్బంధ కులవృత్తి నుంచి విముక్తి 
కలిగించారు. కులవృత్తి చేయడానికి ఇష్టపడని వ్యభిచారిణులకు ఆశ్రయం 
కల్పించారు. 1980లో మద్రాసులో వితంతు పునరావాస కేంద్రం ఒకదానిని స్థాపించి, 
దానిలో కుల వివక్ష లేకుండా వైశ్య వితంతువులతో పాటు అన్ని కులాలకు చెందిన 
వితంతువులకూ పునరావాసం కల్పించారాయన. 

మంచి రచయితగానూ పేరొందిన చెంచయ్య గారి రచనలలోకెల్లా 
ప్రాచుర్యం పొందినది నేను - నా దేశం” అన్న వారి ఆత్మకథ. వీరు పలు 
వ్యాసాలే కాక, 'మీరూ- నేనూ” అనే కథల సంపుటి కూడా రాశారు. నా దివ్య 
స్మృతులు, “గదర్‌ వీరులు” అన్న వీరి రచనలు కూడా చెప్పుకోదగ్గవి. జాతికి 
విశేషంగా సేవలందించిన దీనజన బాంధవుడైన ఈ మహానేత తనవారినందరినీ 
శోకతప్త హృదయులను కావిస్తూ 1964 డిసెంబర్‌ ౩0వ తేదీన కన్నుమూశారు. 
వారి స్మృతికి నివాళులర్చిద్దాం. 
(దర్శి చెంచయ్య గారు జన్మించి 125 ఏళ్ళు నిండిన సందర్భంగా రాసిన వ్యాసం) 

1944 లో బర్మాలో బ్రిటీష్‌ ఇండియన్‌ ఆర్మీ సైనికులు 

దర్శి- దీర్ణదర్శి (పద్యాలు) 
- డా. రాధశ్రీ 


(స్వర్ణోత్సవ కవి, పద్యమౌళి, పద్యభాపి 


అంకిత భావుకుని గొలుతు - 

వెంకట సుబ్బయ్య సుతుని విప్లవవాదిన్‌ 
సంకట శతముల మధ్యన 

“చింక'గ ప్రవహించు దర్శి చెంచయ్య ఘనున్‌!! 


వ్యవసాయము చదువు నెపము 

నవవిధ భావముల తోడ నడచిన క్రమమున్‌ 
ప్రవిమలముగ నిలిపె చరిత 

శివమెత్తిన చణుని దర్శి చెంచయ్య సుధిన్‌!! 


విదులు జితేంద్ర, దయాళులు 
పదిలమ్ముగ వెంట నిలువ ప్రధితోత్తముడై 
గదరును స్టాపించెను 

చెదరని ధీశక్తి దర్శి చెంచయ్య వెసన్‌!! 


అంగనల గౌరవించెడి 

బంగారపు హృదయము గల వైప్లవ్యధునిన్‌ 
“దొంగ దొరలు బంధించిరి 
సింగాపురమందు దర్శి చెంచయ్య చణున్‌!! 

కం॥ 


కం॥ 


కం॥ 


కం॥ 


కం॥ 


దేహమ్మునమ్ముకొని - వ్యా 

మోహమ్మును బెంచు కులపు'మురికి'ని దీర్చన్‌ 
బాహాటముగ వారికి 

స్నేహితుడై నిలచె దర్శి చెంచయ్య ధరన్‌! 


పావనమగు సంఘమ్మును 

భావనమున నిలుపుకొనుచు పదుగురికొరకై 
జీవించినంత కాలము 

'చేవిను జూపించె దర్శి చెంచయ్య భువిన్‌! 


“నేనూ - నా దేశిమ్మని 

నానావిధ సంఘటనల నక్కించికృతిన్‌ 
మానితముగ వెలయించగ 

సేనముతో చెక్కె దర్శి చెంచయ్య ధృతిన్‌!! 


పిరికితనంబు నెరుంగని 
శిరమున వంచుట తెలియని స్వేచ్చాజీవిన్‌ 
పరవశమున దేశచరిత 
చిరకాలము నిలిపె దర్శి చెంచయ్య రవిన్‌!! 


అతనిది స్వేచ్చావాదము! 

అతనికి గల దేశభక్తి యవనరతంబెౌ!! 
అతనిది సాంఘికవేదము! 

అతనికి శతనుతచయముల నర్పణ జేతున్‌!! 

మనం మరచిన మహనీయుడు దరిశి చెంచయ్య 


- “అన్న నల్లూరి వెంకటేశ్వర్లు 
(ప్రముఖ సాంస్కృతిక ఉద్యమకారులు, ఒంగోలు) 


“తుపాకులకు గుండె చూపించి “కాల్చండిరా” అని గర్జించిన టంగుటూరి 
ప్రకాశం పంతులు మనకు “ఆంధ్రకేసరి” అయ్యాడు. చీరాలలో అద్వితీయమైన 
పేరాల ప్రజా ఉద్యమాన్ని నడిపిన దుగ్గిరాల గోపాలకృష్ణయ్య మనకు “ఆంధ్రరత్న 
అయ్యాడు. కాని జాతీయస్థాయిలో (1913-1919) దేశ స్వాతంత్ర్యానికై 
తుపాకులకు ఎదురు నడిచి, తెల్లవాడి జైళ్ళలో అష్టకష్టాలు పడి, మరణం అంచులకు 
వెళ్ళి వచ్చి, మళ్ళీ జీవితమంతా సమాజ సేవకే అంకితం చేసిన మరో తెలుగుతేజాన్ని 
మనం విస్మరించాం. 

ఆ రోజుల్లో కటిక కరువు ప్రాంతం, మారుమూల కుగ్రామం కనిగిరి. ఆ 
కనిగిరిలో 1890లో జన్మించాడు దర్శి చెంచయ్య. ఆయుధాలు చేపట్టి తెల్లవాణ్ని 
పారద్రోలి భారతదేశానికి స్వాతంత్ర్యం సాధించాలని అసమాన త్యాగాలు చేసిన 
ఆయన (1918 - 1919) గదర్‌ పార్టీ స్థాపకుల్లో ఒకడయ్యాడు. ఇక్కడ కనిగిరిలో 
పుట్టడమేంటి? అక్కడ అమెరికాలోని శాన్‌ ఫ్రానిస్‌కోలో భారతదేశ విముక్తి కోసం 
ఒక విప్లవపార్టీని స్థాపించడమేమిటి? ఆసక్తికరమైన విషయం కదా! 

వైశ్య కుటుంబంలో జన్మించిన చెంచయ్య ప్రాథమిక విద్య కనిగిరిలో 
చదివాడు. అధికార దర్చంతో అక్రమంగా వ్యవహరిస్తున్న అక్కడ తహసీల్లార్‌ను 
చూసి, తాను బాగా చదివి, తాహసీల్లార్‌ అయ్యి, ప్రజలకు సేవ చేయాలనుకున్నాడు 
చెంచయ్య. ఆ రోజుల్లో హైస్మూళ్ళు తక్కువగా ఉండేవి. దూరప్రాంతంలో వున్న 
ఒంగోలు ఏ.బి.యం. హైస్కూల్లో చేరాడు. పువ్వు పుట్టగానే పరిమళిస్తుందంటారు 
కదా! కందుకూరి వీరేశలింగం బోధనలు చెంచయ్యను బాగా ప్రభావితం చేశాయి. 
పరీక్షలకు ఒకరోజు ముందు ఒక ఉపాధ్యాయుడు - మీరు పరీక్షల్లో బాగా పాస్‌ 
కావాలంటే దేవీ పూజ కుంకుమ పెట్టుకోవాలంటూ, విద్యార్థులందరికి బొట్లు 
పెట్టసాగాడు. చెంచయ్య “ఆ బొట్టు నాకు అక్కర్లేదు. నేను బాగా చదివి పాస్‌ 
కాగలను” అని అన్నాడు. పరీక్షలు అయ్యాక చెంచయ్య క్లాసుమార్ములతో 
పాసయ్యాడు. మిగతావారు అత్యధికులు తప్పిపోయారు. అప్పటి నుండి చెంచయ్యను 
తోటి విద్యార్థులు, ఉపాధ్యాయులు కూడా నాస్తికుడు అని పిలువసాగారు. 


దరిశి చెంచయ్య (వ్యాస సంకలనం) 95 


మద్రాస్‌ పచ్చయప్పన్‌ కళాశాలలో చెంచయ్య ఇంటర్‌లో చేరాడు. దేశ 
స్వాతంత్ర్యం కోసం ఉద్యమం నడుస్తున్న రోజులవి. బిపిన్‌ చంద్రపాల్‌, 
బాలగంగాధర్‌ తిలక్‌ మొదలగు నాయకుల ఉపన్యాసాలు విన్నాక, చెంచయ్యలో 
దేశ స్వాతంత్ర్యం కొరకు పనిచేయాలనే ఆలోచన మొదలైంది. తాను మొదట 
తహసీల్దార్‌ కావాలనుకున్నందుకు తనలో తాను సిగ్గుపడ్డాడు. 

ఉన్నత చదువులు చదవాలనే కోరిక చెంచయ్యలో బలపడింది. తను 
పేదవాడు. ఎలా చదవాలి...? అమెరికాలోనయితే పనిచేసుకుంటూ ఆ ఆదాయంతో 
చదువు కొనవచ్చునని మిత్రుల ద్వారా తెలుసుకున్నాడు. ఓడ ప్రయాణం చేస్తే 
కులం నుండి బహిష్మరిస్తారనీ, తమ బిడ్డ దూరమైపోతున్నాడనీ కుటుంబీకులు 
అనేక ఆటంకాలు కల్పించారు. అయినా చెంచయ్య కొందరు దాతల సహాయంతో 
అమెరికాకు ప్రయాణమయ్యాడు. 

విమానం లేని రోజుల్లో ఓడ ప్రయాణం వారాలు, నెలలు పడుతుంది. 
ఓడ ప్రయాణంలో చెంచయ్యకు అనేక అనుభవాలు ఎదురయ్యాయి. చెంచయ్య 
భారతీయుడని తెలుసుకొని తోటి ప్రయాణీకులు అవహేళన చేయసాగారు. (బ్రిటీష్‌ 
వారి బానిసత్వంలో భారతీయులు ఉన్నారని) ఒక రోజు పత్రికల్లో ఢిల్లీలో వైశ్రాయిపై 
యువకులు బాంబులు వేశారని వార్త వచ్చింది. దాన్ని చూసి ఓడలో ఉన్నవారందరు 
చెంచయ్యకు అభినందనలు తెలిపారు. ఆ ఘటనలన్నీ చెంచయ్యలో స్వాతంత్రేచ్చను 
మరింత పురికొల్పాయి. 
లాలాహరదయాళ్‌.... 

బ్రిటన్‌లో ఉన్నత విద్య అయిన ఐ.పి.యస్‌. చదువుతున్న విద్యార్థి 
లాలాహర దయాళ్‌ దేశం కోసం ఉరికంబాన్నెక్మిన బెంగాల్‌ టెర్రరిస్టుల స్ఫూర్తితో 
దేశ స్వాతంత్ర్యం కోసం పనిచేయాలనుకున్నాడు. మధ్యలోనే చదువు మానేశాడు. 
అమెరికాలో కూలీలుగా వున్న పంజాబీలను, భారత విద్యార్థులను కూడగట్టాడు. 
భారతదేశంలోని బ్రిటిష్‌ వారిపై తిరుగుబాటు చేయడానికి అమెరికాలో మకాం పెట్టాడు. 

చెంచయ్య 1912 సం ॥ అమెరికాలో అడుగుపెట్టగానే లాలాహరదయాళ్‌తో 
తొలిపరిచయం అయ్యింది. బర్మిలీ పట్టణంలో ఉన్న కాలిఫోర్నియా యూనివర్శిటిలో 
బి.యస్‌.సి.లో చేరాడు చెంచయ్య. చేరిన వారం రోజుల్లోనే భారతీయ విద్యార్థుల 
సమావేశం జరిగితే అందులో పాల్గొన్నాడు. లాలాహరదయాళ్‌, జితేంద్రనాథ్‌ 
లాటీ చేసిన ప్రసంగాలు చెంచయ్యను ఉత్తేజితుడ్ని చేశాయి. 

1913లో గదర్‌ పార్టీ వ్యవస్థాపకుల్లో ఒకడయ్యాడు చెంచయ్య. గదర్‌ 
అంటే విప్లవం అని అర్ధం. గదర్‌ పార్టీ కేంద్ర ఆఫీసు శాన్‌ఫ్రాన్‌సిస్‌కోలో పెట్టారు. 
గదర్‌ పేరుతో పత్రిక నడపసాగారు. వివిధ దేశాల్లో వున్న భారతీయుల్ని పత్రిక 
ద్వారా మేల్ళొలపాలనుకొన్నారు. యువకులకు ఆయుధశిక్షణ ఇవ్వసాగారు. ఆయుధ 
సామాగ్రి కొనుగోలుకు విరాళాలు సేకరించటం ప్రారంభించారు. తగు సమయంలో 
భారత సరివాద్దు ప్రాంతంలో లేక కొండప్రాంతాలలో ఒక స్థావరం 
ఏర్పరచుకొనాలని, ఆ స్థావరం నుంటి బ్రిటీష్‌వాణ్ని సాయుధగెరిల్లా పోరాటంతో 
భారతదేశం నుండి తరిమివేయాలని గదర్‌పార్టీ ప్రణాళిక. 

1914లో మొదటి ప్రపంచయుద్ధం ప్రారంభమైంది. అందులో బ్రిటన్‌ 
భాగస్వామి. ఇదే తిరుగుబాటుకు తగు సమయమని భావించిన గదర్‌పార్టీ కార్యకర్తలు 
అనేకమంది భారతదేశానికి రావడం ప్రారంభించారు. జర్మనీలో యుద్ధశిక్షం పొందిన 
250 మంది యువకులు కూడా భారతదేశానికి రావాలనుకొన్నారు. వీరంతా 
భారతదేశంలో సమయం కోసం వేచి చూస్తూ ఉండాలనేది వారి ఆలోచన. 

ఒక ఓడ నిండా ఆయుధాలు నింపుకొని ఎనిమిదిమంది విప్లవకారులతో 
అమెరికా నుండి ఒక ఓడ బర్మాకు బయలుదేరింది. ఆ ఎనిమిదిమందిలో చెంచయ్య 
ఒకడు. గూఢచారుల సమాచారంతో బ్యాంకాక్‌లో ఆ ఓడను పోలీసులు చుట్టుముట్టి 
ఎనిమిదిమందిని అరెస్టు చేశారు. అక్కడ నుండి ఎదురయ్యాయి గదర్‌ పార్టీకి 
కష్టాలు. ఎనిమిదిమందిలో జోద్‌సింగ్‌ అప్రూవర్‌గా మారి పార్టీ వివరాలు ఎవరెక్కడ 
ఉన్నది, ప్రణాళికలేమిటి? .... మొదలగు సమాచారాన్నంతా గూఢచారులకు 
తెలియజేశాడు. దానితో గదర్‌పార్టీకి చెందిన అనేకమందిని పోలీసులు అరెస్టులు 
చేశారు. వారిపై రాజద్రోహం నేరం ఆరోపించి, వందలాది మందిని తుపాకులతో 
కాల్చివేశారు. అనేక మందిని ఉరికంబాలెక్కించారు. అండమాన్‌ జైలులో ఉండేటట్లు 
శిక్షలు వేశారు. దానితో గదర్‌పార్టీ కకావికలమైపోయింది. 

బ్యాంకాక్‌లో అరెస్టయిన చెంచయ్య బృందాన్ని రెండు నెలలు అక్కడే 
ఉంచారు. తరువాత సింగపూర్‌ జైలుకు తీసుకెళ్ళారు. వారంరోజులు పట్టిన ఆ 
ఓడ ప్రయాణంలో చెంచయ్య దళం బాధలు వర్ణనాతీతం. కాళ్ళకు, చేతులకు సంకెళ్ళు 
.. మళ్ళీ ఇద్దరికి కలిపి సంకెళ్ళు ... ఓడపై ఓపెన్‌లో...చలి తీవ్రత, ఆ సంకెళ్ళతోనే 
పడుకోవాలి ... దొద్దికెళ్ళినా అలాగే .... చాలీచాలని తిండి ...సింగపూర్‌ తీసుకెళ్లి 
మిలటరీ జైల్లో వుంచారు. అక్కడ ఏడుగురికి వేరువేరుగా గదులు ... పడుకోవడానికి 

ఒక బెంచి ... దొడ్డికి ఒక కుండ ... తుడుచుకునేందుకు కాగితం కూడా లేదు 
... నీళ్ళు త్రాగటానికి ఒక ముంత ... నోరు కడగను బ్రష్‌ లేదు ... పళ్ళు గార 
... నోటి దుర్వసన ... పెరిగిన గడ్డాలు ... ఒళ్ళంతా దుర్వాసన ... స్నానానికి 
వారానికి ఒక బక్కెట్‌ నీరు ... దీనితో ఒకరికి మతి చలించిపోయింది. చెంచయ్యకు 
నరాల వ్యాధి సోకింది. అలా ఆరునెలలు ఒంటరి జైలు జీవితం. 

ఆరు నెలలు తరువాత లాహోర్‌ కుట్రకేసని ఒకటి బనాయించి, రాజద్రోహ 
నేరం మోపి, ఏడుగురిని మూడు రోజుల్లోపు తుపాకితో కాల్చి చంపమని శిక్ష 
విధించారు. మూడు రోజులు గడిచాయి. కాల్చి వేయడానికి ఏడుగుర్నీ తీసుకెళ్ళారు. 
వరుసగా కూర్చోబెట్టారు. వరుసలో మొదటివాడు బలవంత్‌సింగ్‌, రెండవవాడు 
చెంచయ్య. కాల్చడానికి అన్నీ సిద్ధం చేశారు. జైలరు వచ్చి బలవంత్‌సింగ్‌ను 
లెమ్మన్నాడు. అది ఒక ఉద్విగ్న సమయం. బలవంత్‌సింగ్‌ లేచి సహచరులందరినీ 
కౌగిలించుకొని, విప్లవం వర్థిల్లాలంటూ జైలరు వెంట వెళ్ళాడు. కొద్దినిమిషాల 
తర్వాత ధన్‌ .... ధన్‌ ... మని అయిదుసార్లు తుపాకులు పేలాయి. కూర్చొన్న 
వారందరి వదనాలు వివర్ణమయ్యాయి. మళ్ళీ జైలరు వచ్చారు. చెంచయ్యను 
లెమ్మన్నాడు. చెంచయ్య లేచి గదర్‌పార్టీ వర్ధిల్లాలి అన్నాడు. సహచరులందరూ 
బిగ్గరగా వర్ధిల్లాలి అన్నారు. చెంచయ్య చిరునవ్వుతో సహచరులకు వీడ్కోలు చెప్పి, 
జైలరు వెంట వెళ్ళాడు. అయిదుసార్లు తుపాకులు గర్జించాయి. కాని చెంచయ్య 
మరణించలేదు ... మరణం అంచుల దాకా వెళ్ళిన చెంచయ్య ఎలా జీవించగలిగాడు 
.. ? తదనంతరం భారతదేశం వచ్చి జీవితం చివరి వరకూ సంఘ సేవ ఎలా 
చేశాడు...? మొదలగు చెంచయ్య జీవిత విశేషాలు సవివరంగా తెలుసుకొనేందుకు 
ఆయన రాసిన *నేను - నా దేశం” పుస్తకాన్ని తప్పకుండా చదవాల్సిందే! 

ఎనిమిది సంవత్సరాలకు పైగా నరక కూపం లాంటి జైలుజీవితం 
ఆయనది. అందులో నాలుగున్నర సంవత్సరాలకు పైగా విదేశీయుల పాలనలో 
... మరో నాలుగు సంవత్సరాలు స్వదేశీయుల పాలనలో ... బ్యాంకాక్‌, సింగపూర్‌, 
కలకత్తా, లాహోర్‌, ఢిల్లీ, కన్ననూర్‌, కోయంబత్తూర్‌, వెల్లూర్‌ ఇలా ఎనిమిది 
జైళ్ళలో ఆయన జైలు జీవితం అనుభవించాడు. జైళ్ళలో ఆయన లాఠీలతో దెబ్బలు 
తిన్నాడు. కాళ్ళతో, బూట్లతో తన్నులు తిన్నాడు. కొన్ని సందర్భాలలో దిశమొలతో 
జైలు రూములో పడేశారు. ఇలా ... అనేక బాధలు అనుభవించాడు. అయినా 
ఆయనలో దేశభక్తి సడలలేదు. మొక్కవోని ధైర్యంతో జీవితమంతా దేశసేవ చేసి 
సాటిలేని దేశభక్తుడయ్యాడు చెంచయ్య. 

1919 లో దక్షిణభారతదేశంలో ఒకేఒక రాజకీయ ఖైదీ చెంచయ్య. 
ఇంకా జైల్లో ఉంచడానికి ఏ కారణం దొరక్క 1919లో కోయంబత్తూరు జైలు 
నుండి చెంచయ్యను విడుదల చేశారు. జైలు జీవితం వలన దేశంలో ఏ వార్త 
తెలియని అంధకారం. సంవత్సరాల తరబడి జైలు జీవితం చేసి వచ్చిన చెంచయ్యకు 
చీకటి నుండి వెలుతురులోకి వచ్చినట్లయింది. 

అప్పుడు గాంధీగారి నాయకత్వాన స్వాతంత్రోదమం జరుగుతున్నది. 
1920-23 సంవత్సరాల్లో జరిగిన అహ్మదాబాద్‌, కాకినాడ, కాంగ్రెస్‌ మహాసభలకు 
హాజరైనాడు చెంచయ్య. ఆ సభల్లో సంపూర్ణ స్వాతంత్ర్యానికి కాక, ఏదో ఒకటి, 
అర్థ స్వాతంత్ర్యం చాలు అనే కాంగ్రెస్‌ వారి ధోరణి చెంచయ్యకు నచ్చలేదు. 

అక్కడ నుండి సంఘ సంస్మరణ వైపు చెంచయ్య ఆలోచన మళ్ళింది. 
హేయమైన వ్యభిచారవృత్తిని నిర్మూలించాలని చెంచయ్య భావించారు. అప్పటికే 
ఆ కార్యక్రమాన్ని నిర్వహిస్తున్న విద్యాధికురాలు యామినీ పూర్ణతిలకమ్మను కలిశాడు. 
వేశ్యలకు కళావంతులని కులం పేరు పెట్టారు. వేశ్య వృత్తి నిర్మూలనకు వివాహాలు 
చేయడం పరిష్కారమని భావించారు. ఆ ఉద్యమం రాష్ట్రవ్యాపితంగా నాలుగు 
సంవత్సరాలు నిర్వహించారు. సత్ఫలితాలు వచ్చాయి. 

వైశ్య కులములో పురాతన సాంప్రదాయాలు, మూఢనమ్మకాలు, 
బాల్యవివాహాలు చాలా ఎక్కువ. వాటిని అరికట్టాలనీ, వితంతు వివాహాలు 
నిర్వహించాలనీ ఉద్యమాలు ప్రారంభించారు చెంచయ్య. తన పాత మిత్రులు 
గుంటూరులో ఉన్నవ లక్ష్మీనారాయణ లాంటి పెద్దల సహకారంతో కందుకూరి 
వీరేశలింగం ఉద్యమానికి కొనసాగింపుగా రాష్ట్రమంతా వితంతు వివాహాలు 
నిర్వహించారు. 

మద్రాసు కస్మోపాలిటన్‌ క్లబ్‌ లైబ్రరీలో ఒక పుస్తకాన్ని చూచాడు చెంచయ్య. 
అది రష్యాను గురించి ఒక క్రైస్తవ ఫాదరీ రాసింది. ఫాదరీ రష్యాను ఎలా 
విమర్శించాడో చూడవలెనని చెంచయ్య ఆ పుస్తకం చదవసాగాడు. ఆశ్చర్యం .... 
రష్యాను ఫాదరీ తిట్టకపోగా, మెచ్చుకొన్నాడు. క్రైస్తవ మత ప్రవక్త క్రీస్తు చెప్పినవన్నీ 
రష్యా ప్రభుత్వం అమలు చేస్తున్నదని ఆ పుస్తకంలో రాశాడు. అప్పటి నుండి 
చెంచయ్య ఆలోచన రష్యా మార్చ్‌ వైపు మళ్ళింది. అనేక సాంఘిక రుగ్మతలకు 
పరిష్కారం “ర్క వ్యవస్థను మార్చడమే” అనే భావన పెరగసాగింది. 

1936 సం॥ విశాఖలో చండ్ర రాజేశ్వరరావుతో చెంచయ్య కలవటం 
జరిగింది. అప్పటి నుండి చెంచయ్యకు కమ్యూనిస్టు పార్టీతో సంబంధం 
ప్రారంభమైంది. రాజేశ్వరరావు అప్పుడు విశాఖలో మెడిసన్‌ చదువుతూ కార్మిక 
సంఘాలను నిర్మిస్తున్నాడు. 

1939లో కమ్యూనిస్టు పార్టీ నాయకుడు ఘాటే మద్రాసు కార్మిక వర్గంలో 
పని చేస్తున్నాడు. ఆయనతోటి పరిచయం చెంచయ్య కార్మికవర్గంలో పని చేయటానికి 
దారితీసింది. అప్పటి నుండి మద్రాసు కార్మికులతో అవిరామంగా పనిచేయటం 
ప్రారంభించాడు చెంచయ్య. 

50 వేల మంది జీవితాలకు ఆధారమైన బీడీ, చుట్టల పరిశ్రమలో కార్మికులకు 
యూనియన్‌ పెట్టాడు చెంచయ్య. 1500ల మంది కార్మికులు పనిచేస్తున్న మద్రాసు 
సింప్సన్‌ కంపెనీ కార్మిక సంఘానికి అధ్యక్షుడు అయ్యాడు. 1200ల మంది కార్మికులు 
వున్న స్పెన్సర్‌ కంపెనీ కార్మికులతో మూడు నెలలు సమ్మె చేయించాడు చెంచయ్య. 
మద్రాస్‌ కార్పోరేషన్‌ కార్మికులు పదివేలమందిని సంఘటితం చేసి యూనియన్‌ 
పెట్టాడు చెంచయ్య. అమానుషమైన, హేయమైన పాకీ పని చేసే వారికి దక్షిణ 
భారతదేశంలో మొట్టమొదటి సంఘం పెట్టిన వాడు దర్శి చెంచయ్య. 

సింప్సన్‌ కంపెనీ యుద్ధ సామాగ్రిని తయారు చేస్తుంది. యుద్ధ సమయంలో 
అక్కడ సమ్మె జరగటం ప్రభుత్వానికి కంటగింపై చెంచయ్యను మళ్ళీ అరెస్టు చేసి, 
డెటిన్యూగా వెల్లూరు జైలుకు పంపింది. బయట ఉంటే ప్రజల హక్కుల కోసం 
జైలుకెళ్లే ఖైదీల హక్కుల కోసం, పోరాడటం చెంచయ్యకు సహజమే కదా! 

దేశభక్తుడనే వాడు ఎంత నిస్వార్థంగా ఉండాలో చెంచయ్యగారి జీవితం 
మనకు తెలియజేస్తుంది. “చెంచయ్యగారు మావాడు” అని ఆంధ్రులు గర్వించదగిన 
దేశభక్తుడు చెంచయ్య. ఆనాడు గదర్‌పార్టీ స్థాపన .... దేశ స్వాతంత్ర్య సాధన 
కోసం వారు ఎన్నుకున్న మార్గం పొరపాటు కావచ్చు. కాని వారి త్యాగాలు 
అద్వితీయం. దాని స్థాపకుల్లో ఒకరైన చెంచయ్యగారి దేశభక్తి అసమానం. 
విద్యార్థులకు పాఠ్యాంశంగా పెట్టదగిన ఆయన జీవితం. కాళోజీ గారన్నట్లు 
చెంచయ్యగారి “పుట్టుకే ఆయనిది .... జీవితమంతా ప్రజలది...” 

“నేనూ - నా దేశం” పేరుతో చెంచయ్య గారి స్వీయ రచన 1952లో 
మొదట ముద్రించబడింది. తదనంతరం మళ్ళీ మూడు ముద్రణలు చేయబడిందంటే 
యీ పుస్తకం గొప్పతనాన్ని అర్థం చేసుకొనవచ్చు. నేటి యువతరం, పెద్దలు కూడా 

తప్పక చదవవలసిన పుస్తకం “నేనూ - నా దేశం”. ఇంత మంచి పుస్తకాన్ని 5వ 
ముద్రణగా పాఠకులకందిస్తున్న ప్రచురణకర్తలు, బొమ్మిడాల శ్రీకృష్ణమూర్తి ఫౌండేషన్‌ 
వారిని నేను మనసారా అభినందిస్తున్నాను. 

(బొమ్మిడాల ్రీకృష్ణమూర్తి ఫౌండేషన్‌, గుంటూరు వారు ముద్రించిన దరిశి చెంచయ్య 
గారి ఆత్మ కథ “నేనూ - నా దేశం” నుండి) 


ఖమ్మం నగరానికి చెందిన బుగ్గవీటి సమతా శ్రీధర్‌ గారు మొత్తం 300 మంది 
వివిధ రంగాలకు చెందిన స్పూర్తిదాయకుల బొమ్మలను గ్రానైట్‌ పలకలపై చెక్కారు. 
వీటిని ఆయన నిర్వహిస్తున్న జీవన సంధ్య వృద్దాశ్రమంలో ప్రదర్శనార్థం చెక్కినట్లు 


€ తెలిపారు. ఆయన చెక్కిన గదర్‌ విప్లవకారుడు దరిశి చెంచయ్య గారి బొమ్మ అది. "3 


దరిశి చెంచయ్య (వ్యాస సంకలనం) 101 


దర్శి చెంచయ్య చరిత్ర - వెలుగులోకి 
-'అన్న' నల్లూరి వెంకటేశ్వర్లు 


| 1913-1918 సంవత్సరాల మధ్య 
కాలంలో దేశ స్వాతంత్రంకోసం గదర్‌ పార్టీ సభ్యులు 
చేసిన త్యాగాలు అనమానమైనవి. కొందరు 
ఉరికంభాలెక్కారు ... మరికొందరు తుపాకి కాల్పులకి 
గురయ్యారు ... ఎందరో అండమాన్‌ జైలులో శిక్షలు 
| అనుభవించారు. అటువంటి వారిలో ముఖ్యులు దర్శి 
చెంచయ్య. 1890లో కనిగిరిలో జన్మించారు 
చెంచయ్య. ప్రకాశం జిల్లా పశ్చిమాన కనిగిరి ఎక్కడ? 
చయం -.- అమెరికాలో “శాన్‌ఫ్రాన్సిస్కో” నగరం ఎక్కడ? 

అక్కడ మనదేశ స్వాతంత్ర్య సాధన కోసం ఏర్పడిన 
గదర్‌పార్టీ వ్యవస్థాపకుల్లో ఒకడు మన దర్శి చెంచయ్య. 

ఆయన జీవితమంతా దేశ సేవకే. వివిధ జైళ్ళలో ఆరున్నర సంవత్సరాలు 
జైలు జీవితం ... తుపాకి గుండ్లకు ఎదురు నడిచిన దర్శి చెంచయ్య తెలుగువాడు 
కావటం మన తెలుగుజాతికే గర్వకారణం. ఆయనకు తగినంత గుర్తింపు రాకపోవటం 
తెలుగువారి దురదృష్టం .... 1964 డిశంబర్‌లో చెన్నైలో చెంచయ్య కన్నుమూశాడు. 
ఒకరోజు రైలులో విజయవాడ వెళుతున్నాను. అదే రైల్లో మాజీ 

పార్లమెంటు సభ్యులు పీ.వి. రాఘవయ్య గారు ప్రయాణం చేస్తూ కలిశారు. ఆ 
రోజున ఈనాడు దినపత్రికలో అనుకుంటాను .... దర్శి చెంచయ్య గార్ని గురించి 
వ్యాసం వచ్చింది. అంతకుముందు నాకు ఆయన గురించి తెలియదు. ఆ వ్యాసం 
చదివిన నేను, ఆయన సాహసవంతమైన, త్యాగపూరితమైన జీవితాన్ని గురించి 
రాఘవస్వామిగారితో ప్రస్తావించాను. ఆయన్ను గురించి పూర్తిగా తెలిపిన 
రాఘవస్వామిగారు అంత గొప్ప వ్యక్తి గురించి మన జిల్లా వారికే పూర్తిగా 
తెలియకపోవటం మన జిల్లా దురదృష్టం అన్నాడు. అప్పుడు నేను ఆయన్ను 
గురించి బాగా తెలిసిన మీరు సహకరిస్తే మన జిల్లా వాసులందరికి ఆయన్ను 
గురించి తెలిసేటట్లుగా మనం కొన్ని కార్యక్రమాలు నిర్వహిద్దాము అన్నాను. దానికి 
ఆయన సంతోషించి తప్పకుండా చేద్దామన్నాడు. 

ల్‌ 
- 


నేను విజయవాడ వెళ్లినప్పుడు పుస్తకాల షాపులకెళ్లటం నాకు అలవాటు. 
ఆ షాపుల్లో జయంతి పబ్లిషింగ్‌ షాపు ఒకటి. పెరుమాళ్లు దాని అధిపతి. ఆ రోజు 
వారి దగ్గుకు వెళ్లాను. చెంచయ్య గార్ని గురించి పూర్తిగా తెలిసినవారు దర్శి పెరుమాళ్ళు, 

చెంచయ్యగారి “నేనూ - నా దేశం” అనే పుస్తకం నాకు ఇచ్చి నన్ను 
మరింత ఉత్సాహపరిచాడు పెరుమాళ్ళుగారు. 

1990 ఆయన శతజయంతి సంవత్సరం. ఆ సందర్భాన కార్యక్రమాలు 
నిర్వహిద్దామని పార్టీ జిల్లా కార్యవర్గం ఆలోచనకు పెట్టాను. అందరూ దానికి 
ఉత్సాహం వెలిబుచ్చారు. గొప్పగా శతజయంతి కార్యక్రమాలు నిర్వహిద్దామన్నారు. 

వెంటనే విస్థత రూపంలో నిర్వహణ సంఘాన్ని ఏర్పరచాము. దానికి 
అధ్యక్షులుగా సింగరాయకొండ వాసి, వ్యాపారవేత్త వైశ్య ప్రముఖులు, దర్శి చెంచయ్యను 
గురించి బాగా తెలిసినవారు శిఖాకొల్లు సుబ్బారావుగారు, ప్రధాన కార్యదర్శిగా నేను, 
కోశాధికారిగా కరవది వెంకటేశ్వర్లు, కార్యదర్శులుగా ఆర్‌. వెంకయ్య, బోడపాతి 
లక్ష్మయ్య, గంగిశెట్టి కోటయ్య, వీరారెడ్డిగార్లు నియమితులయ్యాము. 

జిల్లావ్యాపిత ప్రచారం జరగాలనే దృష్టితో ముందుగానే 7-12-90 
తేదీన ఎర్రగొండపాలెంలో వివిధ పార్టీల నాయకులందర్నీ ఆహ్వానించి చెంచయ్య 
శతజయంతి సభను నిర్వహించటం జరిగింది. తర్వాత కందుకూరు, కనిగిరి, 
చీరాల, అద్దంకి కేంద్రాలలో కూడా ఆయా స్థానిక రాజకీయ పార్టీనాయకులందర్నీ 
కలుపుకుని సభలు నిర్వహించటం జరిగింది. 

కనిగిరిలో సాధారణ వైశ్య కుటుంబంలో చెంచయ్య జననం. ఒంగోలు 
ఏ.బి.ఎం. హైస్కూలు విద్యాభ్యాసం. తదనంతరం దాతల సహకారంతో విదేశీ 
చదువుల కెళ్లటం, అక్కడ గదర్‌ పార్టీ నిర్మాణంలో భాగస్వామ్యం, బ్రిటీష్‌ ప్రభుత్వంపై 
పోరాటానికి ఇండియా పయనం. మధ్యలో అరెస్టు, అనేక సంవత్సరాలు జైలు 
జీవితం వగైరా విషయాలన్నీ ఆయా సభల ద్వారా జిల్లాల్లో విస్సతంగా ప్రచారం 
చేయటం జరిగింది. చివరిగా జరిగిన శతజయంతి సభ ఒంగోలులో తాతావారి 
కళ్యాణమండపంలో 27-12-90 తేదీన జరిగింది. రాష్ట్రంలో అనేకమంది 
ప్రముఖులు ఆ సభలో పాల్గొన్నారు. ఆ సభకు మాజీ గవర్నర్‌ 'పెందేకంటి వెంకట 
సుబ్బయ్య అధ్యక్షత వహించారు. సభా ప్రారంభంలో దేశభక్తి గేయాన్ని చెన్నై 
నుండి వచ్చి వందేమాతరం శ్రీనివాస్‌ ఆలపించాడు. చెంచయ్య చిత్రపటానికి 
రాష్ట్ర కమ్యూనిస్టు పార్టీ కార్యదర్శి నీలం రాజశేఖరరెడ్డి పూలదండ అలంకరించారు. 

ఆ సందర్భాన ప్రచురించిన సావనీర్‌ పుస్తకాన్ని పత్రికారంగ ప్రముఖులు ఏటుకూరి 
బలరామమూర్తి ఆవిష్కరించారు. ప్రముఖ స్వాతంత్ర్య సమరయోధులు వావిలాల 
గోపాల కృష్ణయ్య, పరకాల పట్టాభి రామారావు, ఆదం సహెబ్‌, పున్నారావు, 
ఆనందరావు, అప్పుడు జిల్లా పరిషత్తు అధ్యక్షులు గుత్తా వెంకట సుబ్బయ్య, 
సిపియం. నాయకులు సూరా పాపిరెడ్డి, వ్యాపారవేత్త డి.వి. అప్పారావు, ప్రముఖ 
రచయిత మహీధర రామ్మోహన్‌రావు, తెలుగుదేశం నాయకులు జడా కోటేశ్వరరావు, 

యస్‌. రత్నం, డాక్టర్‌ సుబ్బారాయుడు, టి. యస్‌. గుప్తా, పెరుమాళ్ళు 
మొదలగువారు వేంరయ ఘనతను గురించి ఉపన్యసించారు. అతిథులందరికీ 
స్వాతంత్ర్య సమరయోధులు గుళ్ళాపల్లి ఆదినారాయణగారు జ్ఞాపికలు అందజేశారు. 
కరవది వెంకటేశ్వర్లు గారి వందన సమర్పణతో సభ పూర్తయింది. 


చెంచయ్య శతజయంతి సభలో వ్రవంగప్తను పెండేకంటి వెంకట 
సుబ్బయ్యగారు. వేదికపై నీలం రాజశేఖర్‌రెడ్డి, గుండ్లాపల్లి ఆదినారాయణ, 
గుత్తా వెంకట సుబ్బయ్య తదితరులు 
చెంచయ్యగారి స్వీయ రచన నేనూ - నా దేశం” అనే ప్రస్తూన్ని పెరుమాళ్ళు 
గారు వంద కాపీలకు పైగా ఈ సభ సందర్భాన తీసుకురావటం జరిగింది. 
సభకు వచ్చిన వారు ఆ పుస్తకాలన్నింటినీ కొనుగోలు చేయటం విశేషం. 
ఈ దర్శి చెంచయ్య శతజయంతి కార్యక్రమాలన్నింటా నాకు పూర్తి 
సహకారాన్నీ సలహాలను యిచ్చిన వారు ఫీ. వీ. రాఘవస్వామి. ఈ కార్యక్రమ 
ఆలోచనకు మూలమే ఆయన. తదనంతరం కనిగిరిలో నిర్మించబడిన సి.పి.ఐ. 


పార్టీ కార్యాలయానికి దర్శి చెంచయ్య భవన్‌గా నామకరణం చేయటం జరిగింది. 
(నేను నడిచిన బాటిలో నుండి) 

నెనూ - నాదేశం 


- వకుళాభరణం రామకృష్ణ 


(ప్రముఖ చరిత్రకారులు, హైదరాబాద్‌) 


తెలుగులో స్వీయచరిత్రలు 19వ శతాబ్దంలో కందుకూరి వీరేశలింగంతో 
(ప్రారంభమైనా, యీ సాహిత్య ప్రక్రియ చెప్పుకోదగ్గరీతిలో పెంపొందలేదు. గతాన్ని 
నెమరువేసుకొంటూ తమ జీవితకథలను చిత్తశుద్ధితో, జిజ్ఞాసను పెంపొందించేలా 
రాస్తేనే దానికి సార్ధకత. ఎవరి జీవితకథైనా సమాజంలో ఎవరిక్కావాలి? ఎందుకు 
తెలుసుకోవాలి? సమంజసమనిపించినా ఈ ప్రశ్నలు, వాస్తవంలో సరైవని కావు. 
ఇక్కడ మనం ఆశిస్తున్నది, కావాలనుకొంటున్నది ఆయావ్యక్తుల జీవితవిశేషాలు 
కాదు. మనం ఆశించేది - వారు జీవించిన సమాజం, దాని తీరు తెన్నులు, 
వెలుగునీడలు, కాలగమనంలో చోటుచేసుకొన్న మార్పులు, ఆనాటి (ప్రజల కలలు; 
అవి వాస్తవమైన లేక నిష్టలమైన వైనం - వీటన్నిటిలో ఒకరుగా వుంటూ, ఒకానొక 
వ్యక్తి జీవితం ఎలా రూపుదిద్దుకొన్నదో మనకు తెలియాలి. దీనికి పర్యవసానాలు 
ఎన్నో? ప్రస్తుతమున్న సమాజగతిని మార్చడానికి, వ్యక్తిస్థాయిలో జీవితాన్ని 
సరిదిద్దుకోడానికి, గమ్యాన్ని నిర్దేశించుకోడాన్మి ఉపకరిస్తాయి. జీవితకథలతో పాటు 
జీవితచరిత్రలు కావాలి. తెలుగులో, ఈ ప్రక్రియతో అగ్రభాగానవున్న ఇన్నింటిలో, 
దరిశి చెంచయ్యగారి నేనూ - నా దేశం” నిశ్చయముగ ఒకటి. చెంచయ్య, నేను” 
తో పాటు నా దేశం) అనడంలోని ఓ చిత్రమదే! 

దాదాపు 400 పుటలున్న ఈ (గ్రంథంలోని విషయాలు (గ్రంథకర్త 
జీవనగమనంలో చోటు చేసుకున్న చారిత్రక ఘటనలు. పుట్టింది, బాగా వెనుకబడ్డ 
ప్రాంతం కనిగిరి. (ఒకప్పటి నెల్లూరు జిల్లా, కందుకూరు డివిజన్‌లోనిది, ఇప్పుడు 
ప్రకాశం జిల్లా). పేద వైశ్య కుటుంబం. కొద్దిపాటి బేరసారాలు చేసుకుంటూ 
పల్లెప్రాంతాల్లో వుండే వైశ్యులంటే అప్పట్లో చిన్నచూపు వుండేది. అక్కడ జరిగిన 
ఒకానొక ఘటనలో వైశ్యులకు జరిగిన ఒకానొక పరాభవం చెంచయ్య జీవితాన్ని 
మలుపు తిప్పింది. ఆయన మాటల్లో 'భావి జీవితానికి పునాది” వేసింది. అన్యాయాన్ని 
సహించలేని భరించలేని కఠినమైన ప్రవృత్తి చెంచయ్య వ్యక్తిత్వంలో చోటు 
చేసుకొంది. “ఆత్మగౌరవం అనే భావం ఎన్నో కష్టాలను సంతోషంగా స్వీకరించేలాగు 
సహాయపడింది, చెంచయ్య మాటల్లో! 

అమెరికా వెళ్ళి పెద్ద చదువులు చదివి, సంపాదనకనుకూలమైన ఉద్యోగాలు 
పొందవచ్చునన్న భావన ఆనాడు వుండేది. స్వస్థలం, కన్నతల్లి వెళ్ళవద్దని వేర్వేరు 
కారణాలతో చెప్పినా, తల్లిని ఒప్పించి, ఎలాగో బత్తెపు ఖర్చులు సేకరించి, అమెరికాలోని 
కాలిఫోర్నియాకు వెడతాడు చెంచయ్య. ఇక అక్కడినుండి చెంచయ్య రాజకీయ ప్రస్థానం 
ఆరంభం. కానీ, అమెరికాకు పోకముందే చెంచయ్యకు రాజకీయ చైతన్యం అలవడింది. 
గాడిచెర్ల హరిసర్వోత్తమరావు అరెస్టు, బిపిన్‌ చంద్రపాల్‌ ఆంధ్రదేశ పర్యటనలో 
గంభీరోపన్యాసాలు (ఆ సందర్భంలో చిలకమర్తి ఆశువుగా చెప్పిన భరతఖండంబు 
చక్కని పాడియావు పద్యం), బెంగాల్‌ రాష్ట్ర విభజన, వీటికి తోడు భావజాలపరంగా 
బౌద్ధం, మహాత్ముని 'మై ఎక్స్‌ పెరిమెంట్స్‌ విత్‌ ట్రూత్‌ వీరేశలింగం సంస్కరణోద్యమాలు, 
బ్రహ్మసమాజం - వీటన్నిటి ప్రభావం చెంచయ్య వ్యక్తిత్వాన్ని ఎంతగా ప్రభావితం 
చేశాయో, అ తర్వాత అమెరికాలో గదర్‌ పార్టీతో మమేకం కావడాన్ని చావునైనా 
లెక్కచేయకుండా, ఎన్నోసార్లు మృత్యువు ఒడిలోకి పోయి, తప్పించుకోవడం, ఇక్కడా, 
బయటా, కొన్ని సంవత్సరాలు, అనేక కారాగారాల్లో, అత్యంత దయనీయ, దారుణ 
పరిస్థితుల్లో గడపడం, జైలర్లను, వార్దన్లను లెజ్బచేయక, వారితో తలపడి దేహశుద్ధి 
చేయడం (దేశంలో వున్నప్పుడే ఒకానొక ఘటనలో పేరుమోసిన ఒక రౌడీకి దేహశుద్ధి 
చేశాడు. తాలింఖానాలు స్థాపించి, ముఖ్యంగా వైశ్యయువకులకు దేహదారుధ్య శిక్షణ 
ఏర్పాటు చేశాడు) జరిగింది. 

చెంచయ్య రాజకీయ జీవితం యావత్తూ భారతదేశం స్వాతంత్యంకోసం, 
స్వాతంత్ర్యానంతర కాలంలో జరగాల్సిన సమాజభివృద్ధితో ముడిపడిపోయింది. 
తెలుగు గడ్డ నుండి అంతర్జాతీయ ఖ్యాతి నార్జించిన గదర్‌ ఉద్యమంలో పాల్గొన్న 
విష్లవవీరుడుగా పేర్గాంచినా, ఆ తర్వాత, భార్య సుభద్రమ్మతో కలిసి 
జాతీయోద్యమంలోనూ, సంఘసంస్మరణోద్యమంలోనూ గణనీయ పాత్ర 
నిర్వహించారు. రాజకీయాలకంటే సంఘసేవే ఉత్తమమని గాడిచెర్ల యిలా అన్నారు. 
“సంఘసేవ మూలకంగా దేశసేవ చేసుకో. రాజకీయాలు బీదవాళ్ళకు లేవు” అంటే 
“ఆర్థికంగా పరాధీసులైనవారికి” లేవన్న నేటి నిజం ఆనాడే గాడిచర్ల వారు చెప్పారు. 

సంఘసేవ, ప్రత్యేకంగా కళావంతులగూర్చి, దేవదాసీల పేరిట, వారు 
లైంగికంగానే కాక, అన్ని విధాల సమాజం చేత “'బహిష్ఫుతులు”. ప్రఖ్యాత సంస్కర్త 
యామినీ పూర్ణ తిలకంతో కలిసి చేసిన కార్యక్రమాలు దరిశిదంపతుల సేవాదీక్షకు 
నిదర్శనాలు. ఇవేకాదు, వితంతు వివాహాలు, వైశ్యకులోద్ధరణ, వితంతు శరణాలయ 
స్థాపన, ప్రీలసమస్యలను చేపట్టడంలో చెంచయ్యకు బోల్షివిక్‌ విప్లవ స్ఫూర్తి తోద్బడింది. 

సంస్కరణల ద్వారా సమాజాన్ని ఇంతమేరకే సంస్మరించవచ్చునేకానీ, 
మార్చలేమన్న నిర్ణయానికి రావడాన్ని రష్యావిప్లవం, సోవియట్‌ యూనియన్‌ 
అవరతణ తోడ్చడ్డాయి. ఆంధ్రదేశంలో అప్పుడే ఊపందుకొంటున్న సామ్యవాద 
ఉద్యమాలవైపు దృష్టి మొగ్గింది. చండ్ర రాజేశ్వరరావు లాంటి కమ్యూనిస్టు నాయకుల 
పరిచయంతో, ముందుగా కాంగ్రెస్‌ సోషలిస్టు పార్టీలో చేరి, కమ్యూనిస్టు ఉద్యమంలోకి 
వచ్చాడు. ఎందుకు కమ్యూనిష్టు అయ్యాను? అంటే - 

“నేను కమ్యూనిస్టుని కావడాన్మి ముఖ్య కారణం ప్రీల కష్టాలను 
తొలగించడానికి ప్రయత్నాలు చేసి, పూర్తిగా సాధించలేకపోవడం వల్ల కలిగిన 
అసంతృప్తి స్త్రీల కష్టాలు ఒక్క సోషలిస్టు రష్యాలో మాత్రమే నశించాయన్న సత్యమే 
నన్ను కమ్యూనిజం వైపుకు తిప్పింది”..... (నేను - నా దేశము. పుట. 318) 

కమ్యూనిస్టు ఉద్యమం నిర్మించిన కార్మిక సంఘాల్లో, ఆంధ్రదేశాన్ని 
సాహిత్యంలో, ప్రజాకళల్లో ఉర్రూతలూగించిన అభ్యుదయ రచయితల సంఘం, 
ప్రజానాట్యమండలి, వయోజన విద్యాపాఠశాలలు, మంత్రాల తంతులేని సంస్మరణ 
వివాహాలు, యిలాగే మరెన్నో ఉద్యమాల్లో చెంచయ్య పాల్గొన్నాడు. వీటికి 
సంబంధించిన విలువైన సమాచారం వీర గ్రంథంలో వుంది. ఈ కాలాన్ని చెంచయ్య 
తన జీవితంలో “సామ్యవాద దశ (1935-1949)గా పేర్కొన్నాడు. ఎందుకు 
ఆ ఉద్యమం నుండి తప్పుకొన్నాడో, ఎంతో చిత్తశుద్ధితో వివరించారు. (చూడు. 
పుటలు: 360-36) సైద్దాంతిక, ఆచారణాత్మక కారణాలేకాక, వ్యక్తిగత కారణాలను 
- వయసు మీరడం, ఆర్థిక స్థితిగతులు సన్నగిల్లడం, ఆరోగ్యం దెబ్బతినడం వంటి 
ఇతరేతర కారణాలున్నా కమ్యూనిస్టు ఉద్యమంలోని చిత్తశుద్ధినీ, త్యాగనిరతిని 
జీవితాంతం కొనియాడుతూనే వున్నాడు. దరిశి చెంచయ్యగారి జీవితచరిత్ర ఒక 
గనిలాంటిది. ఆయన జీవితలక్ష్యం దేశ స్వాతంత్ర్యమే కాదు, స్వాతంత్రానంతరం 
సమాజం ఏ దిశలో నడవాలి, దేశపుర్నిర్మాణం, బడుగుల జీవితాల్లో ఎలాంటి 
మార్పులు తీసుకురావాలో ఆయన ఆశించాడు. ఆర్థిక అసమానతలు, సామాజిక 
ఎత్తుపల్లాలను తొలగించి స్రీజనోద్ధరణ దేశానికి ఆయువుపట్టుగా భావించి కృషి 
చేసిన మహానీయుడు. ఈ క్రమంలో రూపుదిద్దుకొంది చెంచయ్య వ్యక్తిత్వం. ఆయన 
ప్రాపంచిక దృక్పథానికి, తాను పాల్గొన్న వుద్యమాలు ఎలా దోహదం చేశాయో 
వ్యక్తీకరిస్తుందీ గ్రంథం. చిత్తశుద్ధికి నిషపటత్వం తోడై స్వీయ పొరబాట్లను నిష్మర్షగా 
అంగీకరించే నిజాయితీ ఆయనది. చెంచయ్య జీవితం ముప్పేటలాంటిది, విప్లవోద్యమం, 
జాతీయోద్యమం, సంస్మరణోద్యమం (సామ్యవాద ఉద్యమంలో భాగంగా). 

నేటి యువతరం (చదవడం మానేసిన) తప్పక చదవాల్సిన గ్రంథం. 
ఈ అపురూపమైన జీవితచరిత్రను పునర్ముద్రిస్తున్నందుకు శ్రీ బొమ్మిడాల 
శ్రీకృష్ణమూర్తి ఫౌండేషన్‌వారికి నా అభినందనలు. 

(బొమ్మిడాల శ్రీకృష్ణమూర్తి ఫౌండేషన్‌, గుంటూరు వారు ముద్రించిన 
దరిశి చెంచయ్య గారి ఆత్మ కథ “నేనూ - నా దేశం” నుండి) 


1954లో (శ్రీ చెంచయ్యగారు 

అభాగ్య స్త్రీలకు ఆప్తుడు దర్శి చెంచయ్య 


- నంబూరి పరిపూర్ణ 


మా ఇంటి దగ్గర నేను ఖాళీగా గడుపుతున్నప్పుడు ఆగిపోయిన సినిమా 
అవకాశం కన్నా ఆగిన చదువు గురించిన బెంగ ఎక్కువవ్వసాగింది నాకు. సగంలో 
ఆగిపోయిన సెకండ్‌ ఫారం పాఠ్యపుస్తకాల్నీ , రెన్‌ అండ్‌ మార్జిన్‌ గామర్నీ ఆబగా, 
ఆసక్తిగా చదవడం మొదలు పెట్టాను. గ్రామరు సూత్రాలకి సంబంధించిన 
ఎక్సర్‌సైజుల్ని నిత్యం చేస్తూ, వ్యాకరణ రీతులన్నింటినీ శ్రద్ధగా ఆకలింపు 
చేసుకోసాగాను. ఇంగ్లీషు వాక్యాల్ని వ్యాకరణబద్ధంగా వ్రాయడానికి మా ఊరి 
కేథలిక్‌ స్కూలు మాస్టారు - శ్రీ అరూన్‌ దయ గారు మిక్కిలిగా తోద్బడ్డారు. 

నాలో చదువు పట్ల తహతహ పెరుగుతోంది గానీ అది కొనసాగించే 
దారి కనిపించకుండా పోయింది. విజయవాడ హాస్టలుకు మళ్లీ వెళ్లగల అవకాశం 
లేదు. ఆ రోజుల్లో తాలూకా హెడ్‌క్వార్టర్స్‌లో మాత్రమే ఒక హైస్మూల్‌ వుంటుండేది. 
గన్నవరంలో ఉన్న తాలూకా హైస్కూలు మాకు ఆరేడు మైళ్ల దూరం. నా చదువు 
కోసం ఏం చేయాలో అమ్మానాన్నలకి తోచేదిగాదు. 

ఈ సందర్భంగా మా పెద్దన్నయ్య (శ్రీనివాసరావు గురించిన ప్రధాన 
విషయమొకటి ఆర్తితో వివరించవలసి ఉంది. అదేమిటంటే నేను విజయవాడలో 
ఐదవ తరగతి చదువుతుండగా అమలాపురంలో ఆ ప్రాంత కమ్యూనిస్టు కార్యకర్తగా 
వున్న మా శ్రీనివాసరావు అన్నయ్యను పోలీసులు అరెస్టు చేసి రాయవెల్లూరు 
సెంట్రల్‌ జైలుకు తీసుకుపోయారు. అక్కడి నుంచి కడలూరు, రాజమండ్రి సెంట్రలు 
జైళ్లలో కమ్యూనిస్టు డిటెన్యూగా రెండవ ప్రపంచ యుద్ధం ముగిసే వరకూ జైలు 
జీవితం గడిపారు అన్నయ్య. తను ఏడేళ్లపాటు జైళ్లల్లో రాజకీయ ఖైదీగా 
గడుపుతుండిన సమయంలోనే నాకు సినిమా అవకాశాలు రావడం, సినీ రంగం 
అనుభవం కొద్దో గొప్పో కలగడం జరిగింది. 

రాయవెల్లూరు, కడలూరు జైళ్లలో వుంటున్న సమయంలో అన్నయ్యకు 
మరో కమ్యూనిస్టు డిటెన్యూ (శ్రీ దర్శి చెంచయ్యగారితో పరిచయం, గాఢ మిత్రత్వంగా 
ఎదిగింది. ఇద్దరూ ప్రాణమిత్రులయ్యారు. అన్నయ్య చెంచయ్యగారితో తన కుటుంబ 
విషయాల్ని, సమస్యల్ని అరమరికలు లేకుండా చెబుతుండేవాడట. ఆ క్రమంలో 
నా ప్రస్తావన కూడా రావడం, మద్రాసు సినిమా పని పూర్తయిన తరువాత నా 


దరిశి చెంచయ్య (వ్యాస సంకలనం) 109 


చదువు కుంటుపడి, నేను ఇంట్లో వృధాగా కాలం గడుపుతూ వుండాల్సిన పరిస్థితి 
ఏర్పడడం మొదలైన వివరాలన్నీ అన్నయ్య చెంచయ్యగారికి చెబుతుందేవాడట. 
శీ చెంచయ్యగారు సహృదయులు. గొప్ప సంఘసంస్కర్తలు. మా కుటుంబపు 
పేద స్థితినీ, పైకి చదువుకునే అవకాశం లభించకపోవడాన్నీ ఆయన బాగా అర్ధం 
చేసుకొన్నారు. నన్ను మద్రాసుకు రప్పించి అక్కడ చదువుకునేందుకు సాయపడాలని 
నిర్ణయించుకొన్నారు. “పెరోల్‌ మీద విడుదలై , జైలు విడిచి మద్రాసు చేరిన 
తరువాత తాము అనుకొన్న విధంగా నా మద్రాసు చదువుకు అమితంగా 
సహాయపడ్డారు. 

ఈ సందర్భంలో శ్రీ చెంచయ్యగారి వ్యక్తిత్వం, రాజకీయ జీవిత విశేషాల్నీ 
కొద్దిగా తెలియజెప్పడం నా ధర్మంగా భావిస్తున్నాను. 

శ్రీ చెంచయ్య గారు అప్పటి నెల్లూరు జిల్లా కనిగిరి గ్రామ వాస్తవ్యులు. 
వైశ్యులు. అప్పటి కాలంలో అమెరికా వెళ్లి ఉన్నతవిద్య అభ్యసించిన ప్రముఖ 
విద్యావేత్తలలో ఒకరు. 1910వ దశకంలో బర్మ్‌లీ యూనివర్సిటిలో అగ్రికల్చర్‌ 
ఎంఎస్సీ విద్యార్థిగా వున్న సమయంలో అక్కడ కొత్తగా ఏర్పడిన 'గదర్‌ పార్టీ” 
సాయుధ పోరాటపంథాకు ఆకర్షితులై దాని సభ్యుడయినారు. శాంతియుత మార్గంలో 
భారతీయులకు స్వతంత్ర్యం రాదనీ, యువత సాయుధులై తెల్లపాలకుల్ని 
నిర్మూలించినప్పుడు గానీ స్వేచ్చ లభించదనే గదర్‌ పార్టీ సిద్ధాంతాన్ని నమ్మి 
కొంతమేర కార్యాచరణకు కూడా పూనుకున్న వీరయోధుడు చెంచయ్యగారు. 
భారతదేశానికి తిరిగి వచ్చాక తమ కార్యాచరణ ఫలితంగా ఉత్తర, దక్షిణ భారతంలో 
అనేక సెంట్రలు జైళ్లలో ఏ మాత్రం ఆత్మవిశ్వాసం దెబ్బతినని రీతిలో అత్యంత 
ధైర్యంగా నాలుగేళ్లకు పైగా “సి క్లాసు ఖైదీగా గడిపిన ధీశాలి శ్రీ చెంచయ్య. 

జైళ్ల నించి బయటకొచ్చిన అనంతరం మద్రాసు అడయారులోని 
అనీబిసెంటు యూనివర్సిటీ వ్యవసాయ కళాశాలలో ప్రొఫెసరుగా పనిచేశారు. 
అయితే గాంధీజీ నడుపుతోన్న ప్రజాస్వాతంత్ర్య ఉద్యమాన్నీ - వ్యక్తిగతంగా ఆయన్నీ 
అనీబిసెంటు నీచంగా విమర్శిస్తుండడాన్ని సహించలేక ఆ ఉద్యోగానికి రాజీనామా 
చేసి బయటకొచ్చేశారు. 

తదనంతర కాలమంతా 1920 నుండి 1935 వరకూ సంఘ సంస్మరణ 
కార్యక్రమాన్ని ఉద్యమస్థాయిలో నిర్వహించారు. వేశ్యా కుటుంబ యువతుల వివాహ 
కార్యక్రమాలు, వితంతు పునర్వివాహాలు - సమస్యలనేకం ఎదుర్ముంటూ, అనేకానేక 

అవమానాలు తట్టుకుంటూ వందల పెళ్లిళ్లు జరిపించి వారిళ్లలో దీపాలు 
వెలిగించారు. బ్రతుకులను అర్ధవంతం గావించారు. ఈ రంగంలో అప్పటికే 
అద్భుత కృషి జరిపిన వీరేశలింగం, చిలకమర్తి లక్ష్మీనరసింహం గార్లు తమ 
అభ్యుదయ రచనలతో గొప్ప స్ఫూర్తిని చెంచయ్యగారికి అందించారు. దేశభక్తీ, 
దీక్ష, నిజాయితీ మెండుగా వుండిన ఆనాటి రాజకీయ నాయకులలో మేటి అయిన 
శ ఉన్నవ, (శ్రీమతి యామినీ పూర్ణతిలకలాంటి ఉద్దండ సంఘసంస్కర్తలు చెంచయ్య 
గారి కృషికి సంపూర్ణ సహకారమందించారు. 

గదరు పార్టీ కార్యక్రమాల అనంతరం దశాబ్దిన్నర కాలం రాజకీయాలకు 
దూరంగా వున్న చెంచయ్యగారు 1935 నుండి తిరిగి రాజకీయ చైతన్యాన్ని పుంజు 
కొనడమేగాక ఒక నిబద్ధ మార్చిస్టుగా, మంచి కమ్యూనిష్టుగా మారారు. ఆ తరువాత 
మద్రాసు టి.నగర్‌. ఆళ్వారు పేట కార్నర్‌లో స్వంత ఇల్లు నిర్మించుకుని స్థిరపడి 
నగర ట్రేడ్‌ యూనియన్‌ నాయకులయ్యారు. అప్పటికే ఇంటా బయటా, అన్ని 
కార్యరంగాలలోనూ అద్భుత సహకారమందిస్తుండిన అర్థాంగి దర్శి అన్నపూర్ణమ్మ 
గారు అకాలమరణం చెందగా గొప్ప విద్యావతి, సంఘసేవకురాలైన దర్శి సుభద్రమ్మ 
చెంచయ్యగారి ద్వితీయ కళత్రమయ్యారు. అన్నపూర్ణమ్మ వదిలి వెళ్లీన ఆడపిల్లలు 
లలిత, కోమలిలను అత్యంత శ్రద్ద, క్రమశిక్షణతో పెంచడం తన ప్రథమ బాధ్యతగా 
తీసుకున్నారు సుభద్రమ్మ. 

మద్రాసు నగర కమ్యూనిస్టు పార్టీ అనుబంధ (ట్రేడ్‌ యూనియన్‌లో 
చెంచయ్యగారూ, మహిళా సంస్థలలో సుభద్రమ్మగారూ తమ పూర్తి కాలాన్నీ 
శక్తినీ వినియోగిస్తుండేవారు . ఇద్దరికిద్దరూ గొప్ప పరిణతి గల మార్చిస్టులు. 
ఎల్లవేళలా అనేక ప్రజాకార్యక్రమాలలో నిమగ్నమై వుండడమే వారి పని. 

ఇవి (శ్రీ చెంచయ్య గారు పెరోల్‌ మీద కడలూరు జైలు నుంచి విడుదలై 
వచ్చిన నాటి పరిస్థితులు. 

ఇంక నా చదువు ప్రస్తావనలోకి వస్తున్నాను. 1948 మార్చి నెల. చెంచయ్య 
గారి నించి - బెజవాడ కమ్యూనిస్టు పార్టీ ఆఫీసు ద్వారా - నన్ను మద్రాసులో 
చదువుకుందుకు పంపించాల్సిందిగా మా అమ్మానాన్నలకు ఉత్తరమొచ్చింది. 
మద్రాసులోని ఏ హాస్టలులోనైనా నన్ను చేర్పించి చదివించగలమనీ, నా భుజాలకు 
సుత్తీ కొడవలీ గుర్తుండే కరపత్రాన్ని తగిలించి, నన్ను బండెక్కించినట్లయితే స్టేషనుకొచ్చి 
దింపుకు తీసికెళ్లగలమనీ టికెట్టు డబ్బు పెట్టుకొని మరి ఎవరూ వెంట రానవసరం 

లేదనీ, ఎంతో వివరంగా వ్రాశారాఉత్తరంలో! ఆ ఉత్తరం దేవుడిచ్చిన వరంలా 
అందరికీ బోలెడు ఆనందం కలిగించింది. ఉపాధ్యాయుడు, విద్యా (ప్రేమికుడు 
మా నాయన. ఆయన కన్నా అమ్మకు విద్య పట్ల ఆసక్తి మరిన్ని పాళ్లెక్కువ. తెగింపూ, 
ధైర్యమూ కూడా ఎక్కువే. అయినా “చిన్నపిల్ల ఒక్కదాన్నీ ఎలా పంపడం?” అని 
మా అమ్మా నాయనా సందేహిస్తున్నప్పుడు చండ్ర సావిత్రమ్మ ధైర్యం చెప్పారు. 
చండ్ర రాజేశ్వరరావు గారు నాకు అవసరమైన బట్టలు వగైరా తెప్పించారు. చెంచయ్య 
గారు సూచించిన రీతిగానే అమ్మ నన్ను బెజవాడ తీసుకొచ్చి, మద్రాసు మెయిల్‌ 
ఎక్కించింది. అప్పుడు మెయిలు మూడో తరగతి టిక్కెట్టు అయిదు రూపాయలు! 
అంతకు రెండేళ్ల ముందు సినిమా పని మీద మద్రాసులో వుండడం వల్ల ఇప్పటి 
నా మద్రాసు ప్రయాణం నన్ను భయపెట్టలేదు. 

సెంట్రల్‌ స్టేషన్‌లో పార్టీ జెండాల వల్ల గుర్తుపట్టి నన్ను ఇంటికి 
తీసుకువెళ్లారు చెంచయ్యగారు. నన్ను చూడగానే సుభద్రమ్మగారు ఎంతో ఆదరంగా 
కౌగిలించుకున్నారు. లలిత అక్కా నా ఈడుదే అయిన కోమలి కలుపుగోలుగా 
నన్ను పలకరించి, స్నాన భోజనాల పట్ల శ్రద్ధ చూపారు. 

రెండో రోజు సాయంత్రం సేవాసదనం అన్న హైస్కూలుకు అనుబంధంగా 
వున్న హోస్టల్‌లో నన్ను చేర్చారు. స్కూలు ప్రిన్సిపాలు, వ్యవస్థాపకురాలైన లేడీ 
రామారావు అనే మహిళ చెంచయ్య గారు లోగడ చేపట్టి నడిపిన వితంతు 
పునర్వివాహ ఉద్యమం ద్వారా ఉన్నత విద్యావంతురాలై శ్రీ రామారావు గారనే 
సుప్రసిద్ధ వ్యక్తిని పెళ్లాడి చెట్‌పట్‌లో ఒక విద్యాసంస్థను నడుపుతూ వున్నారు. 

చెంచయ్యగారి పట్ల ఆమెకు గల కృతజ్ఞతాభావం వల్లనే అంత త్వరగా 
నాకు హాస్టల్లో అడ్మిషన్‌ లభించింది. అయితే నేను అందులో చేరి గడిపిన మూడు 
రోజుల కాలం దుర్భరమనిపించింది. హాస్టల్లోని కొంతమంది ఫ్రీ బోర్డర్స్‌లో నేనొక 
దానినయ్యాను. బిల్లింగ్‌ పై అంతస్తులో అన్ని సౌకర్యాలు గల గదుల్లో మెస్సు 
ఛార్జీలు, రూము ఛార్జీలు చెల్లించే ధనవంతుల పిల్లలు ఉంటున్నారు. వాళ్లకు 
భోజన కారియర్లు రూముల్లోకే పంపబడుతున్నాయి. ఫ్రీ బోర్డర్స్‌ నివాసం క్రింద ఒకే 
ఒక్క హాల్లోనే. వీళ్ల భోజనాలు వంట ఇంటి పక్క ఖాళీ జాగాలో. వీరిలో అధికులు 
తమిళనాడు గ్రామాల నుంచి వచ్చిన హరిజన బాలికలు, యువతులు. నేను 
కూడా తమ కోవకు చెందిన బాలికనే అని తెలిసి వంటింటి పనులు నిర్వహిస్తున్న 
యువతులు నా పట్ల అభిమానం కనబరిచారు. ఈ యువతులు వంతుల వారీగా 
వంట పనులన్నీ చేసే నిబంధన వున్నదన్న సంగతి తెలిసింది నాకు. 

అన్నం తినడానికి కంచం తెచ్చుకోకుండానే హాస్టల్లో నేను చేరిపోవడం 
వల్ల వంట వ్యవహారాలు చూస్తున్న అక్కడి అక్కయ్యలు సాంబారు అన్నం ముద్దలు 
నా చేతులలో పెట్టి తినిపించసాగారు. ఎంతో సిగ్గనిపించేది నాకు. వయసుకు 
మించిన కష్టమూ, బాధ కలిగించి అవమానకరం అనిపిస్తుండిన మరో సంగతి, 
ఫ్రీ బోర్డర్‌ పిల్లలమైన మేము తెల్లవారు జామున లేచి హైస్కూలు తరగతి గదుల్నీ 
మేడ మీద పెయిడ్‌ విద్యార్థినుల గదుల్నీ, స్మూలు ప్రాంగణం మొత్తాన్ని తుడిచి, 
శుభం చెయ్యవలసి రావడం! 

హాస్టల్లో వున్న మూడురోజుల కాలంలో అక్కడున్న విద్యార్థినుల మధ్య 
అతి సహజంగా కొనసాగుతున్న ధనిక పేద వర్గభావం, పనులు చెయ్యడంలో 
వివక్ష నాకు అతి స్పష్టంగా కనిపించాయి. దాంతో ససేమిరా అక్కడుండ బుద్ధి 
కాలేదు. అంచేత చెంచయ్య గారింటి వద్ద నా బట్టల్ని వదిలి వచ్చాననీ, వెళ్లి అవి 
తెచ్చుకుంటాననీ నమ్మబలికి కొంచెం కష్టం మీదనే అనుమతి దొరికించుకుని 
టీ.నగర్‌కి వచ్చేశాను. 

ఆ సదనంలో నాకు కలిగిన అనుభవాన్నంతా సుభద్రమ్మ చెంచయ్య 
గార్లకు తెలియజేశాను. ఆ సంస్థలో అంతటి వివక్ష అమలవుతున్నదన్న విషయం 
అప్పుడే తెలిసింది వారికి. చాలా బాధ పడ్డారిద్దరూ. 

నేనిక సేవాసదనానికి వెళ్లననీ, మా ఊరికి తిరిగి పంపిస్తే గన్నవరం 
హైస్మూలుకి మా ఊరు నుంచి నడిచి వెళ్లి చదువుకోగలనని చెంచయ్యగారికి 
ఖరాకండిగా చెప్పివేశాను. 

మర్నాడు చెంచయ్యగారు లేడీ రామారావు గారిని పిలిపించి, నేను తెలిపిన 
సంగతుల గురించి అడిగితే అన్నీ నిజమేనని ఒప్పుకున్నారామె. అయితే స్కూలు 
నిబంధనలని మార్చడం కష్టమనీ, అయినప్పటికీ నన్ను బాగా చూచుకోగలమనీ, 
తిరిగి పంపించమనీ అడిగారామె. నేను వెళ్లడానికి ఏ మాత్రం ఒప్పుకున్నాను గాదు. 
దాంతో చెంచయ్యగారు నన్ను తమ వద్దే వుంచుకుని చదివించేందుకు నిర్ణయం 
తీసుకున్నారు. టీ.నగర్‌ పానగల్‌ పార్కు కుడి పక్కనున్న రామకృష్ణా మిషన్‌ వారి 
శారదా బాలికోన్నత పాఠశాలలో నన్ను చేర్పించి, చదివించడానికి నిశ్చయించారు. 

వేసవి సెలవుల అనంతరం ఆ స్మూలు అడ్మిషన్లు జరుగుతున్నాయి. 
చెంచయ్యగారు స్వయంగా నాకు ఇంగ్లీషులో కొంత మేర కోచింగ్‌ ఇచ్చి ఆ 
స్మూలు ఎంట్రన్సు పరీక్షకు కూర్చోబెట్టారు. అది థర్జు ఫారం ఎంట్రన్స్‌ పరీక్ష 
నేనందులో నెగ్గడంతో థర్డ్‌ ఫారమ్‌లో అడ్మిషన్‌ దొరికింది. 

ముందు నుండీ తీవ్రకాంక్ష వుండడం వల్ల బాగా (శ్రద్ధగా చదువుకోసాగాను. 
క్వార్టర్లీ పరీక్షలో మిగిలిన సబ్జెక్టులలో మంచి మార్కులు వచ్చినా ఇంగ్లీషులో 32% 
మాత్రమే వచ్చి, ఫెయిలయ్యాను. దాంతో ఇంగ్లీషు మీద పట్టు సాధించాలని గట్టిగా 
ప్రయత్నించితే హాఫ్‌ యియర్లీలో 55% వచ్చాయి. సంవత్సరాంత పరీక్షకు 
చేరువవుతున్న కొద్దీ నా చదువు నమ్మలేనంతగా అభివృద్ధి అయి, సంవత్సర పరీక్షలో 
అన్ని సబ్జెక్టులలో ఫస్టు మార్ములతో, ఫస్టు ర్యాంకులో పాసవ్వడం జరిగింది. 

మద్రాసులో చదువుతో పాటు 1943-44 ప్రాంతంలో కొన్ని సంగీత 
సాంస్కృతిక కార్యక్రమాలలో పాల్గొనే మంచి అవకాశాలు లభించాయి. చిన్నతనం 
నించీ బాగా పాడే నా కంఠానికి సినిమా అనుభవం మెరుగులు దిద్ది, క్రమబద్ధం 
చేసింది. మా టీచర్లు కూడా మా స్కూలు అసెంబ్లీ సమయంలో నా చేత తరచుగా 
ప్రార్థనాగీతాలు పాడించుతుండేవారు. అంతేగాక శారదా విద్యాలయం ప్రత్యేకత 
ఒకటుంది. రెండ్రోజుల వారాంతపు సెలవు దినాల్లో ప్రతి శనివారం నాడూ అన్ని 
తరగతుల విద్యార్థినుల చేత రకరకాల సాంస్కృతిక కార్యక్రమాలు ప్రదర్శింపజేసేవారు. 

మా క్లాసు తెలుగు పండిట్‌ శ్రీ శేషాచార్యులు గారికి నా పట్ల మంచి 
అభిమానమూ, గురీ వుండేవి. నా చేత జాతీయగీతాలు పాడించడమే గాక కొన్ని 
పౌరాణిక నాటిక విభాగాల్లోనూ, ఆయన వ్రాసిన లఘు హాస్య నాటికల్లోనూ నా 
చేత ప్రధాన పాత్రలు నటింపజేసేవారు. ఫలితంగా స్కూల్లో నా పాపులారిటీ 
బాగా పెరిగింది. మా క్లాసుకు చెందిన ఇతర తమిళ సెక్షన్లలోనూ, హైస్కూలు పై 
స్థాయి తరగతుల్లోనూ నన్ను అభిమానించేవారు ఎక్కువగా ఉండేవారు. 

స్మూలు ప్రతి తరగతిలోనూ తెలుగు విద్యార్థినులకు ఎ-సెక్షన్‌ ఒక్కటే 
కేటాయించబడేది. బి-సెక్షన్‌ వరకూ తమిళ విద్యార్థినులే వుండేవారు. వాళ్లకి 
తెలుగు రాదు. నాకు తమిళం రాదు. అయినా వీలైనంత వరకూ ఇంగ్లీషులో 
జరిగేది సంభాషణ. (ప్రేమగా, అభిమానంగా మాట్లాడేవారు. శారదా విద్యాలయం 
తాలూకూ తీపి గుర్తుల్లో నాకు ఇది ఒకటి! 

అప్పటికి నాలుగేళ్ల క్రితం నెలకొల్పబడి వున్న మద్రాసు రేడియో స్టేషన్‌ 
డైరక్టరు (శ్రీ కొత్తపల్లి వీరభద్రరావుగారూ, శ్రీ చెంచయ్య నాన్నగారూ మంచి 
స్నేహితులు. ఒకనాడు చెంచయ్యగారు నన్ను రేడియో స్టేషనుకు ఎగ్మూరు తీసుకెల్లి 
వీరభద్రరావుగారికి పరిచయం చేశారు. వారి ముందు నాతో పాడించారు. సినీ 
నేపథ్యాన్ని తెలియబరిచారు. రేడియో ప్రోగ్రాములలో అవకాశం కల్పించమని 

కోరారు. నా పాట బాగా నచ్చిన డైరక్టరుగారు ప్రోగ్రాములలో తప్పక అవకాశం 
ఇవ్వగలమని మాట యిచ్చారు చెంచయ్య నాన్నగారికి. 

రేడియో ప్రోగ్రాముల పురమాయింపులను రేడియో కాంట్రాక్టు అన్న 
పేరుతో పంపుతుండేవారు. నాపట్ల అభిమానం వల్లగానీ, నా పెర్‌ఫార్మెన్స్‌ నచ్చడం 
వల్లగానీ, నెలకు రెండు ప్రోగ్రాములలో అవకాశం ఇస్తుండేవారు. అప్పుడు తెలుగు 
కార్యక్రమాల ప్రొడక్షన్‌ ఎగ్జిక్యూటివ్‌గా (శీ బాలాంత్రపు రజనీకాంతరావు 
గారుందేవారు. శ్రీ ఆచంట జానకీరామ్‌గారు ఎగ్మూరు రేడియో స్టేషన్‌ ముఖ్య 
వ్యవస్థాపకులలో ఒకరు. శ్రీ రజనీకాంతరావుగారు గొప్ప సంగీత దర్శకులు. 
అంతేగాక చక్కని నాటికలు - అందులోని పాటలు స్వరమధురంగా, సరళంగా 
రచించగల సమర్ధులు. జాతీయదినాల సందర్భంగా ఆలపించే దేశభక్తి 
గీతాలనెన్నింటినో రచించి ప్రసారం చేస్తుండేవారు కూడా. నాటికలు, ఇతర 
కార్యక్రమాల పాత్రధారులందరికీ శిక్షణ ఇస్తుండేది రజనీగారే! అక్కడ, అప్పుడు 
నాకు లభించిన ప్రత్యేక అదృష్టమొకటి ఏమిటీ అంటే పదమూడేళ్ల పిల్లనైన నేను 
ప్రతి నాటికలోనూ కథా నాయిక పాత్రను నిర్వహిస్తుండడం. 

ప్రోగ్రాం ప్రసారానికి రెండ్రోజులు ముందుగా మా స్మూలు అయిన 
తరువాత రేడియో స్టేషనుకు వెళ్లేదాన్ని (శ్రీ రజనీగారు ఎంతో (శ్రద్ధగా పాటలూ, 
సంభాషణలూ నేర్పి రిహార్సల్సు చేయిస్తూండేవారు. 1943లో మా స్మూలు 
సాంవత్సరిక పరీక్షల లోపున ఓ అరడజను నాటికల్లో నాయిక పాత్ర నిర్వహించాను. 
ఇప్పుడు మూడు నాటికల పేర్లు మాత్రమే జ్ఞాపకంలో వున్నాయి. అవి వాసకసబ్జిక, 
చిత్రకూటము, ప్రహ్లాద యాక్షగానం. యక్షగాన కళారీతి కూచిపూడి నాటక సమాఖ్య 
వారిదవ్వడం వల్ల కాబోలు ప్రహ్లాద యక్షగాన రేడియో ప్రసారాన్ని పూర్తిగా శ్రీ 
వేదాంతం రాఘవయ్యగారు నిర్వహించారు. మరో పదేళ్ల తరువాత క్రీ వేదాంతం 
రాఘవయ్య గారు చరిత్ర ప్రసిద్ధమైన దేవదాసు చిత్రాన్ని, మరికొన్ని జానపదాల్ని 
తమ దర్శకత్వంలో చిత్రించి అఖండ కీర్తితో చరితార్థులయ్యారు. 

శ్రీ రజనీ, జానకీరామ్‌లతో పాటు ట్రీ జలసూత్రం రుక్మీణీనాథశాస్త్రి, శ్రీ 
ప్రయాగ నరసింహశాస్త్రి ప్రభృతులు నాటికల రచనలో, కార్యక్రమాల నిర్వహణలో 
సహాయకులుగా పనిజేస్తుండేవారు. శ్రీ మల్లిక్‌, శ్రీమతి రేడియో భానుమతి, మరో 
ఇరువురు విజయవాడ సెస్టర్సు (పేర్లు గుర్తులేకపోవడం విచారకరం) ప్రో గ్రామ్‌లన్నిటా 
పాత్రధారులుగా వుంటుండేవారు. అంతాకలసి తెలుగు రేడియో ప్రసార 

కార్యక్రమాలకు ప్రశంసనీయమైన టీంవర్మును అందిస్తుండేవారు. ఎంతో 
ఆత్మీయతతో, ఒకే కుటుంబంలా మెలిగేవారు అందరూ. 

ఆ రోజుల్లో కళాకారులకు ఒక్కో ప్రోగ్రాముకు 15 రూపాయలు 
పారితోషికం ఇచ్చేవారు. ఏడాది మొత్తంలో నాకందిన పారితోషికం మొత్తం 150 
రూపాయాలు. సుభద్రమ్మగారూ, చెంచయ్య నాన్నగార్లు ఆ మొత్తంతో నాకు కొత్త 
బట్టలు కొని పెట్టారు. ఆ ఇద్దరి ప్రేమాభిమానాలు అసమానమైనవీ, వారికి మాత్రమే 
ప్రత్యేకమైనవీ అని చెప్పక తప్పదు. 

1943-44 లో సాగిన నా మద్రాసు చదువు సమయంలో నాకు దొరికిన 
మరో మంచి అవకాశం కూడా చెప్పదగినటువంటిదే. 

ఆ రోజుల్లో (ఇప్పుడు కూడానేమో) మద్రాసు ఆంధ్ర వాస్తవ్యులందరూ, 
ఒక వారం పాటు “ఆంధ్రా వీక్‌ సెలబ్రేషన్స్‌ పేరుతో ఆంధ్ర సాంస్కృతిక 
వారోత్సవాలు జరుపుతుండేవారు. ప్రతీ ఏటా ఆనవాయితీగా జరుగుతుండే 
కార్యక్రమమిది. మొదట ఆంధ్ర సాహితీ ప్రముఖల పౌరాణిక, ఆధునిక రచనల 
విమర్శ విశ్లేషణలు జరిగేవి. తరువాత ఆధునిక సాంప్రదాయంలో వెలువడిన 
రచనల అనుశీలన జరిగేది. ఆంధ్రుల చరిత్ర, సంస్కృతి మొదలైన విశిష్ట 
అంశాలపైన చర్చలు రోజుకొకటిగా జరుగుతుందేవి. 

ఆంధ్రదేశం నించి వివిధ సంప్రదాయాల కవులూ, సాహితీపరులూ 
ఎంతో ఉత్సాహంతో వచ్చి, ఉత్సవాలలో పాల్గొని ఉపన్యసించేవారు. 

అది 1948 డిసెంబరు. ఆంధ్రా వీక్‌ ఉత్సవాలకు వారం ముందు, 
నగరం లోని ఆంధ్ర హైస్కూలు విద్యార్థులకు, కాలేజీ విద్యార్థులకు వేరువేరుగా 
కొన్ని విద్యాసంబంధమైన అంశాల్లో “గోఖలే హాలులో పోటీ పరీక్షలు నిర్వహించారు. 
ఇందుకు ఒక ప్రత్యేక కమిటీ ఏర్పడింది. వ్యాసరచన వక్షృత్వాల్లో, శాప్రీయ లలిత 
సంగీతాలలో పోటీలు జరిపేందుకు ఏర్పాట్లు జరిగాయి. 

పోటీల్లో పాల్గొనేందుకు స్థాయి కలిగి వున్న మా స్మూలు అన్ని క్లాసుల 
విద్యార్థినులను తెలుగు మాస్టారు జీ శేషాచార్యులువారు వెంటబెట్టుకు 
తీసుకెళుతుండేవారు. అన్ని రకాల పోటీల్లో నేను పాల్గొనడం జరిగింది. 
వ్యాసరచన, వకృృత్యం, లలిత సంగీతాల్లో ప్రథమ స్థానం వచ్చింది. 

ఈ పోటీల అనంతరం వరుసగా వారం దినాలు సాహిత్య సభలు జరిగాయి. 
ఆంధ్రుల చరిత్రావలోకనం, ఆంధ్ర భాష పరిణామక్రమం, ఆంధ్ర సారస్వత వికాస 

విశిష్టతలు, జాతీయ ఉద్యమంలో ఆంధ్ర సాహితీవేత్తల పాత్ర మొదలైన అంశాలమీద 
రోజుకొకటిగా చర్చలు, గోష్టులు జరుగుతూ వుండేవి. ఆ ఏడాది ఒక దినం 
ప్రత్యేకంగా సంగీత కళాకారులకు కేటాయించారు. చెన్నపట్నంలోని సినిమా, రేడియో 
విభాగాల కళాకారులంతా వచ్చి, తమ తమ కళావైభవాన్నీ , రీతుల్ని అద్భుతంగా 
ప్రదర్శించి తమ అపూర్వ సంగీత విభావరితో సభికులకు ఆనందామృతాన్ని పంచారు. 
రేడియో, చలనచిత్ర సంగీత దర్శకులు శ్రీయుత రజనీకాంతరావు, సాలూరు 
రాజేశ్వరరావులు, గాయనీమణులు రావు బాలసరస్వతి, టంగుటూరి సూర్యకుమారి, 
ఎస్‌. వరలక్ష్మి, రేడియో భానుమతిలు తమ మృదుమధుర గానాలతో పరవశింపజేశారు. 

ఆ ఆంధ్రోత్సవాలలో పాల్గొన్న సాహితీ ఉద్ధండులలో కొందరు నాకిప్పటికీ 
జ్ఞాపకమున్నందుకు సంతోషంగా వుంది. శ్రీ విశ్వనాథ సత్యనారాయణ, థ్రీ జాషువా, 
శ్రీ తెన్నేటి విశ్వనాథం, శ్రీ ఆచంట జానకీరాం, శ్రీ జరుక్‌శాస్త్రి, శ్రీ శ్రీశ్రీ ప్రభృతులు 
నా స్మృతిలో స్థిరపడి వున్నారు. 

సభల చివరిరోజు సభాకార్యక్రమానికి (శ్రీ జాషువా అధ్యక్షత వహించారు. 
సభ ప్రారంభంలో ఒక దేశభక్తి గీతాన్ని ప్రార్థనాగీతంగా పాడే అవకాశం నాకు 
కలిగింది. సభ ముగింపులో అంతకు పూర్వం నిర్వహించబడ్డ సాంస్కృతిక పోటిలో 
నెగ్గిన విద్యార్థులకు (శీ జాషువాగారు బహుమతి ప్రదానం చేయసాగారు. ఆయన 
చేతుల నించి మూడుసార్లు నేను ప్రథమ బహుమతులనందుకోవడం గమనించి 
“వఏంటమ్మాయ్‌! అన్నీ నువ్వే తీసుకుపోతున్నావ్‌,” అంటూ నవ్వారు వాత్సల్యంగా, 
నేను నమస్కరించి వేదిక దిగాను. 

తరువాత రెండ్రోజులకు నన్ను వారింటికి పంపించమని కోరుతూ జాషువా 
గారి నుండి ట్రీ చెంచయ్యగారికి కబురొచ్చింది. నన్ను వెంట తీసుకువెళ్లడానికి 
మనిషిని కూడా పంపారు. కోడంబాక్కంలోని జాషువాగారింటికి నన్ను పంపారు 
చెంచయ్య నాన్నగారు. 

నన్ను సాదరంగా హాల్లోపలికి పిలిచి కూర్చోబెట్టి, పిలిపించిన కారణాన్ని 
తెలియబరిచారు. 

“అమ్మా పరిపూర్ణా! మొన్నటి సభలో నిన్ను చూచాను గదా! నువ్వ 
మంచి చురుకు, ఉత్సాహం గల అమ్మాయివనిపించింది. ప్రార్థనాగీతం చక్కని 
భావ స్ఫూర్తిగా, కమ్మగా పాడావు. నీ పాట, నీ కంఠం మాకు కావాలిప్పుడు. 
ఎందుక్కావాలో చెబుతా విను. 

“ప్రస్తుతం నేను ప్రభుత్వం ప్రారంభించిన 'నేషనల్‌ వార్‌ ఫ్రంట్‌ ప్రాజెక్టుకు 
రీజనల్‌ డైరెక్టరుగా పనిచేస్తున్నాను. మద్రాసు హెడ్డాఫీసు. కొన్నేళ్లనించీ యుద్ధం 
సాగుతుండడాన్ని నువ్వెరుగుదువుగదా! జర్మన్‌ దేశపు హిట్లర్‌, తన నాజీ సైన్యంతో 
ప్రపంచాన్నంత ఆక్రమించి ఏలాలనుకుంటున్నాడు. అందుకు దేశాలన్నింటినీ 
దురాక్రమిస్తూ, భీభత్స చర్యలతో ప్రజానాశనానికి పూనుకొంటున్నాడు. అతడి ఈ 
దురాక్రమణ నించి మన దేశాన్ని రక్షించుకొనవలసిన అవసరం మనకుందిగదా! 
ఈ అవసరాన్ని తెలియజెప్పి, హెచ్చరించే దేశభక్తి గీతాల్సీ అవసరం పడితే 
యుద్ధంలో పాల్గొని పోరాడవలసిన అగత్యాన్నీ బోధించే వీరశక్తి గీతాల్ని నేను 
వ్రాస్తున్నాను. వాటిని నాతో కలసి పనిచేస్తున్న గాయనీగాయకుల చేత ఊరూరా 
సభలుబెట్టి పాడించి, ప్రచార కార్యక్రమం నడుపుతున్నాను. నిన్నూ ఈ ప్రచారపు 
జట్టుకు జతచేసి గ్రామాల్లో పాడించితే - ప్రజలు చైతన్యవంతులై, యుద్దానికి 
అన్ని విధాలుగా సహాయమందించ గల్గుతారనిపిస్తోంది. 

“మరికొద్చిరోజుల్లో న్సీ యాన్యువల్‌ పరీక్షలయిపోయి, రెజ్జిలు వేసవి 
సెలవులు రాబోతున్నాయి గదా, సెలవులు రెళ్ణెల్లూ నువ్వీ ప్రచార కార్యక్రమంలో 
పనిచేస్తే నెలకు వంద చొప్పున ఓ రెండు వందలు నీ చేతికంది, నీ ముందు 
చదువుకు అక్కరకొస్తాయి. ఇందుకిష్టమెగదా నీకు? ఏమ్మా ఇష్టమేగా?” అని 
ఎంతో వివరంగా చెప్పి నా ఉద్దేశం తెలపమన్నారు శ్రీ జాషువా! 

కవిగారి బోధన ఎంచేతో నా బుర్రకెక్కలేదు. బ్రిటీషు, అమెరికా, ఫ్రెంచి 
ప్రభుత్వనేతలు, ఇతర దేశాల సామ్రాజ్యవాదులతో జతగట్టి, ప్రపంచాధిపత్యం 
కోసం సాగించుతున్న ఈ యుద్దాన్ని మన దేశ ప్రజలు ఎందుకు బలపర్పాలి? 
ఎందుకు సహాయమందించాలి? అందువల్ల మన కొరిగేదేమిటి? అన్న ప్రశ్న 
తలెత్తింది నాలో. 

“క్షమించండి సార్‌! ఈ పని చెయ్యడానికి నాకు ఇష్టం కలగడంలేదు. 
ఇప్పుడు వాళ్లు సాగిస్తున్న ఈ యుద్దానికి సాయపడడానికి బదులు ఈ అదునును 
ఉపయోగించుకుని స్వతంత్ర్య ఉద్యమాన్ని ఉధృతపరిస్తే, మనం స్వతంత్రాన్ని 
త్వరగా సాధించవచ్చునేమో!” అన్నాను నేను. 

బాగా ఆశ్చర్యపోతూ అన్నారాయన, “చూడమ్మా! ఆ హిట్లరున్నాడే వాడు 
మహా దుర్మార్గుడు, దుష్ట నియంత! వాడి నాజీ మూకలు యూరప్‌ దేశాలన్నిటినీ 
మింగేశాయి. రేపోమాపో మన దేశమ్మీదికీ దండెత్తి రాగలడు. సర్వనాశనం చేస్తాడు. 

అంచేత అతనితో తలపడి పోరాడుతున్న “మిత్రమండలి” సేనల విజయం కోసం, 
ఫాసిస్టుల వినాశనం కోసం సైనికంగానూ, యుద్ధనిధులు అందించడం ద్వారానూ 
తోద్బడాలి. ఇవన్నీ కొంచెం పెద్ద విషయాలు. వీటి సంగతి నీకెందుకులే. నువ్వు 
గనుక కొద్దికాలం పాటు మాతో ఉండి పనిచేస్తే నిన్ను ఎంత మంచి కవియిత్రిని 
చెయ్యగలనో! కుమ్మరి మొల్లను చేసేస్తాను తెలుసా! తప్పక జేస్తానమ్మా!” 

“సార్‌! అసలీ యుద్దానికి కారకులెవరు? ఇందుకు పురిగొల్పిందెవరు? 
ముఖ్యంగా సోషలిస్టు రష్యాను దెబ్బదీయడానికి హిట్లరును గొప్ప హీరోగా రూపుదిద్ది, 
రెచ్చగొట్టి యుద్దోన్మాదిగా మార్చిందెవరు? అమెరికా, బ్రిటన్‌, ప్రాన్సులేగదా! కానీ 
వాడు వీళ్ల పథకం ప్రకారం పూర్తిగా నడుచుకున్నాడు గాదు. క్రూర నియంతగా 
మారి, మున్ముందుగా యూరపు దేశాలన్నీ కబళించాడు. ఆ పనయ్యాకనే ఇప్పుడు 
రష్యా మీదికెళ్లాడు. ఐతే అక్కడతనికి ఎదురవుతున్నవి చావుదెబ్బలే గద సార్‌! 
అతణ్ణి అత్యంత ధీటుగా ఎదుర్ముంటోంది రెడ్‌ ఆర్మీ. అలా గనక జరక్కపోతే 
ప్రపంచం మొత్తం అతని చేతిలో నాశనం అయి ఉండేది సార్‌ ఈ పాటికి. 

“సార్‌ మీకు తెలియని విషయాన్ని నేను చెబుతున్నాననుకోవద్దు. ఈ 
అమెరికా, బ్రిటన్‌ సామ్రాజ్య దుష్టశక్తులు ఎన్ని చేదు అనుభవాల తర్వాతనో రెడ్‌ 
ఆర్మీ పోరాట శక్తిని గుర్తించాయి. తమ అవసరం కొద్దీ స్టాలిన్‌ను కలుపుకుని 
'మిత్రమండలి'గా ఏర్పాడ్డాయిప్పుడు. ఈ యుద్ధం వల్ల హిట్లర్‌ చేతిలో లక్షలాది 
యూదులు, కోట్లాది ప్రజలు మరణించడానికి “వీళ్లు గారా కారాకులు? మనబోటి 
దేశాల కోసం, ప్రజల కోసం ప్రారంభించారా ఈ యుద్దాన్ని?” 

నా ప్రశ్నలకు గట్టిగా నవ్వారు జాషువా. తిరిగి ఆయనేదో చెప్పబోతుండగా, 
అడ్డగించి, ఇలా అన్నాను. “సార్‌! అసలు మీరు ఈ నేషనల్‌ వార్‌ సహాయ 
ఫ్రంటుతో పని చెయ్యడమేమిటి? నాకిదేమీ బాగుండలా!” 

“ఏం చేయనమ్మా! మాది బాగా పెద్ద కుటుంబం. వినుకొండ హైస్కూలులో 
తెలుగు పండిట్‌గా పనిచేస్తున్నప్పుడు నాకొస్తుండిన జీతం నెలకు వంద! కుటుంబాన్ని 
ఎలా పోషించాలి ఆ వంద రూపాయల్లో? ఇప్పుడు నాకొస్తున్నది నెలకు నాలుగు 
వందలు. ఇంత పెద్ద బిల్లింగులో ఫ్రీ ఎకామొడేషను. గాయక ప్రచార సిబ్బంది 
కోసం కారు, జీపు ఇచ్చారు. 

“ఏదో కొంతలో కొంత ఆర్థిక స్థిరత్వం కలిగిందిప్పుడు. నా రచనల్లోగానీ, 
ప్రచారంలోగానీ నేను తెల్లదొరల్ని పొగడడం లేదు. మన భారతీయుల్నీ వారి 

పోరాట పటిమను చెపుతున్నాను. దేశరక్షణ అవసరాన్ని తెలుపుతూ, దేశభక్తి గీతాల్ని 
వ్రాస్తున్నాను - అవే ప్రచార గీతాలు. సరేగానీ , అమ్మాయ్‌! నీకు ఇంత చిన్నప్పుడే 
ప్రపంచ రాజకీయ స్థితిగతుల మీద యింత అవగాహన ఎలా వచ్చింది?” 

“ మాది దేశభక్తి బాగా కలిగిన కుటుంబం సార్‌! మా అన్నయ్య 
బ్రీనివాసూవు స్థాంచి కమ్యూనిస్టు. ఆయన వల్లనే మా కుటుంబానికి సామ్రాజ్యవాదం 
గురించీ, పేదల దోపిడీ గురించి, పరాయి పాలనలో బానిసత్వం గురించీ తెలిసింది. 
ఇప్పుడు ఇక్కడ నన్ను చదివిస్తున్న దర్శి చెంచయ్యగారు కూడా, రోజూవారీ రాజకీయ 
విశేషాల్నీ మా పిల్లలకు తెలియజేస్తూంటారు. మేం ప్రతి దినం న్యూస్‌ పేపరు 
చదువుతూంటాము.” 

“చాలా సంతోషం తల్లీ! అలాగే నీకిష్టంలేని పనిని చెయ్యద్దులే! బాగా 
చదువుకుని వృద్ధిలోకి రామ్మా!” అంటూ నాకు సెలవిచ్చి పంపేశారు. 

శ్రీ దర్శి చెంచయ్యగారి ఆదర ప్రోత్సాహాల వల్ల మద్రాసు రామకృష్ణ 
మిషన్‌ వారి విద్యా సంస్థలో చదువుకున్నాను. గట్టి పునాది ఏర్పడింది. ఇందుకు 
తోడు, రేడియో కార్యక్రమాల్లో పాల్గొని కళారంగంలో ఒక్కింత వికాసమూ 
పొందగలిగాను. నా మద్రాసు చదువు వీటన్నింటినీ నాకందించింది. 

మా స్కూలు సంవత్సరాంత పరీక్షలు ముగిసి, వేసవి సెలవలొచ్చాయి. 
అత్యంత హుషారుగా నేను మా ఊరికి పయనమయ్యాను. చెంచయ్య నాన్నగారు 
సెంట్రల్‌ స్టేషనులో నన్ను బండెక్నించుతూ, “ మీ స్మూలు రీ-ఓపెనింగుకు రెండ్రోజులు 
ముందే వచ్చెయ్యమ్మా! పరిపూర్ణా!” అంటూ ఎంతో ప్రేమగా వీడ్కోలు చెప్పారు. 
అందుకు నేను, “నేనిక మళ్లీ రాను నాన్నగారూ! మా ఊరు దగ్గర స్మూల్లోనే 
చదువుకుంటాను,” అని జవాబు చెప్పాను. ఆయన ఆశ్చర్యపడుతూ, “ అదేంటమ్మా, 
అలా అంటున్నావు. నీవు నాకు భారమవుతున్నావని అనుకుంటున్నావేమో! అదేం 
లేదు. రేడియో ప్రోగ్రాములతో నీకు నెలకు ముప్పై రూపాయలు వస్తూనే వున్నాయి. 
అది నాకు కొంత తోడ్చడుతుంది,” అన్నారు. బండి కదిలింది. నాకైతే తిరిగి 
రావాలని లేదు. అందుకు బలమైన కారణాలున్నాయి. చెంచయ్య గారింట ఓ 
పక్క చదువు చక్కగా సాగుతూనే ఉన్నా మరోపక్క ఏదో తీవ్ర వ్యధ నన్ను అశాంతికి 
గురి చేస్తూ వుంటోంది. ఒట్టి పాస్‌ మార్ములతో గట్టెక్కి థర్డ్‌ ఫారంలో చేరిన నేను, 
మరికొద్ది నెలల్లోనే క్లాసు బైట్‌ స్టూడెంట్స్‌ ఒకరిద్దరిలో ఒకరినయ్యాను. 

చెంచయ్యగారి చిన్న కుమార్తె నా క్లాసుమేట్‌ కోమలి ఎందుకనో ఏవరేజ్‌ 
స్టూడెంటుగానే వుంటుందేది. స్కూలు కల్చరల్‌ ప్రోగ్రాములలో పాల్గొనడం, పాటలు 
బాగా పాడుతుండడం వల్ల నాకొక మంచి గుర్తింపు వచ్చింది. ఇవిగాక తరచుగా 
రేడియో ప్రోగ్రాములు! ఇవన్నీ నన్ను కోమలికి దూరం చేశాయి. 

మొదట్లో కోమలను నాకు తోడుగా రేడియో స్టేషనుకు పంపుతుండేవారు. 
నేను ప్రోగ్రామ్‌ రిహార్సల్సులో వుంటుండగా తను ఖాళీగా కూర్చోడం ఆమెకు 
న్యూనతగా అనిపించి వుండవచ్చు. కొన్నాళ్ల తరువాత నాతో స్టేషనుకు రావడం 
మానివేసింది. తనకు నాపట్ల క్రమంగా ఈర్ష్య కలగసాగింది. నా చిన్న చిన్న 
పొరపాట్లకు బాగా గట్టిగా కోప్పడడం మొదలు పెట్టింది. ఆమె అసంతృప్తికి మరో 
గట్టి కారణమూ లేకపోలేదు. మా స్కూలు ఫంక్షన్సులో , ఆంధ్ర వీక్‌ సెలెబ్రేషన్సు 
సమయంలో నాకొచ్చిన బహుమతుల్ని ఇంటి కొస్తుండిన పార్టీ కామ్రేర్లకూ, 
బంధువులకూ ఎంతో సంతోషంగా చూపిస్తూండేవారు చెంచయ్య నాన్నగారు. 
అది చాలా బాధ కలిగించేది కోమలకు. 

నారాయణ అనే చెంచయ్యగారి బంధువొకాయన వారింట్లో 
సహాయకులుగా వుండేవారు. ఆయన్ని అన్నయ్య అని పిలిచేవాళ్లం. నాకూ 
కోమలకూ ఆయన సైక్షింగు శ్రద్ధగా నేర్చించసాగారు. కోమల కన్నా ముందుగా 
నాకు సైక్తింగు వచ్చేసింది. బాగా చురుగ్గా, ధైర్యంగా వీధుల్లోకి సైకిలు మీద 
పోవడం చేస్తుండేదాన్ని ఆదివారాల్లో పాండీబజార్‌ చివర్లో, బస్‌ టెర్మినల్‌ పక్క 
హోటల్‌ నుంచి సైకిల్‌ మీదెళ్లి టిఫిన్లు తెస్తూందేదాన్ని. 

కోమల చిన్నతనంలో ఎడమకాలు మడమకు ఆహాషనేదో జరిగి వుండడం 
వల్ల కొంచెం పట్టి పట్టి నడుస్తూండేది. సైకిలు మీద ఇంటి చుట్టూ తిరగడం తప్ప 
వీధిలో కెళ్లగలిగేది కాదు. ఈ విషయంలోనూ తేడా ఏర్పడడం వల్ల నాపట్ల 
తనకు బాగా విముఖత పెరిగింది. నేనామెకు కంటగింపుగా మారినట్టు 
అర్థమయ్యింది నాకు. అడుగడుగునా తప్పులు బడుతూ, నా మీద విసుక్కుంటూ 
కోమల చెబుతున్న మాటల్ని లలితక్క సుభద్రమ్మగారూ నెమ్మది నెమ్మదిగా 
నమ్మసాగారు. నా పట్ల కోపమూ, నిర్లిప్తత పెంచుకోసాగారు. 

నాలో నైరాశ్యమూ, దు:ఖమూ పెరుగుతూ వచ్చినయ్‌. అవి చెంచయ్య 
గారి ఇంటిపట్లనే గాక మొత్తం చెన్నపట్నం మీదనే అయిష్టత, విరక్తి ఏర్పడేలా 
చేసినయ్‌. 

మద్రాసుకు సెలవుజెప్పి, మా ఊళ్లోనే వేసవి సెలవలు గడుపుతున్న 
సమయంలో మద్రాసులో మా స్మూలు శారదా విద్యాలయం నుండి సంవత్సర 
పరీక్షల మార్కుల లిస్టు పోస్టులో వచ్చింది. క్లాసు ఫస్టు ర్యాంకరుగా నేను పాసయినట్టు 


తెలిసింది. 
(నంబూరి పరిపూర్ణ గారి ఆత్మకథ వెలుగు దారులలో...” నుండి) 


నంబూరి పరిపూర్ణ | శిఖరారో హణ 


కథలు 
కథలు - వ్యాసాలు 


ఇ సలా 


నంబూరి పరిపూర్ణ రచనలు 

నాలుగవ భాగం 


శతజయంత్యుత్సవ సంచికలోని కొన్ని వ్యాసాలు 

దరిశి చెంచయ్య శతజయంతి ఉత్సవ సమితి, మల్లయ్య లింగం భవన్‌, 
ఒంగోలు వారు ఈ శతజయంతి ప్రత్యేక సంచికను వెలువరించారు. 

పంజాబ్‌ జలంధర్‌లో 'దేశ్‌ భగత్‌ యాద్‌గార్‌ కమిటీ వారి “గదర్‌ పార్టీ 
అమరుల స్మారక భవనం”. ఇక్కడ గదర్‌ పార్టీ చరిత్రకు సంబంధించిన 
దస్తావేజులు, చిత్రాలు, పుస్తకాలు ఇత్యాది లభ్యమౌతాయి. జలంధర్‌, ఇరుగు 

పొరుగు జిల్లాల వాళ్లే అధిక సంఖ్యలో గదర్‌ ఉద్యమంలో పాల్గొన్నారు. 


ఇంగ్లీషులో సంవత్సరానికి కనీసం పది, పదిహేను ఆత్మ కథల ప్రచురణ 
జరుగుతుంది. కాని, మన తెలుగులో గడిచిన నలభై రెండు సంవత్సరాలలో 
పట్టుమని ఏదైనా వెలువడలేదు. ఇక్కడ నేను ఈ “నలభై రెండు సంవత్సరాల” 
ప్రసక్తిని నిర్నిమిత్తంగా తీసుకురాలేదు. మన తెలుగులో తొలి ఆత్మకథ ప్రచురణ 
సరిగా నలభై రెండు సంవత్సరాల నాడు. అంతకు ముందు ఈ సాహిత్య విభాగం 
మనకు లేనేలేదా అనే సందేహానికి ఆస్కారం 1910లో “స్వీయ చరిత్రము” అనే 
పేరుతో ఆత్మకథను ప్రచురిస్తూ (శీ కందుకూరి వీరేశలింగం పంతులుగారు తెలుగు 
భాషలో స్పష్టపరిచారు. తమ ఇతర ప్రథమ ప్రయత్నములలో వలె దీనిలో కూడా 
పంతులుగారు తెలుగుజాతికి చక్కని బాటనే తీర్చారు. అయినా దానివెంట నడిచిన 
వారిని వేళ్ళమీద లెక్కించవచ్చు. 


దరిశి చెంచయ్య (వ్యాస సంకలనం) 125 


శీ వీరేశలింగం పంతులుగారి తర్వాత ఆత్మకథలను ప్రచురించిన 
తెలుగువారు నాకు తెలిసినంతవరకు - శ్రీ రాయసం వెంకటశివుడు, శ్రీ వల్లూరి 
సూర్యనారాయణ, ఢీ చిలకమర్తి లక్ష్మీనరసింహం, శీ టంగుటూరి ప్రకాశం, డా॥ 
కె.యస్‌. కేసరిగార్లు మాత్రం. ఈ అయిదుగురి కృషిలో కూడా ఒకరిది అసమగ్రం. 
రెండవవారిది ఇంకా (గంథరూపం ధరించలేదు. ప్రకాశం పంతులుగారి “నా జీవిత 
యాత్ర బాల్యం నుంచి ఒక మజిలీ మాత్రం చేసిన, “పంచాశద్వర్నాల”వద్ద 
నిలిచిపోయింది. డాక్టర్‌ కె.యస్‌. కేసరిగారి “నా చిన్ననాటి ముచ్చట్లు” ఇంకా 
“గృహలక్ష్మి” సంచికలలోనే వుండిపోయింది. ఇంక కొద్దిమంది మాత్రమే నడచిన 
ఈ బాటవెంట సాహసించి ఇప్పుడు కొత్తగా నడచినవారు క్రీ దరిశి చెంచయ్యగారు. 

స్వీయ చరిత్ర వ్రాయడం నిజంగా సాహసంతో కూడిన పనే. శ్రీ వీరేశలింగం 
గారే ఈ విషయాన్ని కొంతవరకు సూచించారు. “స్వీయచరిత్రము వ్రాయుటలో 
నితర గ్రంథ రచనలో నున్న వానికంటె నెక్కువ కష్టములు కానవచ్చుచున్నవి” అని 
చెప్పి, ఆ కష్టములేవో వారే వివరించారు. “తన్ను గూర్చి తాను వ్రాసికొనినప్పుడీశ్వర 
ముఖము జూచి సత్యమునే చెప్పబూనినను, సమకాలపు వారిది యాత్మస్తుతిగానో, 
పరనిందగానో చేకొని యన్యధా భావించవచ్చును. ఒకానొకప్పుడు పరులను గూర్చి 
యప్రియములగు సత్యమును బయలుపరుప వలసినప్పుడు వారికిని, వారి 
మిత్రులకును, బంధువులకును మనస్తాపము కలుగవచ్చును.” 

స్వీయచరిత్ర రచనలో పంతులుగారు చెప్పిన చిక్కులున్నా ఆత్మస్తుతి, 
పరనిందల ఆరోపణలకు బెదరనందువల్లనే, అప్రియ సత్య ప్రకటనకు 
సంకోచించినందువల్లనే ఆత్మకథ రచన జోలికి హెచ్చుమంది పోలేదని నేననుకోను. 
“కథ అంటూ వుంటేనే తప్ప ఆత్మకథ” వ్రాయడం సాధ్యంకాదు. ఎవరికి వారికే 
తమ జీవితం ఒక కథ కావచ్చు గాని, ఇతరులకు దాన్ని గురించి 
అన్యభావాలుండవచ్చు. నిత్యజీవితంలో “నా కథ కాస్త వినండి” అంటూ 
వచ్చేవారిలో, వెయ్యికి 999 మంది నిజానికి మనకు వినిపించేది “ఆత్మకథ” 
కాదు, “ఆత్యక్షోభ”. మన క్షోభ సాహిత్య గౌరవం పొందగల కథ కావడం సమకాలిక 
సంఘజీవిత విసృతిని, వైవిధ్యాన్ని వైశిష్ట్యాన్ని - దాని వెలుగునీడల సమేతంగా 
-మన జీవితచరిత్ర బహుధా ప్రతిఫలింప జేయగలిగినప్పుడే. ఈ మహాద్భాగ్యానికి 
నోచుకొన్నవారు మనలో కొద్దిమంది. వారిలో ఆత్మకథ పరీక్షను చేసుకొనగల 
వారేమి, తమను గురించి, ఇతరులను గురించి న్యాయమైన తీర్పులను 

రాయగలవారేమి మరింత తక్కువ. ఈ దక్షత వున్నా, కొన్ని నెలల తరబడి రచనను 
కొనసాగించగల ఓర్పు చూపగలవారు, అసలే తక్కువ! ఇందువల్లనే మనకు 
ఆత్మకథలు ఇంత తక్కువని అనుకొంటాను. 

కారణాలేవైనా మనకున్న స్వీయచరిత్రలు బహుకొద్ది. ఈ పరిస్థితిలో 
ఒక కొత్తది వెలువడ్డమే సంతోషం కలిగిస్తుంది. ఇక ఆ వెలువడింది - 
పరభాషలలోని వాటితో పోల్చినప్పటికి - ఉత్తమ ్రేణికి చెందినదైతే పరమ 
సంతోషమే. (శ్రీ చెంచయ్య గారి 'నేనూ - నా దేశం” నిస్సంశయంగా ఉత్తమ 
శ్రేణికి చెందిన ఆత్మకథ. నిజానికి అది ఆయన ఆత్మకథ కాదు: మనదేశ చరిత్ర. 
పోయిన అర్ధశతాబ్దిలోను మన దేశంలో ఆర్థిక, సాంఘిక, రాజకీయ, సాంస్కృతిక 
రంగాలలో వచ్చిన ప్రతి మహోద్యమం శ్రీ చెంచయ్యగారి జీవిత దర్పణంలో 
తన ప్రతిబింబాన్ని మిగిల్చింది. పైగా, అవి నిర్దీవ ప్రతిబింబాలు కావు, సజీవమైనవి. 
సాక్షీభూతాలై తీరాన నిలవడం చెంచయ్యగారి ప్రవృత్తికి విరుద్ధం. తమను 
ఆకర్షించిన ప్రతి మహోద్యమ వాహినిలో ఆయన తలమునకలు కావలసిందే. 
ఈ విళిష్టకే ఆయన జీవితగాధకు సమకాలిక దేశ చరిత్ర కాగల గౌరవాన్ని 
కూర్చి, “నేనూ - నాదేశము” అనే నామకరణాన్ని సార్థకం చేసింది. 

అయితే వరసపెట్టి ప్రశంస లేకపోతే, తెంపులేని దూషణతప్ప, మనకు 
నిష్పాక్షిక విమర్శలేదనే నింద, నిర్దేతుకమైంది కాదని నమ్మేవాడిని కాబట్టి, మామూలు 
తప్పిదాన్ని చేయక, (శీ చెంచయ్య గారి రచనలో నాకు లోపాలుగా తోచిన 
విషయాలను ముందుగానే చెప్పి వేస్తున్నాను. తమ బాల్యదశను ఆయన 
'కట్టె-కొట్టె-తెచ్చె ధోరణిలో సరిపుచ్చారు. ఇందువల్ల ఇరవయ్యో శతాబ్ది ప్రారంభంలో 
ఆంధ్రదేశం ముఖ్యంగా నెల్లూరు జిల్లా - సాంఘిక పరిస్థితులను గురించి 
సవిస్తారంగా తెలుపడానికి వీలు లేకపోయింది. గదర్‌ పార్టీ పుట్టుపూర్వోత్తరాలను 
గురించి కొంత విపులంగానే వ్రాసినా, దాన్ని గురించి చెంచయ్య గారు మాత్రమే 
తెలుపగలవి మరెన్నో కలవని అనుకుంటాను. జెయిళ్ళలో - ముఖ్యంగా ఇండియన్‌ 
జెయిళ్ళలో తమ అనుభవాలను గురించి అనవసరంగా పెంచి వ్రాశారని కూడా 
నా నమ్మకం. ఈ భాగాలను తగ్గిస్తే, యితర వ్యక్తులకు కొందరికి బాధ కలిగించే 
విషయములను యెత్తుకోవడం జరిగేది కాదేమో! స్వీయ చరిత్ర రచన సందర్భంలో 
ఎవ్వరికీ, ఏ విధమైన నొప్పి కలిగించకుండా వ్రాయడం - అప్రియ సత్యాలను పలుకనేరని 
భీరునికి తప్ప సాధ్యం కాదనుకోండి. ్రీ వీరేశలింగం పంతులుగారు కూడా 


దరిశి చెంచయ్య (వ్యాస సంకలనం) 127 


“సాధ్యమైనంతవరకన్యుల మనస్సులకు నొప్పి కలిగించెడి విషయాల ననావశ్యకముగా 
జొప్పించుట మానితినిగాని, కొందరిని గూర్చి మనస్సున కింపుగాని విషయము 
లనివార్యముగా వ్రాయవలసి వచ్చినది” అని తమ స్పీయచరిత్రములో చెప్పినారనుకోండి. 
అయితే (శ్రీ చెంచయ్యగారు “నివార్యము” లైనప్పటికీ అన్యులకు బాధ కలిగించగల 
సంఘటనలను నాలుగైదింటిని అనవసరంగా పేర్కొన్నారని నా అభిప్రాయం. 

నా బుద్ధికి లోపాలుగా తోస్తున్న లోపాలను విడిచి పుచ్చితే “నేనూ - 
నాదేశము” సర్వోతృష్టంగా వున్నది. తాను రచయితను కాదన్న సంకోచం శ్రీ 
చెంచయ్యగారికి వున్నట్టుంది. కాని, ఆయన సూటిగా ఆలోచిస్తారు, సూటిగా 
(బ్రతుకుతారు. అందువల్ల సూటిగానే వ్రాయగలరు. రచయిత కావడానికి దీన్ని 
మించిన అర్హత నా మట్టుకు నాకు తెలియదు. 

స్వీయచరిత్రలో ఒకచోట శ్రీ చెంచయ్య గారు ఎప్పటికప్పుడు తాము తమ 
వయస్సుకంటే పిన్నగా కనబడుతుంటామని ప్రాశారు. ఆయన అంతరంగంలోకి 
తొంగి చూడగలిగితే దానికి ఈ వైచిత్రి మరింతగా వర్తిస్తుందని మనం 
తెలుసుకోగలము. మానసికంగా నిత్య యౌవనం ఒక విశిష్టత కాబట్టే, షష్టిపూర్తి 
చేసుకున్న తర్వాత కూడా ఏ కొత్త ఉద్యమాలను నడిపి, నా దేశానికి కొత్తసేవ 
చేయగలనన్న తపన ఆయనలో కనబడుతుంది. ఆయన జీవితంలో ఈ నవనవోన్మేషం 
ఆయన రచనలో కూడా వెల్లివిరుస్తుంది. 

దాపరికం లేకుండా చెప్పాలంటే క 
“నేనూ - నా దేశంలో కొన్ని భాగాలను క 
కిన్నెరిలో చదవకముందు శ్రీ చెంచయ్య క 
గారు నా దృష్టిలో - ఏమని చెప్పను? . 
సరే - ఒక చెంచయ్యగారు. ఆ భాగాలను క 
చదువుతుండగానే ఆయన ఒక విశిష్ట వ్యక్తి క 
అని గ్రహించగలిగాను. తర్వాత అయన క్ల 
ఆత్మకథను (మ్రాథులలో పూర్తిగా క 
చదవగలగడం మరవురాని ఒక క 
విశిష్టానుభూతిని పొందడంగా - లేదు, క 
జీవించడంగా - పరిణమించింది. “నేనూ ॥ AR MOVEMENT CENTENARY 
= శా దేశము" పాఠకులందరు “నిజమే వా 
సుమీ!” అని నాతో ఏకీభవించగలరన్న ఆశ నాకు పూర్తిగా వున్నది. 
128 ఆయన జీవితమే ఒక సందేశం 

విప్లవవాది, స్వాతంత్ర్య సమరయోధుడు, సంఘసంస్కర్త, ప్రకాశంజిల్లా 
కనిగిరిలో ఒక వైశ్య కుటుంబములో ఆయన జన్మించెను. తండ్రి వెంకట సుబ్బయ్య. 
(ప్రాథమిక విద్యను కనిగిలోనే అభ్యసించి, అంతట ఒంగోలులోని మిషన్‌ స్మూలులో 
చేరి మెట్రిక్యులేషన్‌ పరీక్షలో చెంచయ్య నెగ్గెను. ఆ తరువాత మద్రాసులోని 
పచ్చయ్యప్ప కళాశాలలో ఇంటర్మీడియట్‌ పరీక్షలో కృతార్ణుడయ్యెను. చిన్నతనము 
నుండి దేశ స్వాతంత్ర్యము కొరకై తహతహ, సంఘ సంస్మరణాభిలాష ఆయనను, 
(బ్రహ్మ సమాజ సభ్యునిగా చేసెను. 

దేశ భవిష్యత్తును తీర్చిదిద్దుటలో సముచిత పాత్రను నిర్వహించుటకు తగిన 
ఉన్నత విద్యను ఆర్జించుటకై చెంచయ్య అమెరికాకు పయనమయ్యెను. అందులకై 
అప్పుచేసి ధనమును సమకూర్చుకొనెను. అమెరికాలో శాన్‌ ఫ్రాన్సిస్కో నగరమునకు 
పోయి అచటి విద్యాలయములలో మిఎస్‌.సి. (వ్యవసాయశాస్త్రం) పట్టమ్ము కొరకై 
కృషిని ఆరంభించెను. ఆ కాలమునే అతనికి అచట నుండిన దేశభక్తులగు కొందరు 
సిక్కులతో పరిచయమైనది. మొదటి ప్రపంచ యుద్ధమునకై సన్నహాలు జరుగుచుండిన 
కాలమది. యుద్ధకాలమును అవకాశముగా తీసుకొని, సాయుధపు తిరుగుబాటు 
మూలమున భారతదేశమున బ్రిటీష్‌ ప్రభుత్వమును కూలద్రోయ వలెనను సంకల్పము 
ఆ దేశభక్తులకి తట్టినది. వారికి అందు ప్రోత్సాహము కల్పించినవాడు అప్పటిలో 
అమెరికాలో ప్రవాసముగా ఉండిన ప్రసిద్ధ దేశభక్తుడు లాలా హరదయాళ్‌. దాని 
ఫలితముగా రూపొందినది గదర్‌పార్టీ. దానిలో చెంచయ్యయు సభ్యుడై ఆయుధ 
ప్రయోగమున తగు శిక్షణను ఆర్జించెను. ఆ గదర్‌ పార్టీ శాఖలు యూరోప్‌ లోని 
కొన్ని దేశములందును, రహస్య స్థితిలో భారతదేశమునను ఏర్పడి, దేశభక్తులను 
విరివిగా ఆకర్షించెను. ఆయా శాఖలకు విప్లవ సారస్వతమును పంపించుటకై 'గదర్‌' 
అను పేరున ఒక వార్తా పత్రికయు శాన్‌ ఫ్రాన్సిస్‌కో నుండి వెలువడినది. దానిని 
తగు చోటులకు పంపించు బాధ్యతను చెంచయ్య నిర్వహించు చుండెడివాడు. 

మొదటి ప్రపంచ యుద్ధకాలమున, తొలుత బర్మాలోని భారతీయ సేనలలో 
తగు ప్రచారముచేసి, తిరుగుబాటును లేవతీసి ఆ సేనల సాయమున భారతదేశమున 
బ్రిటీష్‌ ప్రభుత్వమును కూలద్రోయవలెననే వ్యూహమును గదర్‌ పార్టీ నిశ్చయించెను. 

ఆ కార్యమును సాధించుటకై పార్టీ సభ్యులను కొందరిని పంపినది; వారిలో చెంచయ్య 
ఒకడు. సయామ్‌ ద్వారా భూమార్గమున బర్మాకు చేరవలెనని వారు యత్నించిరి. 
కాని గదర్‌ పార్టీ ఏదియో ఇట్టి ఎత్తు వేయునని, బ్రిటీష్‌ పరిపాలకులు ముందే 
గుర్తించి, తగు జాగ్రత్తలను వహించిన ఫలితముగ, సింగపూరున చెంచయ్య బ్రిటీష్‌ 
ప్రభుత్వమునకు బందీగా చిక్కెను. (ఆగష్టు 1915) అంతట ఆయనకు కొంతకాలం 
సింగపూర్‌, బాంకాక్‌ జెయిళ్లలో ఉంచి, ఆ తరువాత ఇండియాకు ప్రభుత్వము 
తీసికొని వచ్చి, క్రమంగా కలకత్తా లాహోర్‌, ఢిల్లీ, కన్ననూర్‌, కోయంబత్తూర్‌, 
వెల్లూరు జైళ్లలో మొత్తం నాలుగున్నర సంవత్సరాలు ఉంచెను. ఆ నిర్భంధకాలమున 
ప్రభుత్వము ఆయనను, కనివిని ఎరుగని ఘోరహింసల పాలు చేసెను. తత్భలితముగ 
అతని ఆరోగ్యము శిథిలమయ్యెను. యుద్ధము ముగిసి ఒకటిన్నర సంవత్సరము 
గడిచిన తరువాత, పలువురు ప్రజానాయకుల ఆందోళనలకు తలవొగ్గి, బ్రిటీష్‌ 
ప్రభుత్వము ఆయనను విడుదల చేసినది. (3.1. 1920) 

జైలు నుండి 'విడుదలి పొందిన చెంచయ్యను జీవిత పునరావస సమస్య, 
దారిద్ర్యము ఎదుర్మొనినవి. కడకు అనిబిసెంట్‌ ఆధ్యర్యంలోని దివ్యజ్ఞాన సమాజ 
కళాశాలలో ఆయనకు లెక్చరర్‌ ఉద్యోగము లభించినది. కాని రాజకీయాభిప్రాయ 
వైరుధ్యము వలన త్వరలోనే ఆయన అచట నుండి వెలుపలికి వచ్చి, సంఘసంస్మరణకై 
తన యావచ్చక్తిని వినియోగించి కృషి చేయ మొదలిడెను. వేశ్యా వివాహాలు, 
రజస్వలానంతర వివాహాలు, అనాథ శిశువులకు, పతితలకు రక్షణ సంస్థల స్థాపన, 
సహపంక్తి భోజనాలు, స్రీ విద్య, హరిజనోద్ధరణ, తాలింఖానాల స్థాపన మొదలైన 
వివిధ కార్యక్రమములను ఆయన అపుడు చేపట్టి నిర్వహించెను. ఆ సందర్భమున 
ఆయన ఎన్నియో అవరోధములను ఎదుర్శొన్నను, స్థిర చిత్తతతో పని చేసెను. 

1940 వరకు ఆయన కాంగ్రెస్‌ సోషలిస్టు పార్టీలో సభ్యుడుగా సోషలిష్టు 
భావముల వ్యాప్తికై కృషి చేసెను; కాని క్రమముగా రష్యాలో రూపొందుచూండిన 
సమ సమాజము అతని దృష్టిని ఆకర్షించినది. అంతట ఆయన భారత కమ్యూనిస్ట్‌ 
పార్టీలో చేరి, అనేక కార్మిక సంఘాలకు నాయకత్వము వహించి కార్మికుల హక్కుల 
కొరకై పోరాడుచు, స్వతంత్ర భారతమున, మూడున్నర సంవత్సరాలు 
కారాగారవాసమున గడిపెను. 1949లో ఆయన రాజకీయాల నుండి విరమించెను. 
అంతట 'నేనూ - నా దేశము అను పేరున స్వీయచరిత్రను ఆయన రచించి, 
విశ్రాంతిగ మనుగడను సాగించి 1964లో మరణించెను. 
(తెలుగు సంస్కృతి - 2 వ సంపుటి తెలుగు విశ్వవిద్యాలయ ప్రచురణ నుండి) 

సాహిత్యాభిలాషి - చెంచయ్యగారు 


- మహీధర రామమోహనరావు 


నా మిత్రులు దరిశి చెంచయ్యగారు బతికేవుంటే ఈ వేళకి నూరేళ్ల వాళ్లు 
అయివుండేవారన్నమాట. అది ఆశ్చర్యం అనిపిస్తుంది. ఏమంటే ఎప్పుడూ ఆయన 
నాకన్న ఇరవయ్యేళ్లు పెద్ద వాడయి వుంటాడనిపించలేదు. 

నాకాయన పరిచయం 1940 ప్రాంతంలో. అంతక్రితం ఆయన రాజకీయ 
కార్యకలాపాలను గురించి పత్రికలో చదివేను. ఆయన మొదటి భార్య - అన్నపూర్ణ 
అనుకుంటాను ఆమె పేరు - మరణించినప్పుడు పత్రికలలో ఆమె ఫొటోతో ఆయన 
రాజకీయ జీవితాన్నేగాక, కుటుంబ జీవితం కూడా తెలుసుకున్నాను. 

మేము అన్నదమ్ములం ముగ్గురం సోపలిస్టు సాహిత్య ప్రచురణకై మావూరు 
ముంగండలో విశ్వసాహిత్యమాల ప్రారంభించేక వారి నుంచి అభినందన లేఖ 
అందుకున్నాం. ఆ విధంగా మా పరిచయం ప్రారంభమయింది. ప్రచురించేందుకు 
పుస్తకాలు వెతుక్కోవటం, అనువదించడం, (ప్రచురించడం, అమ్మడం, (ప్రచారం 
చెయ్యడం అన్ని పనులూ మా మీదనే వుండేవి. 1939 ఆగష్టు నుంచి ముద్రణ 
పని కూడా మా మీదనే పడింది. ఏ (ప్రైస్‌ వాళ్లూ వానిని ముద్రించడానికి 
సందేహించడంతో రెండో (ప్రపంచ యుద్దానికి ముందు మా తమ్ముడు జగన్మోహన 
రావు మద్రాసు వెళ్లి ఓ ప్రెస్‌ కొనుక్కు వచ్చేడు. దానిని పట్టుకోవడంలో, బేరంలో 
చెంచయ్యగారి తోడ్పాటు మాకు లభించింది. తరువాత వారి భార్య సుభద్రమ్మ 
గారు (ఫ్రెడరిక్‌ ఏంగెల్స్‌ వ్రాసిన 50612115౧0) Utopian and Scientific పుస్తకాన్ని 
అనువదించి పెట్టేరు. దానిని విశ్వ సాహిత్యమాలలో వేయడం, ప్రభుత్వం దానిని 
ఇతర పుస్తకాలు మూడింటినీ నిషేదించడం, పబ్లిషరు, ప్రింటరుగా మా తమ్ముళ్లని 
అరెస్టు చేయడం, జగన్నోహనునికి నాలుగేళ్లు, కృష్ణమోహనునికి రెండేళ్ళూ శిక్ష 
విధించడం, (పెస్సును స్వాధీన పరుచుకోవడం అదంతా ఓ పెద్ద కథ. ఈ కథ 
జరుగుతున్న నాటికి చెంచయ్యగారూ, నేనూ డిటెన్యూలముగా రాయవెల్లూరు 
జైలులోనే చెరో చోటా వున్నాం. సి.క్లాసు ఇచ్చిన మేమంతా వావిలాల అల్లూరి, 
పాండిచ్చేరి సుబ్బయ్య, భయంకరాచారి మొదలైన వాళ్లం Outer Qua rantineతో 
వున్నాం. చెంచయ్యగారు, కె.బి. కృష్ణ, సి.వి.కె. వగైరాలంతా జైలులోపల వుండేవారు. 

అందుచేత అక్కడ కూడా మేము కలుసుకోలేక పోయాం. చెప్పలేదు కదూ, ఎన్నో 
ఏళ్లుగా మామధ్య ఉత్తరప్రత్యుత్తరాలు జరుగుతున్నాయి. కాని ఆయనను 
ముఖాముఖీగా నేను చూడనేలేదు. 1947లో మద్రాసులో దేవదాసు గాంధీ 
అధ్యక్షతన పత్రికా సంపాదకుల మహాసభ జరిగింది. ప్రజాశక్తి తరుపున నేనా 
సభకు మద్రాసు వెళ్లేను. చెంచయ్యగారితో ప్రత్యక్ష పరిచయం నాకు అప్పటి 
నుంచి. కాని, 1954లో నా “రథచక్రాలు” నవల ప్రచురించబడినాక మా పరిచయం 
గాఢమయింది. తరుచు రాయవలసిన విషయాలను సూచిస్తూనో, తాముచదివిన 
పుస్తకాలను గురించి వ్రాస్తూనో జాబులు వ్రాస్తూందేవారు. మా తాతగారు 
లక్ష్మీనారాయణ దీక్షితులుగారు యజ్ఞయాగాలు చేసిన బుగ్వేద పండితులనీ, 
శిష్యులను ఇంటిలో పెట్టుకొని తిండి పెట్టి, చదువు చెప్పిన క్రమంలో 90 ఎకరాల 
భూమి సెలవయి, చనిపోయేనాటికి 


సామాన్య గృహస్థుగా జీవించేరనీ క్ర నో 
ఆయన ఎరుగుదురు. మారాను [TT 
మా తండ్రి సూర్యనారాయణ జూకిక శ్రుత కం వెత నం ధాగజషక కాలా 


గారు బ్రహ్మ మతాభిమానియనీ, సంఘ కైపు? జ సాల మా 


సంస్మారవాదియనీ ఎరుగుదురు.  తకకోోో కాలం) pat 
మమ్మల్ని కమ్యూనిస్టులుగా శాల = కరసనల. 
ఎరుగుదురు. ఈ విధంగా భూస్వామ్య దశ = జ్ఞ , ఉక శా 
నుంచి పురోగమిస్తూ వస్తున్న తెలుగు ల జ్‌ 9 
సమాజ చిత్రణకు ఇటువంటి కుటుంబాలు ఇస apie rp "క టీలో 
ప్రతీకలుగా ఉపయోగపడతాయని ఆయన (మ ఉక ల్‌ 
అభిప్రాయం. ఈ మూడు తరాల కథను ఓణి, ne ఎర 
నవలరూపంలో తేవాలనే కాదు, నేను స m0 


ఆపని చెయ్యగలనని ఆయన విశ్వాసం. 
అదే ప్రతి ఉత్తుంలోనూ రాసేవారు. నాకూ 
నచ్చింది ఆ సలహా. నా రచనలు ఆ 
పంథాలోనే వున్నాయి. ఆ ప్రయత్నంలో వచ్చిందే నా 'కొల్లాయి గట్టికేనేమి? అది 
1965లో వచ్చింది. దాని తర్వాత 'దేశం కోసం’ వచ్చింది. తర్వాత మొన్ననే సెప్టెంబరులో 
సీరియలుగా ముగిసిన 'జ్వాలా తోరణం” వచ్చింది. ఆయన కోరినట్లే అనలేను కాని, 

ప్యూడల్‌ దశ నుంచి మన తెలుగునాట వచ్చిన పురోగతిని దానిలో చిత్రించేను. అయితే 
ఆయన జీవించి యుండగా చిత్తు ప్రతి వరకూ తయారైన 18వ శతాబ్ది ప్రథమార్ధం 
చిత్రణ నేటి వరకూ అల్లో వుండి పోయింది. 

ఆడ పిల్లల చదువులు, వారి వివాహ స్వాతంత్ర్యాన్ని గురించీ 
చెంచయ్యగారికి విశేషశ్రద్ధ వుండేది. ఆయన ఓ మాటు అన్న మాట మరిచిపోలేను. 

“ఆడ పిల్లల్ని చదువుకోమంటాము. కోరి, ఇష్టం వచ్చిన వాడిని పెళ్లి 
చేసుకోమంటాము. కాని, చివరకు మనమే ప్రేమించి, వాడిని పెళ్లిచేసుకోమంటే 
ఎల్లాగయ్యా” అనే వారు. 

“పుస్తకాలు గుండెల కదిమి పెట్టుకుని తలకాయ వంచుకుని, మాకేసి 
చూసేరంటే జాగ్రత్త అన్నట్లు, కాలేజీలోకి చర్రున దూసుకు పోతారు. కాలం 
అల్లా గడిపేసి ఇప్పుడు మీరే ప్రేమించి పెళ్లి చెయ్యమంటే?” అంటుండేవారు. 

“మనం (ప్రేమించి, పిల్లలకు పెళ్లి చెయ్యడం” అనే పదబంధం నాకెంతో 
నచ్చింది. దానిని ఏదో నవలలో వాడుకున్నా. నా సంభాషణల్లోనూ అది దొర్లుతూ 


కి hoviaboiah లా ఆయనను గుర్తుచెస్తూంటుంది. 
నవ. ఇవు ఆయున తన 
; టట్‌..." సంభాషణల్లోనూ, జాబుల్లోను 
FI ఆ గ 1 ఓ. కూడా వర్తమాన రాజకీయాల 
ip ahs శో జ్‌ (ఓ 495. మీద చాలా నిరుత్సాహం 
గ్‌ whe: = | (టకా కనబరిచేవారు. There 15 ౧౦ 
(శల శ టా PRT RE 2 ల్‌ hope for socialism in our 
bs రై ఫై age i country as the matters 
eon భు క uel My stand అనేవారు. 
సా Gehry లాం Hee" బహుశా 1989-90ల 
ప గాట్‌. ప్రపంచ పరిణామాలు గనక 
న్‌ య [్‌ f Es (మ కనడ చూని వుండగలిగితే 
శ అం ల ల we ఏమనుకొని వుండేవారో. 
న్‌ ge Manse ls are Fie (శీ చెంచయ్యగారు 
ఇ బ్రాని ఓ ws ఛో ఓ నాకు రాసిన జాబుల్లో కొన్ని 
Pe es జతపరుస్తున్నాను. 

చెంచయ్యగారితో నా పరిచయం 
- చండ్ర రాజేశ్వరరావు 

స్వాతంత్ర్య సమరయోధులు, గదరు విప్లవ వీరులు, ఆదర్శ కమ్యూనిస్టు 
అయిన దరిశి చెంచయ్యగారి శతజయంతి ఉత్సవాన్ని జరుపుచున్నందుకు ఎంతో 
సంతోషం. మన దేశం అతిక్షిష్ట పరిస్థితుల్లో చిక్కుకున్న నేటి సమయంలో, ఇట్టి 
విప్లవకారుని జీవిత విశేషాలను జ్ఞాపకం చేసుకోవడం అవసరం. 

నాకు దరిశి చెంచయ్య, వారి సతీమణి సుభద్రమ్మగార్లతో 1937లో 
విశాఖపట్నంలో పరిచయం ఏర్పడింది. అప్పుడు చెంచయ్యగారు ఇన్సూరెన్సు 
కంపెనీలో పనిచేస్తూ ఉండేవారు. సుభద్రమ్మగారు సంఘ సంస్మరణ కార్యక్రమాల్లో 
పాల్గొంటూ ఉండేది. చెంచయ్యగారు భారత కమ్యూనిస్టు పార్టీ సభ్యులుగా 
ఉంటూ రాజకీయ కార్యక్రమాల్లో పాల్గొంటూ ఉండే వారు. గదరు ఉద్యమ 
విప్లవానుభవాలతో మమ్ములనందరినీ ఎంతో ఉత్సాహపరిచేవారు. 

తర్వాత వారి మకాం మద్రాసుకు మారింది. అక్కడ కూడా కమ్యూనిస్టు 
పార్టీ కార్యకలాపాల్లో పాల్గొంటూ ఉండేవారు. అందుకు వారు ఇతర కమ్యూనిస్టు 
నాయకులతో పాటు జైలుశిక్షను అనుభవించాల్సి వచ్చింది.ఈ విధంగా వీరు తమ 
సుదీర్హ జీవితంలో ఆఖరు శ్వాసవరకు విప్లవోద్యమాలలో భాగస్వామిగా గడిపారు. 

నేడు మతతత్వ విచ్చిన్నశక్తులు విజృంభించి, మనదేశాన్ని అధోగతి పాలు 
చేస్తున్నవి. మతతత్వ పార్టీలు మతరాజ్యస్థాపన నినాదాలు లేవదీసి దేశ విచ్చిత్తికి 
పూనుకున్నవి. మన లౌకిక ప్రజాస్వామ్య రాజ్యాంగానికి ముప్పు తెచ్చినవి. ప్రజల్లో 
చీలికలు పెట్టీ, మతకలహాలను రెచ్చగొట్టుచున్నవి. నిత్యం ఎంతో మంది 
అమాయకులైన సామాన్య ప్రజలు బలి అవుతున్నారు. బాబరీ మసీదు - 
రామజన్మభూమి వివాదం రావణాసురుని కాష్ట్రంలాగ కాలుతూనే వుంది. 

అసంఖ్యాకమైన స్వాతంత్ర్య సమరయోధుల త్యాగాలు, ప్రజోద్యమాల 
ఫలితంగా మన దేశానికి స్వాతంత్రం లభించింది. లౌకిక ప్రజాస్వామ్య రాజ్యాంగం 
ఏర్పరచుకున్నాం. దేశ ఐకత్యకు, లౌకిక ప్రజాస్వామ్యానికి ప్రమాదం ఏర్పడిన ఈ 
విషమ పరిస్థితుల్లో, దేశభక్తియుత పార్టీలు, శక్తులు అన్నీ సంకుచిత స్వార్థాలను 
విడనాడి, దేశాన్ని కాపాడాల్సిన అవసరం ఉంది. ఇదే స్వాతంత్ర్య సమరయోధులైన 
దరిశి చెంచయ్యగారికి నిజమైన శ్రద్ధాంజలి కాగలదు. అందుకోసం ఈ విప్లవకారుని 
శత జయంతి ఉత్సవ సందర్భంగా ప్రతిజ్ఞ తీసుకుందాం. 

విషవయోధునికి జేజేలు 


- వావిలాల గోపాలకృష్ణయ్య 
విప్లవ వీరుడు దరిశి చెంచయ్యగారు ఆంధ్రులలో ప్రథమ వీరయోధుడు. 
సామాన్య కుటుంబంలో పుట్టి సాహసంతో, పట్టుదలతో, విదేశాలలో విప్లవ 
కార్యక్రమాలలో అనేక కష్టనష్టాలకులోనై ధీరుడిగా నిలిచి, బ్రిటీషు సామ్రాజ్యాన్ని 
సాయుధ పోరాటంతో తుద ముట్టించవలెనని సాగించిన యుద్ధంలో వీరోచిత 
పాత్ర నిర్వహించారు. అంతకు ముందు గదర్‌ వీరులు కామగాటమారు స్టీమరులో 
ఆయుధాలు చేర్చి, భారతదేశంలో దించడానికి ప్రయత్నించారు. కాని ద్రోహి 
ఫలితంగా విఫలం చెందింది. తరువాత బర్మాగుండా భారతదేశానికి ఆయుధాలతో 
రావాలని (శ్రీ చెంచయ్య తదితరులు చేసిన యత్నం కూడా విఫలమైంది. ఆ 
సందర్భంలోనే నాలుగున్నర యేళ్లు బ్రిటీష్‌ నిర్బంధంలో వున్నారు. 1919లో 
విడుదలైన తరువాత స్వదేశంలో కళావంతులకు, వైశ్యులకు, విశ్వ బ్రాహ్మణులకు, 
వివిధ కులాల వారికి మూఢవిశ్వాసాలనుండి, ఛాందస భావాల నుండి సంస్మరణ 
వెలుగునిచ్చి నూతన సమాజ నిర్మాణానికి పూనుకున్న సంఘసంస్కర్త రాజకీయాలలో 
జాతీయవాద, అతివాద సోషలిస్టు భావాలతో దీర్హకాలం కారాగారవాసం 
అనుభవించిన స్వాతంత్ర్య సమరయోధుడు. ఆంధ్రులకు గర్వకారకుడు. బాబా 
పృధ్వీసింగ్‌ ఆజాద్‌ మున్నగు గదర్‌ వీరులతో మమేకమై విప్లవశంఖం పూరించిన 
విప్లవవీరుడు. వీరి సతీమణి సుభద్రమ్మగారు మొక్కవోని దేశభక్తురాలు, సంఘ 
సేవకురాలు, తాత్వికవేత్త, దీనబాంధవురాలు. వీరి దాంపత్యం అనేక అభ్యుదయ 
ఉద్యమాలను, విప్లవ సారస్వత పునఃప్రచురణలను, అభ్యుదయ రచయితల 
మహాసభల జయకేతనానికి మద్రాసు నగరంలో ఎంతగానో ప్రభావితం చేసింది. 
మహామేధావి, మార్చిస్టు భాష్యకారుడు డాక్టర్‌ కె. బి. కృష్ణగారిని అందరూ నిరాదరణ 
చేసినపుడు ఆదుకున్న ఆదర్శ దంపతులు. ఉన్నత భావాలు, గర్వమెరుగని వ్యక్తిత్వం. 
అన్ని వర్గాలలో తలనాలుకగా వుండి ప్రజాసేవలో పండిన సంపూర్ణ వ్యక్తి. 
జీ చెంచయ్య శతజయంతి యువతలో, మధ్య వయస్ములలో 
సంస్మరణాభిలాషను, విప్లవ భావాలను - ఈనాటి అయోమయ అంధకారంలో 
ఉన్నతాశయాలు ప్రబోధించి దేశభక్తిని, నిస్వార్థ సేవను ప్రేరేపించి చుక్సానిగా 
వుండాలని ఆశిస్తున్నాం. ఆ దంపతులకు నా శ్రద్దాంజలి. 

అమరుడు చెంచయ్య 
- మువ్వల పెరుమాళ్లు 

మహోన్నత మానవుడు 

ప్రముఖ విప్లవకారుడు 

ఉత్తమ దేశభక్తుడు 

కుల మత రహిత సంఘ(శ్రేయోభిలాషి 

సంఘ సంస్కర్త 

దక్షిణ భారతావనిలో ప్రథమ రాజకీయ డిటెన్యూ గదర్‌ పార్టీ నిర్మాతలలో 
మొట్టమొదటి ఆంధ్రుడు శ్రీ దర్శి చెంచయ్య. 

శ్రీ దరిశి చెంచయ్య కనిగిరి పట్టణంలో 1890లో ఓ సామాన్య 
కుటుంబంలో జన్మించారు. ఒంగోలు పట్టణంలో మెట్రిక్‌ పూర్తిచేసి, కాలేజీ విద్యకై 
మద్రాసు వెళ్ళి కాలేజీలో చదువుతూ, తనకు అనుకూలమైన సబ్దిక్టు దొరకనందున 
విసిగి వేసారి, ఉన్నత విద్యకోసం అష్టకష్టాలు పడి, మిత్రుల సహకారంతో, మరియు 
అప్పుసప్పుచేసి 1912లో అమెరికా వెళ్ళారు. అక్మడ చదువుకుంటూనే సెలవులలో 
పనిపాటలు చేస్తూ తన ఖర్చులకు ఉబ్బు సంపాదించేవారు. 

భారతదేశం నుండి అమెరికాకు ఉన్నతవిద్యకై వచ్చిన విద్యార్థులను, 
ఉదరపోషణకై వ్యవసాయకూలీలుగా, ఫ్యాక్టరీ కార్మికులుగా పనిచేయడానికి వచ్చిన 
పంజాబు రైతులను, మాజీ సైనికులను అమెరికావారు బానిసలుగా చూచేవారు. 
బానిసత్వం ఎంత హీనమైందో, బానిసజాతి ఎన్ని అవమానాలకు గురికావలసి 
వస్తుందో వారు స్వయంగా అనుభవించారు. ఈ దుర్భర అవమానాల ఫలితంగా 
వారి హృదయాంతరాలలో ఒక నూతన స్ఫూర్తి రేకెత్తి చైతన్యం కలిగించింది. 
మాతృభూమికి వెళ్ళి తమ బానిసత్వానికి మూలకారణమైన బ్రిటీష్‌ ప్రభుత్వాన్ని 
సాయుధ పోరాటంతో ప్రతిఘటించి ఓడించాలని నిశ్చయించుకున్నారు. యీ 
జాగ్భతికి ఫలితమే గదర్‌ ఉద్యమం. ఇదే ఆనాటి విస్లవపార్టీ. భారత దేశానికి 
స్యాతంత్ర్యం సముపార్దించేందుకు సైనిక తిరుగుబాటు చేయాలనే ధ్వేయంతో 
అమెరికాలో 1913లో స్థాపించిన గదర్‌ పార్టీలో (శ్రీ చెంచయ్యచేరి క్రియాశీలక 
కార్యకర్తగా రూపొందారు. రాజకీయంగా, శారీరకంగా, మానసికంగా ఎదిగి, 
సాయుధ విప్లవవీరుడికి అవసరమైన కఠిన శిక్ష పొందారు. గదర్‌పార్టీ ఉద్యమమును 
నడపడములో గదర్‌ పత్రిక వెలువరించి ప్రపంచ వ్యాప్తిగా భారత స్వాతంత్ర్య 

పోరాట పిపాసులకు అందజేయడంలో ప్రముఖపాత్ర వహిస్తూ, మరోవైపు 
అమెరికాలోని లోగస్‌ కళాశాలలో వ్యవసాయ శాస్త్రంలో బి.యస్‌.సి. పూర్తి చేశారు. 

శ్రీ చెంచయ్య పాతికేళ్ళ వయసులోనే బర్మాను ఆక్రమించేందుకు ఎనిమిది 
మంది సభ్యులతో అమెరికా నుండి ఆయుధాలతో ఓడలో బయలుదేరి కెనడాకు 
వెళ్ళీ అక్కడునుండి ఫిలిఫైన్సు, బ్యాంకాకు, జపాను తీరాల వెంబడి (ప్రయాణిస్తూ, 
నమ్మక ద్రోహుల వలన దారిలో బ్రిటిష్‌వారికి పట్టుబడి చిత్రహింసలకు 
గురియైనారు. కాళ్ళకు, చేతులకు సంకెళ్ళువేసి ఒక్కొక్కరిని ఒక్కొక్కచోట బంధించి 
రోజుకు ఒక చిన్న రొట్టె మాత్రం ఇచ్చి, రహస్యాలు చెప్పమని ఒకవైపు వేధిస్తూ, 
మరోవైపు లొంగిన వారికి ఎంతో సహాయం చేస్తామని ఆశచూపెడుతూ, ఇంకొక 
వైపు కుట్రకేసులు బనాయించి భారత భూభాగంలోని మిలటరీ న్యాయస్థానం 
ముందు నిలిపారు. అయినా ఏ ఒక్కరూ చలించలేదు. 

చెంచయ్యగారు జైలు అధికారులు పెట్టే హింసలను ఎదిరించి, 
అవసరమైనప్పుడు జైళ్ళ అధికారులను ప్రతిఘటించేవారు. జైళ్ళ అధికారులు 
చెంచయ్యను ఏమీ చేయలేక ఆయనను విడిగా వుంచి ఢిల్లీ, కలకత్తా, లాహోరు, 
కన్ననూరు, ఆలీపూర్‌, కోయంబత్తూరు మొదలగు భారతీయ జైళ్ళలో నాలుగు 
సంవత్సరాలపాటు నిర్భంధించి, ఏ కుట్రకేసులోనూ ప్రభుత్వానికి సాక్ష్యాధారాలు 
దొరకనందున విడుదల చేశారు. 

జీవితాంతం వరకూ విప్లవకారుడుగా, జాతీయోద్యమ కార్యకర్తగా, 
సంఘసేవకుడుగా, సంఘసంస్కర్తగా కృషిచేస్తూ దేశసేవకు అంకితమై శీ చెంచయ్య 
అమరుడైనారు. ఆ అమరమూర్తికి యీ సంవత్సరం జరిగే శత జయంతి 
సందర్భంగా నివాళులర్పిస్తూ ఆయన జీవితం భావితరాలకు స్ఫూర్తినిస్తుందని, 
స్ఫూర్తినివ్వాలని ఆకాంక్షిస్తున్నాను. 


కనిగిరి కమ్యూనిస్టు కార్యాలయం పేరు 'దరిశి చెంచయ్య భవన్‌” 

జయప్రకాశ్‌ని ప్రశ్నించిన చెంచయ్య 


- డాక్టర్‌ ప.తిరుమలరావు 


మద్రాసులో కాంగ్రెస్‌ సోషలిస్టు పార్టీ ఆఫీసు బ్రాద్వేలో వుండేది. అందులో 
ఎస్‌.వి.ఘాటే, పి. రామమూర్తి మొదలైన కమ్యూనిస్టులు పని చేస్తూ వుండేవారు. 
వాళ్ళిద్ధరూ కమ్యూనిస్టులని సి. ఎస్‌.పి. కార్యవర్గానికి తెలుసు. సి.ఎస్‌.పి.లో కాడా 
ఎక్కువ మంది మార్చిస్టు-లెనినిస్టు సిద్ధాంతాలను వల్లెవేసినవారు వుండేవారు. 
అందువల్ల వాళ్లు మాట్లాడే భాషకు రామమూర్తివంటి కమ్యూనిస్టుల భాషకు తేడా 
ఏమిటో మాబోంట్లకు తెలిసేది కాదు. 

పార్టీని సంఘటితం చేసి అదుపులో పెట్టడానికి ఒక సమావేశం 
ఏర్పాటయింది. దానికి జయప్రకాశ్‌ హాజరయ్యారు. మేమంతా కలిసి సుమారు 
పది మందిమి ఉంటాం. నేనూ, శ్రీనివాసరావు (ఇప్పుడాయన స్వర్గీయుడు), 
ఎ.ఎస్‌;కె, అయ్యంగారు, దరిశి చెంచయ్య సుభద్రమ్మ దంపతులు, మొదలైన 
వాళ్ళం కూర్చున్నాము. జయట్రకాశ్‌ మాత్రం గంభీరంగా పళ్లు బిగించుకు 
కూర్చున్నారు. ప్రసంగాన్ని మట్టుకు కోపంగా ప్రారంభించారు. మద్రాస్‌ సి. ఎస్‌.పి.లో 
చాలా మంది కమ్యూనిస్టులు చొరబడ్డట్టు తనకు తెలిసిందన్నారు. ఆ మాటకొస్తే 
పార్టీ అంతా కమ్యూనిస్టుల చేతుల్లోనే వుందని తనకు రిపోర్టులు వచ్చాయన్నారు. 
“ఇది ఎంత వరకు నిజం?” అని గట్టీగా ప్రశ్నించారు. ఇది నిజం కాదని 
నచ్చచెప్పడానికి (శ్రీనివాసరావు ప్రయత్నించారు. జయప్రకాశ్‌ నమ్మలేదు. కొంత 
వాగ్వివాదం జరిగింది. మధ్యలో దరిశి చెంచయ్యగారు లేచి “కమ్యూనిస్టులకూ, 
సోషలిస్టులకూ తేడా ఏమిటి? వాళ్లు కలసి ఎందుకు పని చేయకూడదు?” అని 
అమాయకంగా ప్రశ్నించారు. ఆ ప్రశ్న విన్న జయప్రకాశ్‌ సర్రున లేచి 
“కమ్యూనిస్థులకూ, సోషలిస్టులకూ తేడా తెలియని మీరు ఈ అంతరంగిక 
సమావేశానికి ఎందుకొచ్చారు? ఇలాంటి వాళ్లకు ఇక్కడ స్థానం లేదు” అని గద్దించే 
సరికి చెంచయ్య గారు కిక్కురు మనకుండా కూర్చున్నారు. 

ఇక్కడ దరిశి చెంచయ్య గారి గురించి కొంత చెప్పడం అవసరము. 
చెంచయ్య, సుభద్రమ్మ దంపతులు గురించి కొద్దో గొప్పో తెలియని వారు వుండరు. 
ఇద్దరూ సంఘ సంస్కర్తలు. ఆదర్శవాదులు. సహృదయులు. ఈ శతాబ్బపు మొదటి 

పాదంలో ఆయన అమెరికాలో వుండి అక్కడ గదర్‌ పార్టీలో చేరి ఇండియా 
స్వాతంత్ర్యం కోసం చాలా కృషి చేశారు. గదర్‌ పార్టీ అనేది భారతీయ విప్లవ 
వాదుల సంఘం. స్వదేశానికి వచ్చిన తరువాత సంఘ సంస్మరణ కోసం తమ 
శక్తి సామర్ధ్యాలను వినియోగించారు. నేను చెపుతున్న సమయం నాటికి కాంగ్రెస్‌ 
సోషలిస్టు పార్టీలో క్రియాత్మక కృషి చేస్తుండే వారు. అటు తరువాత కమ్యూనిస్టులతో 
కూడా పరిచయం కలిగి “అండర్‌ గ్రాండొలో వున్న విప్రవకారులకు ఆశ్రయం 
యిచ్చి తోద్పడేవారు. అందుకే ఆనాటి సమావేశంలో జయ'్రకాశ్‌ను అంత 
అమాయకంగా ప్రశ్నించారు. (గడిచిన రోజులు” గ్రంథం నుండి) 

ఆదర్శ సతీమణి దరిశి సుభద్రమ్మగారు 


- పరకాల పట్టాభిరామారావు 


శీ దరిశి చెంచయ్యగారు 
1919లో కారాగారవాసం నుండి 
విడుదలైన తరువాత 1921లో 
అన్నపూర్ణమ్మ గారిని వివాహం 
చేసుకున్నారు. ఆమె బుషివ్యాలీ 
స్కూలులో విద్య నభ్యసించారు. 
విదేశీవస్తు బహిష్మరణ, ఖద్దరు 
ఉద్యమాలలో పాల్గొన్నారు. హరిజన 
సేవా కార్యక్రమాలలో కూడా పాల్గొని 
థ్రీ చెంచయ్య గారికి చేదోడు వాదోడుగా 
ఆనాటి జాతీయోద్యమాలలో 

1931లో అన్నపూర్ణమ్మగారు ఆకస్మికంగా మృతి చెందారు. ఆ 
సందర్భంలో ట్రీ చెంచయ్యగారు శ్రీమతి అన్నహపూర్ణమ్మగారి దేశసేవా కార్యక్రమాలను, 
అనాథ స్రీలకు ఆమె చేసిన సహాయ కార్యక్రమాలను వివరించుతూ భారతి పత్రికలో 
వ్యాసాలు వ్రాశారు. 

ఆ తరువాత 1932లో శ్రీమతి సుభద్రమ్మగారిని చెంచయ్యగారు 
వర్ణాంతర వివాహం చేసుకొన్నారు. 

1930-31 ఉప్పు సత్యాగ్రహ ఉద్యమం సందర్భంలో మద్రాసులో పికెటింగ్‌ 
చేసిన కాసా సుబ్బారావు గారిపై పోలీసులు దారుణంగా లారీచార్జి చేశారు. 
ఆయన చావుబ్రతుకుల మీద ఉన్నాడని పత్రికలు ప్రకటించాయి. అప్పటికే స్వాతంత్ర 
పోరాటంలో పాల్గొనడానికి ఉద్యుక్తురాలవుతున్న సుభద్రమ్మగారు బ్రిటిష్‌ ప్రభుత్వపు 
అమానుషత్వాన్ని చదివి, అందుకు నిరసనగా తన ఉపాధ్యాయిని ఉద్యోగానికి 
రాజీనామా యిచ్చారు. చెంచయ్యగారు, సుభద్రమ్మగారు కలిసి దేశసేవ చేయాలని 
నిశ్చయించుకున్నారు. మద్రాసులో శ్రీ పాండురంగం మొదలైన మిత్రులతో కలిసి 

దేవాలయ ప్రవేశ ఉద్యమంలో చెంచయ్య సుభద్రమ్మ దంపతులు పాల్గొన్నారు. 
గాంధీగారు యరవాడ జైలులో హరిజనుల కొరకు సంయుక్త నియోజక వర్గాల 
కోసం ఆమరణ నిరాహార దీక్ష సాగించుతున్నపుడు మద్రాసులో హరిజనులతో 
సహపంక్తి భోజనం ఏర్పాటు చేయడంలో పాల్గొన్నారు. ఈ సమయంలోనే హరిజన 
సేవక సంఘం ఏర్పడింది. (శ్రీమతి సుభద్రమ్మ ఈ హరిజన సంఘానికి సంయుక్త 
కార్యదర్శిగా పని చేశారు. దిక్కులేని హరిజన బాలికలను చేరదీసి వారికి విద్య 
చెప్పించడానికి కృషి చేశారు. 

1931-32 ప్రాంతంలో మద్రాసులో (శ్రీమతి ఆచంట రుక్మిణీ లక్ష్మీపతి, 
శ్రీమతి కొమర్రాజు అచ్చమాంబగార్లు చెంచయ్యగారి ఇంటి సమీపంలోనే వాలంటీర్ల 
శిబిరం ఏర్పాటు చేసినపుడు ఆర్థికంగాను, యితర విధాల చెంచయ్య, సుభద్రమ్మ 
గార్లు అందుకు తోడ్చడ్డారు. 

లేడీవెల్లింగన్‌ కాలేజీలో లెక్చరర్‌గా ఉన్న మిస్‌ బ్యారీ గారు, (శ్రీమతి 
సుభద్రమ్మ మాంటిసోరి నవీన విద్యా విధానములో ప్రసిద్ధికెక్మారు. వీరిద్దరు మదనపల్లి 
బుషివ్యాలీ స్మూలులోను, లేడి వెల్లింగ్టన్‌ టైనింగ్‌ కాలేజీలోను మాంటిసోరీ 
విద్యావిధాన అభివృద్ధికి ఎంతోకృషిచేశారు. ఉద్యోగ విరమణచేసి, ఇంగ్లండు 
వెళ్లిపోతున్న మిస్‌బ్యారీ, లేడీవెల్లింగ్టన్‌ కాలేజీలో తన డిపార్టుమెంటుకు తన స్థానంలో 
సూపరింటెండెంటుగా పనిచేయవలసిందని [శ్రీమతి సుభద్రమ్మను ఎంతగానో 
బ్రతిమాలాడారు. కాలేజీ ప్రిన్సిపాల్‌ మిస్‌ జిరార్డ్‌ కూడా కోరారు. “మా గాంధీజీని 
నిర్బంధించిన ప్రభుత్వం క్రింద నౌకరీ చేయనని” సుభద్రమ్మగారు తెలిపారు. ఆనరరీ 
డిగ్రీ యిప్పిస్తానని ఆశలు పెట్టారు. తన భార్యను ఒప్పించమని చెంచయ్యగారి 
వద్దకు రాయబారం పంపారు. “ప్రభుత్వ వేతనం పుచ్చుకోకుండా పనిచేయడానికి 
అవకాశం యిస్తే నేను సమ్మతిస్తాను. ఆమె కూడ అంగీకరించుతుందని నా నమ్మకం” 
అని చెంచయ్యగారు అన్నారు. కాని ప్రభుత్వంచే అలా ఒప్పించలేకపోయారు. 
సుభద్రమ్మగారు తమ ఉద్యోగాన్ని ఆ విధంగా దేశం కోసం త్యాగం చేశారు. 
పతిత యువతీ శరణాలయం 

వైశ్యకులస్తులు, వితంతువును వివాహమాడిన జడ్డి సర్‌ ముత్తా వెంకట 
సుబ్బారావుగారు, వారి సతీమణి ఆండాళ్లమ్మగారు మద్రాసులో వితంతుప్రీలకు, 
అనాథప్రీలకు, పతితప్రీలకు ఒక ప్రీ సేవాసదనం ప్రారంభించారు. నిర్భంధ 
వైధవ్యంవల్ల, కాలుజారి గర్భవతులైతే పుట్టిన బిడ్డలను చంపి అవతల పడవేసేవారు. 

అటువంటి ఘోరమైన ఉదంతాలను చూసిన విజయవాడలోని సంఘసేవాపరాయణి 
శ్రీమతి తుర్లపాటి రాజేశ్వరమ్మ, వారిభర్త తుర్లపాటి వెంకటేశ్వరరావుగారు 
అనాథశరణాలయాన్ని స్థాపించి, యిటువంటి బిడ్డలను రక్షించి వారిని పెంచి 
పెద్దవారిని చేసే ఉద్యమం ప్రారంభించారు. బిడ్డలు లేనివారు పెంచుకోడానికి 
అడిగితే యిచ్చేవారు. వేశ్యావృత్తిలోకి దింపడానికి యిచ్చేవారుకాదు. 

అదే కాలంలో మద్రాసులో అఖిల భారత మహిళా సంఘంవారు, ఒక 
రక్షణ గృహాన్ని స్థాపించారు. (రెస్యూ హోమ్‌) దానిని ముఖ్యంగా (శ్రీమతి లక్ష్మిరెడ్డి, 
(శీమతి అమ్ము స్వామినాథన్‌, (శీమతి దరిశి సుభద్రమ్మగారు కలిసి 
నడుపుతూండేవారు. అనేక సంవత్సరాల కాలం ఈ రక్షణ గృహం పనిచేసింది. 

అలాగే అనాథ శిశువులను రక్షించి, వారిని పెంచి పెద్దవారిని చేసే 
ఉద్యమం కూడా మద్రాసులో శ్రీమతి సుభద్రమ్మగారు నడిపారు. 1918 నుండి 
మధ్యతరగతి ప్రీల కష్టాలు తన కష్టాలుగా భావించి తానే భోజనం పెట్టి, బస 
యిచ్చి వృద్ధికి తెచ్చేవారు. అటువంటి వారు కొందరు టీచర్లుగానూ, నర్గులుగాను 
వృద్ధిలోకి వచ్చారు. ఏ అనాథ స్త్రీ గాని, తన కష్టాలు సుభద్రమ్మగారితో చెప్పుకొని, 
సహాయం పొందకుండా వెళ్లలేదు. ఈ ఉద్యమంలో పరుల సహాయం కావలసి 
వచ్చినపుడు తాను స్వయంగా అనాథ పిల్లలను వెంట తీసుకొని, తన పలుకుబడిని 
ఉపయోగించుకొని, వారికి సహాయం సంపాదించేవారు. 

తరతరాలుగా మనతాతలు తండ్రులు హరిజనులకు చేస్తున్న 
అన్యాయాలను, పాపాలను పోగొట్టుకొనుటకు ఉడుతాభక్తిని హరిజన బిడ్డను 
పెంచుకోవాలని చెంచయ్య దంపతులు ఆశించారు. చెంచయ్యగారితో జైలులో 
ఉన్న నంబూరి శ్రీనివాసరావు గారి సోదరి పరిపూర్ణను కొంతకాలం చెంచయ్య 
సుభద్రమ్మగార్లు తమ యింట ఉంచుకొని చదివించారు. 

సుభద్రమ్మగారు వైదిక బ్రాహ్మణ కుటుంబానికి చెందినవారు. వారి పినతల్లి 
వస్తూ పోతూ ఉండేవారు. పంచమ కులానికి చెందిన పరిపూర్ణ యింట్లో ఉంది. 
అపుడు సుభద్రమ్మ యిలా చెప్పారు: ఈ పరిపూర్ణ నా బిడ్డ. మిగతా బిడ్డలెలాగో 
ఈ బిడ్డ నాకు అంతే. ఈ బిడ్డతో కలిసి భోజనం చేయడానికి ఒప్పుకోవాలి. లేదా 
హోటలు నుండి తెప్పించుకొని వేరే భోజనం చేయాలి. ఆమె ఒకటి రెండు 
రోజులు హోటలు నుండి తెప్పించుకొంది. కాని ఆ తరువాత పరిపూర్ణ పరిశు 
భ్రత, సంగీత సాహిత్యాలు చూసి కలిసి భోజనం చేయడానికి అంగీకరించారు. 

తలదువ్వి పూలు పెట్టేవారు. ఈ విధంగా సుభద్రమ్మ సనాతన కుటుంబంలోని 
వారిలో కూడా పరివర్తన తెచ్చారు. 

1935లో చెంచయ్య దంపతులు సోవియట్‌ సోషలిస్టు వ్యవస్థ గమనించి 
గ్రంథాలు చదివారు. అక్కడ జరిగిన ఆర్థిక, సామాజిక మార్పులు, ఆర్థిక సమానత్వం 
వారిని ఆకర్షించింది. స్రీలు ఎంతో అభివృద్ధి చెందారు. ఉభయులూ 1985లో 
కాంగ్రెస్‌ సోషలిస్టు పార్టీలోను, ఆ తరువాత కమ్యూనిస్టు పార్టీలోను చేరి కార్మిక 
సంఘాలలో పనిచేయడం మొదలుపెట్టారు. విశాఖపట్నంలో ఉన్నపుడు హార్బర్‌ 
వర్మర్సు యూనియన్‌లో పనిచేశారు. సుభద్రమ్మగారు ఈ దశలోనే ఏంగిల్స్‌ వ్రాసిన 
“యాంటీడూరింగ్‌” గ్రంథంలోని “సోషలిజము-చారిత్రకము-శాప్రీయమూ” అనే 
భాగాలను తెలుగులోకి అనువదించారు. దీనిని ముంగండ విశ్వసాహిత్యమాల 
వారు ప్రచురించారు. ఈ [గ్రంథాన్ని ప్రభుత్వం నిషేధించింది. 

రాజమండ్రిలో జరిగిన ప్రథమ ఆంధ్ర రాష్ట్ర సోషలిస్టు పార్టీ మహాసభకు 
ఉభయులూ ప్రతినిధులుగా వెళ్లారు. సుభద్రమ్మగారు రాష్ట్ర కార్యనిర్వాహక 
వర్గంలోనికి ఎన్నుకోబడ్డారు. 

విశాఖపట్నంలో సుభద్రమ్మగారు మహిళలతో కూడా పనిచేశారు. సభలు 
సమావేశాలు జరిపి వారిలో రాజకీయ చైతన్యం కల్గించడానికి కృషిచేశారు. 
15,000 విలువగల భవనాన్ని కూడా సంపాదించారు. 

1938లో చెంచయ్య దంపతులు మద్రాసు మకాం మార్చారు. అక్కడ 
కార్మిక సంఘాలలో పనిచేయడం ప్రారంభించారు. 

సుభద్రమ్మగారు కూడా చెంచయ్య గారితో కలిసి ఫెయిజ్‌పూర్‌ (1936) 
హరిపుర (1938) కాంగ్రెస్‌ మహాసభలలో పాల్గొన్నారు. 

సుభద్రమ్మగారు డాక్టర్‌ అచ్చమాంబ గారితో కలిసి ఆంధ్రదేశంలో మహిళా 
ఉద్యమనిర్మాణంలో కృషిచేశారు. 1940 దశకంలో రాష్ట్రంలో జరిగిన అనేక 
మహిళా సభలలో పాల్గొన్నారు. 1943 ఏప్రిల్‌ 25-26 తేదీల్లో నాదెళ్లవారిపాలెంలో 
జరిగిన కృష్ణాజిల్లా మహిళా సంఘం అయిదవ మహాసభ ప్రారంభోత్సవం చేస్తూ 
ఆనాటి జాతీయ అంతర్జాతీయ పరిస్థితులను, మహిళల సమస్యలను ఎంతో 
వివరంగా చెప్పారు. 

బిడ్డల పెంపకం గురించి శాస్త్రీయ విజ్ఞానాన్ని అందించడానికి పుస్తకం 
వ్రాశారు. 

నాకు తెలిసిన చెంచయ్యగారు 


- శికాకొల్లు సుబ్బారావు 


నేను మొదటిసారిగా చెంచయ్యగారిని 1945 ప్రాంతములో 
కలుసుకున్నాను. మా మేనమామ ఒంగోలు వాస్తవ్యులు కీ.శే. మట్టా హరినారాయణ 
గారు హైస్కూలులో చదువుకొంటున్నప్పుడు చెంచయ్యగారు వారికి సహాధ్యాయి, 
ఆప్త మిత్రుడు. వారిని గురించి మా మేనమామగారు కథలు కథలుగా ఎన్నో 
విషయాలు చెపుతుండేవారు. నాకు కూడా హైస్కూలులో విద్యాభ్యాస కాలమున 
రాజకీయాలలో ఆసక్తి పెరిగినందున, చెంచయ్యగారిని ఎప్పుడెప్పుడు 
కలుసుకుందామా అని ఆతృత పడేవాడిని. 

నేను మొదటిసారిగా 1945లో మద్రాసు వెళ్లినపుడు త్యాగరాయనగర్‌లోని 
వారి యింటికి వెళ్లి వారిని కలుసుకొన్నాను. నాకప్పుడు 22 సం॥ వయస్సు. 
విప్లవకారుడయిన చెంచయ్యగారి గురించి నేను ఊహించుకొన్నదానికి ఎంతో 
భిన్నంగా కనుపించారు. అసాధారణమైన రూపము, మాటలు ఊహించుకొన్నాను. 
కాని అందుకు భిన్నంగా అతిసాధారణమైన రూపము, మాటలతో కనుపించారు. 
నేనెవరినో తెలిసికొని ఆప్యాయంగా చిన్ననాటి సంగతులు ఎన్నో చెప్పారు. వారిని 
చూచిన తర్వాత ఒక విషయం అర్ధం చేసుకున్నాను. విప్లవకారుడయినా రూపము 
ప్రవర్తనలో విప్లవం కనుపించదని విఫప్రవతత్వం మనస్సులో ఉండే ఆరని చైతన్యమని, 
జీవిత ధ్యేయమని. వారు మా కుటుంబము, యితర బంధువుల కుటుంబాల 
గురించి ఆప్యాయంగా అడిగి తెలుసుకొన్నారు. ఆ రాత్రికి వారింటిలోనే భోజనం 
చేయమని కోరారు. ఇద్దరము భోజనానికి కూర్చోగానే వారు మూడు నాలుగు 
రకాల మాత్రలు వేసుకున్నారు. అవి ఎందుకని అడిగాను. 7సం॥ల జైలు జీవితంలో 
అమానుషమైన ఆ జైలు పరిస్థితులతో ఆరోగ్యం దెబ్బతిన్నదని, మందులతోనే జీవితం 
గడప వలసివచ్చిందని నవ్వుతూ చెప్పారు. ఆ రాత్రి అక్కదే పడుకోమని చెప్పారు. 

అది మొదలు వారు చనిపోయేవరకు ఎప్పుడు మద్రాసు వెళ్లినా ఒక 
సాయంత్రం వారి యింటికి వెళ్లి ఒక పూట వారి ఇంట్లో గడిపేవాడిని. ఆ సమయాల్లో 
తన చిన్నతనంలో కనిగిరిలో కలిగిన అనుభవాలను గురించి, ఎన్ని కష్టాలు, తంటాలు 
పడి ఉన్నతవిద్య అభ్యసించుటకు అమెరికా వెళ్లింది చెప్పేవారు. ఉన్నత 

విద్యనభ్యసించి, గొప్ప ఉద్యోగిని కావాలనే కోరికతో అమెరికా వెళ్లానని, కాని 
తర్వాత విప్లవకారులతో పరిచయము కలిగిన తర్వాత తన జీవితాన్ని భారతదేశ 
దాస్యవిముక్తికి అంకితం చేయాలన్న భావము ఏర్పడి, అది మొదలు చదువు 
సాగిస్తూనే విప్లవకారుల సమావేశాలలో పాల్గొంటూ రాజకీయ ఆర్థిక విషయాల 
గురించి ఎన్నో గ్రంథాలు చదివానని చెప్పేవారు. 

మొదట అమెరికాలో కాలిఫోర్నియా ప్రాంతంలో అడుగుపెట్టినపుడు 
అక్కడ ఆ నగరాలు, పల్లెల సౌభాగ్యాన్ని పరిశ్రమల్ని చూచిన క్షణంలోనే తనలో 
తన దేశ దారిద్ర్యాన్ని తలచుకొని ఆవేదన చెందారట. భారతదేశంలో కూడా 
పారిశ్రామిక అభివృద్ధి సాధించాలని గాఢమైన వాంఛ కలిగింది. 

అమెరికాలో ఉండగా పంజాబ్‌, బెంగాల్‌ రాష్ట్రాల విప్లవకారులతో 
పరిచయం ఏర్పడిందని, రోజులు జరిగే కొద్దీ తనలో విప్లవ భావాలు గాఢంగా 
నాటుకొన్నవని చెప్పారు. ఒకవైపు చదువు సాగిస్తూనే మరొకవైపు విప్లవ 
కార్యక్రమాలలో పాల్గొనేవారు. ముఖ్యముగా పంజాబ్‌ విప్లవ కేసరి లాలా 
హరదయాళ్‌ ఉపన్యాసాలు అద్భుతమైన ప్రభావం కలిగించేవని, వారి సాహచర్యం 
వలన గదర్‌ పార్టీ స్థాపనలో పాల్గొన్నానని చెప్పారు. గదర్‌ పార్టీ స్థాపకులందరూ 
ఉత్తర హిందూస్మాన్‌ ముఖ్యంగా, పంజాబ్‌, బెంగాలుకు చెందినవారు. దక్షింభారతం 
మొత్తంలో ఒక్క చెంచయ్యగారే గదర్‌పార్టీ స్థాపకులలో వున్నారను విషయం, 
వారిలోని విప్లవ చైతన్యస్థాయి, ధైర్యసాహసాలకు నిదర్శనం. 

చెంచయ్యగారు అమెరికా నుండి తిరిగివచ్చిన తర్వాత వారిని 
ఆంధ్రదేశంలోని అన్ని పట్టణాలలోని వైశ్య యువకులు వారివారి పట్టణాలకు 
ఆహ్వానించి సన్మానాలు జరిపించి విందులు యిచ్చుటకు సమిధికోత్సాహంతో 
ప్రయత్నాలు ప్రారంభించారు. కాని వైశ్యులలో వయసు మళ్లిన పెద్దలు 
సముద్రయానం చేసి వచ్చాడు కనుక శాస్త్రప్రకారం ఆయన ప్రాయశ్చిత్తం 
చేసుకోవాలని, ఆ తర్వాతనే వారితో సహపంక్తి భోజనాలు జరపాలని కోరారు. 
అన్ని చోట్ల యువకులు పెద్దలను ఎదిరించి చెంచయ్యగారిని ఆహ్వానించి వారిని 
గౌరవించి విందులు యిచ్చేవారు. మూఢాచారాల నిర్మూలనకు వైశ్య యువకులలో 
కలిగిన చైతన్యాన్ని ప్రోత్సహించుటకు చెంచయ్యగారు యీ కార్యక్రమాలలో 
పాల్గొనేవారు. 

కందుకూరి వీరేశలింగంగారు వితంతు వివాహాల శ్రీకారం చుట్టినా 
అప్పటిలో వితంతు వివాహాలు ఎక్కువగా జరగలేదు. చెంచయ్యగారు అన్నివిధాలైన 
సంస్మరణోద్యమాలలో పాల్గొని ఆ ఉద్యమాలకు జీవం పోశారు. వైశ్యులలో పెద్దలను 
ఎదిరించి యువకుల సహకారంతో ఎన్నో వితంతు వివాహాలు జరిపించారు. 
ప్రతి వివాహానికి ఎన్నో ప్రతిఘటనలను ఎదుర్శొని అకుంఠిత దీక్షతో ఆ వివాహాలు 
జరిపించారు. ఇది చూచి యితర కులములవారు ఎంతో ప్రభావితులై తమ 
కులాలలో కూడా వితంతు వివాహాలను జరిపించుటకు సహాయపడమని 
చెంచయ్య గారిని కోరేవారు. వారిని ప్రోత్సహించి ఆ వివాహాలు జరిపించేవారు. 

వితంతు వివాహాలతో బాటు, కళావంతులను సంస్మరించుట, కులమత 
విభేదాలు లేకుండా సహపంక్తి భోజనాలు జరిపించుట, (గంథాలయోద్యమాలలో 
పాల్గొనుట వారికి మామూలయింది. రాజకీయ ఉద్యమాలు, కార్మిక 
సంఘోద్యమాలలో ఒకవైపు పాల్గొంటూనే వారు పై ఉద్యమాలు నడిపారు. 

వారి జీవిత కాలంలో ఆంధ్రదేశంలో ఎన్ని అభివృద్ధికరమైన ఉద్యమాలు 
ఉంటే అన్నిటిలోనూ చెంచయ్యగారికి ముఖ్యమైన పాత్ర ఉండేది. ఒక వైపు ప్రభుత్వం 
తనపై బనాయించిన కుట్ర కేసులను ఎదుర్శొంటూనే, రెండవ వైపు పై ఉద్యమాలలో 
పాల్గొనేవారు. మొత్తము 7సం॥ల కఠినమైన జైలు జీవితంలో ఆరోగ్యం కోల్పోయారు. 
మధ్యలో జైలు నుండి విడుదల కాగానే ఉద్యమాలలో దూకేవారు. 

చెంచయ్యగారి జీవితం గురించి వ్రాస్తే, అందులో వారి శ్రీమతి 
సుభద్రమ్మగారిని గురించి వ్రాయకపోతే అది సంపూర్ణంకాదు. ఆమె ఉన్నత 
విద్యనభ్యసించి, సంగీత సాహిత్యాలలో కూడా చక్కని అభిరుచి కలిగిన మహిళ. 
దుర్గాబాయిదేశ్‌ముఖ్‌తో కలిసి ఆంధ్ర మహిళా ఉద్యమం, రుక్మీణీ ఆరండెల్‌తో 
కలిసి థియోసాఫికల్‌ సొసైటీలలో పాటుపడినారు. కార్మికోద్యమంలో కూడా 
అగ్రగామిగా వుండేవారు. చెంచయ్యగారికి తగిన సహధర్మచారిణిగా అందరిచే 
మన్ననలు పొందారు. 

కీ.శే. చెంచయ్య, సుభద్రమ్మ గారల జీవితాలు నేటి యువతీ యువకులకు 
ఆదర్శం కావాలనే కోరికతో, వారి జీవితాలు నేటి యువతకు పరిచయం చేసి 
వారిలో నూతన ఉత్తేజం, నైతిక విలువలు, త్యాగనిరతి పెంపొందించి వారిని 
ప్రజాసేవకు పురికొల్పవలెనను భావించి ఈ శతజయంతి ఉత్సవాలు జరుపుతున్నాము. 

ఇందుకు సహాయ సహకారాలు అందించిన సహృదయులందరికీ 
ఆహ్వానసంఘము తరుపున కృతజ్ఞతలు తెలుపుతున్నాను. 

గొప్ప దేశభక్తుడు శ్రీ దర్శి చెంచయ్య 


- ఎన్‌. జి రంగా 


శ్రీ దర్శి చెంచయ్య గారి పాత మిత్రులలో నేను కూడా ఒకడినని మీరు 
ప్రచురించే ఏ సంచికలోనైనా పేర్కొంటే నేను సంతోషపడతాను. 

నేను హైస్కూలులో చదువుతున్న దశలోనే శ్రీ చెంచయ్యగారు అమెరికాలో 
విద్యాభ్యాసానికి వెళ్లారన్న వార్త నాకు ఎంతో ఉత్సాహాన్ని కల్గించింది. ఆ తరువాత 
ఆయనను బ్రిటీష్‌ ప్రభుత్వం నిర్బంధించి కారాగార వాసంలో ఉంచింది. 
అమెరికాలో లాలాహర్‌ దయాళ్‌ నాయకత్వం క్రింద పంజాబీలు నిర్మాణం చేసిన 
స్వాతంత్ర్య పోరాట సంస్థ గదర్‌ పార్టీలో చెంచయ్య గారు చేరారు. గదర్‌ పార్టీ 
అంటే ఆరోజుల్లో బ్రిటిష్‌ ప్రభుత్వానికి సింహస్వప్నంగా ఉండేది. నేను యూరప్‌ 
నుండి తిరిగి వచ్చిన తరువాత 1924-1930 సంవత్సరాల మధ్య కాంగ్రెస్‌ 
వాదులు నిస్తబ్దతలో పడిపోయిన సమయంలో ఆయన అనేక సంఘ సంస్మరణ 
కార్యక్రమాలు చేబట్టారు. జీవితభీమా వ్యాపారం ద్వారా గౌరవ ప్రదమైన జీవితం 
గడిపారు. మళ్లీ పోరాటం ప్రారంభమయ్యే దాకా ఏదో ఒక విధంగా సృజనాత్మకమైన 
నిర్మాణ కార్యక్రమాలను చేబట్టారు. ఆయన ఒక గొప్ప దేశభక్తుడుగా 
చిరస్మరణీయుడని నేను విశ్వసిస్తున్నాను. 


Bihi Gulab Kaur joined the Ghadar 
movement in Manila, Philippines to 
overthrow the British rule in India. 
She traveled across Philippines to 
organize the Indian residents for this 
movement. When she returned to 
India she continued her revolutionary 
work in Punjah. She was arrested and 
tortured for 2 years in the notorious 
Lahore fort. 


Aims sities ba 
Badia’ Deselapeane 
తి! లే mpi) mg 


సాక నా క తాలం. 

చిరస్మరణీయుడు, ఆదర్శప్రాయుడు 


- జోస్యభట్ల సత్యనారాయణ 

ప్రఖ్యాత విప్లవకారుడు, సాయుధ పోరాటం ద్వారా మనదేశానికి బ్రిటిష్‌ 
బానిసత్వాన్ని తొలగించాలని, గదర్‌ పార్టీ స్థాపించడంలో పాలుపంచుకుని, 
మనదేశంలో సోషలిస్టు సమాజ నిర్మాణానికి, తన యావజ్జీవితం అంకితం చేసిన 
చిరస్మరణీయుడు దరిశి చెంచయ్యగారు. 

ఆయనతో నాకు, మరికొందరు కమ్యూనిస్టు మిత్రులకు 1948లో వెల్లూరు 
జైలు డిటెన్షన్‌ క్యాంపులో పరిచయం ఏర్చడింది. ఆ జైలులో ఆయన నేనుండే భ్లాకులోనే 
నా ప్రక్మగదిలోనే వుండేవారు. జైలులోనూ జైలు కార్యక్రమాలు ముగించుకున్న 
పిమ్మట తీరిక సమయాలలో, ఆయన గదర్‌పార్టీ కార్యక్రమాల గురించి, తన 
జీవిత విశేషాల గురించి, అలాగే తన భార్య సుభద్రమ్మగారు మహిళల అభ్యుదయానికి 
చేస్తున్న కృషిని గురించి, తన కృషికి యిచ్చే తోడ్పాటు గురించి కథలుగా 
చెబుతుండేవారు. యువకులుగా వుండే మమ్ములను ఉత్తేజపరుస్తూ వుండేవారు. 

అప్పటికే అరవై సంవత్సరాల వృద్దుడయినా క్రమశిక్షణను యువకుల 
కన్నా ఎక్కువగా పాటించేవారు. ఆయన వృద్దాప్యం మాటలలోనే కాకుండా, 
శరీరంపై కూడా కనపడకూడదని కాబోలు, ప్రతి దినం ఉదయమే రూము నుండి 
నెరిసిన గడ్డం గీసుకుంటేనే గాని బయటికి వచ్చేవారు కాదు. 

నేను రిలీజై మద్రాసులో వున్న కాలంలో, వారి యింటికి వెళ్లి 
సుభద్రమ్మగారిని పరిచయం చేసుకున్నాం మా దంపతులం. ఆమె, మా సుబ్బమ్మ 
కృషిని ప్రశంసించి, ప్రోత్సహించి మాట్లాడేవారు. 

డిటెన్‌షన్‌ క్యాంపులో, మద్రాసు ప్రభుత్వానికి కోర్మెలపత్రం పంపి, 
పిమ్మట 15 రోజులు, మంచి నీళ్లు మాత్రం త్రాగుతూ నిరాహారవ్రత పోరాటాన్ని 
సాగించాం. దాని ప్రయత్నాల చర్చల్లో రోగులను, వృద్ధులను మినహాయించాలని 
నిర్ణయించాం. ఆ జాబితాలో చెంచయ్యగారిని చేర్చాం. ఆయన కాదూ, కూడదూ 
తాను కూడా చేస్తానని, తాను చనిపోతే వీరమరణం అవుతుందని వాదించసాగారు. 
ఏమైనా ఆయన మినహాయింపును చివరకు క్రమశిక్షణగా అమలు జరిపితే 
అంగీకరించారు. 

ఆయన జీవితం యువతరానికి ఆదర్శప్రాయం. ఆయన ఆంధ్రుడై పుట్టడం 
ఆంధ్రులందరికీ గర్వకారణం. 

నేనెరిగిన చెంచయ్యగారు 
- ఎస్‌. ఆనందరావు 


pee వ కొడకా సామ్రాజ్యవాదులు ఫాసిస్టు శక్తులు దేశాన్ని 
': : : " కబళించి యుదాలతో మరణహోమానికి 
"|\[INDIA '' పూనుకొంటున్న రోజులు - 1989లో 
AGAINST | ఫాసిస్టు హిట్లరు రెండవ ప్రపంచ యుద్దాన్ని 
BRITAIN F ప్రారంభించి బీభళ్ళకాండ గావించుచున్నాడు. 

టల క జర్మనీలో హిట్లరు, ఇటలీలో ముస్సోలినీ, 
| pean " జపాన్‌లో టోజో ఫాసిస్టు మూకలు ప్రపంచాన్ని 
| Ham యొక Le : యుధ్ధజ్వాలల్లో ముంచెత్తుతున్నారు. 
నయా హ్‌ ' ప్రజాస్వామిక వాదులు యుద్ధ పిశాచానికి 
వ్‌ వ్యతిరేకంగా ప్రచారాలు సాగించుచున్నారు. 
Ee మన దేశంలో కూడా కమ్యూనిస్టులు, 
“ సోషలిస్టులు ప్రజాస్వామిక వాదులు కూడా 
యుద్దానికి వ్యతిరేకంగా పనిచేస్తున్నారు. 

1940 నుండి నిర్భంధ విధానం పెరుగుతూ వచ్చింది. దొరికిన 
కొంతమందిని ఇంటర్నమెంటు కూడా చేస్తూ వచ్చింది. 1940 మధ్య కాలం 
నుండి ఇంటర్చుచేసిన వారిని డిటిన్యూలుగా జైళ్లకు పంపుట ప్రారంభించింది. 

1940 నిర్భంధకాలంలో ప.గోదావరి, కృష్ణా, గుంటూరు జిల్లాల్లో నిర్భంధ 
విధానం ఎక్కువ అయినది. 1940 నవంబరులో అత్తిలికి సమీపంలోని మా 
గ్రామంలో నన్ను అరెస్టుచేసి నవంబరు 22 తేది సాయంకాలానికి జైలులోకి 
పంపారు. అప్పటికే అచ్చట ఉన్న వారిలో ఘాటే, ఎ.ఎస్‌.కె. అయ్యంగారు, 
కంభంపాటి సీనియర్‌ అల్లూరి, అన్నపూర్ణయ్య, చెంచయ్యగార్లు, బులుసు 
సాంబమూర్తి అయ్యదేవర కాళేశ్వరరావు గార్లు మొదలైనవారు ఉన్నారు. 

చెంచయ్యగార్ని అంతకు పూర్వం రెండు మూడు పర్యాయాలు చూచాను. 
వారి చరిత్ర తెలుసుకొన్నాను. ఆయనతో జైలులో ఒకే ఆవరణలో 6 మాసములు 
కలసి ఉన్నాము. అటు తరువాత నెల నుండే డిటెన్యూలు ఎక్కువ అవటంతో 
మమ్ములను కొంతమందిని సెంట్రల్‌ జైలు బయట ఉన్న క్వారంటైనులోకి మార్చారు. 


CE 


ము 

చెంచయ్యగారు చాలా బాగా అందరితోనూ మాట్లాడేవారు. మా క్లాసులు 
నడిపినపుడు వారు కూడా వచ్చేవారు. అప్పుడప్పుడు సరదాగా మాట్లాడేవారు. 
చాలా నెమ్మదిగా అమాయకత్వంగా కూడా మాట్లాడేవారు. కొంతమంది జోక్‌ 
చేస్తూ ఉంటే సరదాగానే ఉండేవారు. ఆయనకంటే కుర్రవాళ్ళుముగా... 

ఏమండీ, సైన్యం లేకుండా బర్మాను ఎలా ఆక్రమించుకోదలచారు, అంటే 
ఏందో అబ్బా అనే వారు. ఆయన మాట్లాడేటప్పుడు “ఏంది అబ్బా” అనే వారు. 
జైలులో ఒక్కొక్కరు తమ కోర్కెలు తెలుపుకొనే దానికంటే, ఒక్కరు మాత్రం 
మాట్లాడేందుకు మేయర్‌గా మద్దూరి అన్నపూర్ణయ్యగారు ఉండేవారు. ఒక పర్యాయం 
సూపరింటెండెంటు మొండిగా ఉన్నాడు. చెంచయ్యగారితో సహా అందరం 
సూపరిటెండెంటుని చుట్టుముట్టాం. ప్రతి ఒక్కరూ డిమాండ్స్‌ అడగడం మొదలుపెట్టారు. 

ఇతర ఖైదీల మాదిరిగా కాక డిటీన్యూలుగా కొన్ని సౌకర్యాలున్నాయి. 
వంటలు పరీక్షించుటకు వారానికి ఒక బ్యాచ్‌ని వేసుకొనేవారం. దానిని 
గవర్నమెంటు అనేవారు. చెంచయ్యగారి జట్టుకు ఆయన ముఖ్యమంత్రి. ఆయన 
వంటకు సహకరించుటకు నన్ను, అల్లూరిని పిలిచేవారు. 

కె.వి. కృష్ణాగారంటే ఆయనకు చాలా గౌరవ భావం ఉండేది. ఆయన 
అమెరికాలో కమ్యూనిస్టు పార్టీ సభ్యులుగా ఉంటూ క్లాసులు కూడా నడిపేవారు. 
ఆయన జైలుకు వచ్చినపుడు మేము వున్న చోట వుంచారు. మాకు ఆయన 
క్లాసులు తీసుకొనేవారు. అందరినీ బాగా చదవమనేవారు. 

1946లో విజయవాడలో ప్రజాశక్తి దినపత్రికకు కూడా చెంచయ్యగారు 
వచ్చేరు రెండు మూడు పర్యాయములు. అప్పుడు కలిశాను. 

ఆయన చాలా సాధారణంగా ఉండేవారు. తెలంగాణా ఉద్యమ అనంతరం 
విశాలాంధ్ర పత్రిక కాలంలో కూడా వచ్చారు. 

ఆయన కె.బి. కృష్ణాగారి పుస్తకాలు బయటకు రావాలని, తత్త్వశాస్త్రం 
మీద, కేపిటల్‌ మీద వ్రాసినవి, అరవిందో తత్త్వంమీద వ్రాసినవి వెలువరించాలని 
ఆయన చాలా ప్రయత్నాలు చేశారు. 'కింగ్‌డం ఇన్‌ ఇండియా, “బుద్దిజం” అన్న 
రెండు పుస్తకాలను విశాలాంధ్ర ప్రచురణాలయం ప్రచురణలుగా వేయించారు. 

ఆయన జైలులో ఉండగానే మావంటి కుర్రవాళ్లందరీ పార్టీ. అటు తరువాత 
మీరు భారతదేశ విముక్తికి ఏ రకంగా పని చేసినారో తెలుపుతూ వ్రాయండి 
అంటే, 'ఏందబ్బా చూద్దాం. ఇప్పుడు కాదు” అనే వారు. స్వాతంత్ర్యం అనంతరం 

ఆయన పుస్తకం నేను - నా దేశం) వ్రాశారు. ఆయన విజయవాడ వస్తే కంభంపాటి 
సీనియర్‌గారి వద్ద ఉండేవారు. చెంచయ్యగారు రాజకీయాలలో సోషలిస్టు మార్గాన్ని 
ఎంచుకున్నారు. అదే దేశ ఐక్యతకు దేశ సమగ్రతకు సరి అయిన మార్గం అని 
అందుకొరకు కృషిగావించారు. 

చెంచయ్యగారు భారత స్వాతంత్ర్యం కొరకు విప్లవకారునిగా 
పనిచేయటమేగాక, సాంఘిక సేవా కార్యక్రమాల్లో పాల్గొన్నారు. కులాంతర, 
మతాంతర వివాహాలు జరిపించేవారు, ప్రోత్సహించేవారు. 

వీరితోపాటు వారి (శ్రీమతి సుభద్రమ్మగారు వారికి చేదోడుగా సహకరించారు. 
వారు సోషలిస్టు పార్టీలో ఉండి పని చేశారు. 1936లో రాజమండ్రిలో జరిగిన 
కాంగ్రెసు సోషలిస్టు పార్టీ రాష్ట్ర పార్టీ మహాసభలో పాల్గొన్నారు. సుభద్రమ్మ గారు 
ఏంగెల్స్‌ గారి సోషలిజం - ఉహాజనితం శ్రాస్తీయం'” పుస్తకాన్ని అనువదించారు. 

సుమారు 50 మంది ఆంధ్ర, తమిళ, కేరళ వారిని 25 జూన్‌ 1942లో 
విడుదల చేశారు. 

విప్లవ కారులైన చెంచయ్యగారికి, ఈనాడు జరుపుతున్న శతజయంతిసభ 
సందర్భంగా ఒక స్వాతంత్ర్య సమరయోధునిగా చెంచయ్య గారికి విప్లవజోహార్లు 
అర్చించుకొంటున్నాను. 


శతజయంత్యుత్చవ సభలో ప్రసంగిస్తున్న సన్నాహాక నమితి 
(ప్రధాన కార్యదర్శి శ్రీ నల్లూరి వెంకటేశ [ 

ఆంధ్ర ప్రజలు గర్వించదగిన గదర్‌ విప్లవకారుడు చెంచయ్య 


- పరకాల పట్టాభిరామారావు 


శ్రీ దరిశి చెంచయ్యగారు 1890లో కనిగిరిలో ఒక మధ్యతరగతి వైశ్య 
కుటుంబంలో జన్మించారు. చిన్నతనంలోనే బ్రిటీష్‌ ప్రభుత్వ నిరంకుశ ఉద్యోగుల 
పీడనకు వ్యతిరేకంగా చెంచయ్యలో తిరుగుబాటు భావాలు ఏర్పడ్డాయి. ఉన్నత 
విద్యనభ్యసించడానికి ఒంగోలు వెళ్లారు. ఆ సమయంలోనే వందేమాతరం 
ఉద్యమం, స్వదేశీ ఉద్యమం చెంచయ్యగారిని ఆకర్షించాయి. విపిన్‌ చంద్రపాల్‌ 
ఆంధ్ర జిల్లాల్లో పర్యటించారు. అప్పుడు రాజమండ్రిలో చదువుతున్న గాడిచర్ల 
హరిసర్వోత్తమరావుగారు, యితర విద్యార్థులు వందేమాతరం బ్యాడ్జీలు, గాంధీ 
టోపీలు ధరించి కాలేజీకి వెళ్లడం, ప్రిన్సిపాల్‌ హంటర్‌ దొరవారిని కాలేజీ నుండి 
బహిష్మరించడం ఆంధ్రదేశంలోని విద్యార్థులలో గొప్ప సంచలనం రేకెత్తించింది. 
బిపిన్‌చంద్రపాల్‌ మద్రాసు వెళుతుండగా ఒంగోలులో దింపి సభలు జరపాలని 
దర్శి చెంచయ్య యితరులు ప్రయత్నించారు. కాని వీలుపడలేదు. 
జాతీయోద్యమ ప్రభావం 

బాలగంగాధర తిలక్‌గారు ప్రారంభించిన స్వదేశీ ఉద్యమం విద్యార్థులను 
ఎంతో ఆకర్షించింది. ఒంగోలులో దర్శి చెంచయ్యగారు, యితర విద్యార్థులు 
చేనేత మగ్గాలపై బట్టలు నేయించుకొని కట్టుకొనేవారు. అప్పటికి యింకా రాట్నం 
ఖద్దరు వ్యాప్తిలోకి రాలేదు. విదేశీ వస్త్రాలు కట్టుకోకుండా చేనేత మగ్గాల మీద 
నేసిన బట్టకట్టుకోవడం కూడా స్వదేశీవ్రతంగా భావించేవారు. 

తమిళనాడులో శ్రీ చిదంబర పిళ్లే “ స్వదేశీ స్టీమ్‌షిప్‌ కంపెనీ” నిర్మించి 
దేశీయంగానే ఓడలు నిర్మించాలని తూత్తుకుడిలో కంపెనీ పెట్టారు. ఆ కంపెనీ 
మూలనిధికి “రూపాయి ఫండు” ఉద్యమం ప్రారంభించారు. ఈ ఫండుకు దర్శి 
చెంచయ్య తాను రూపాయి యివ్వడమే కాక విద్యార్థి మి(త్రులచే కూడా రూపాయి 
ఫండుకు నిధి వసూలు చేసి పంపారు. 

బెంగాల్‌ టెర్రరిస్టు ఉద్యమం కూడా శ్రీ దర్శి చెంచయ్యగారిపై గొప్ప 
ప్రభావం కల్లించింది. నిరంకుశ బ్రిటీష్‌ ఉద్యోగులపై బాంబులు విసరడం. పిస్తోళ్లతో 
కాల్చడం మున్నగు ఘటనలు చదివి ఎంతో ఉత్తేజం పొందారు. 

మరోవైపున మూఢనమ్మకాలకు ఛాందస భావాలకు, సంవు 
దురాచారాలకు వ్యతిరేకంగా వీరేశలింగంగారు ప్రారంభించిన సంధు 
సంస్మరణోద్యమం కూడా దర్శి చెంచయ్యగారిని (ప్రభావితం చేసింది. పరీక్షలు 
ప్యాసవడం, జీవితంలో విజయం పొందడం మొ॥ అన్నింటికి దేవుని మీద భారం 
వేసే బదులు స్వశక్తి మీద ఆధారపడాలనే భావాలు కల్లాయి. కాలేజీలో 
చదువుతూండగానే (బ్రహ్మసమాజంలో చేరారు. కమ్యూనిస్టు సిద్దాంతాలు, ఇతర 
తత్వశాస్తాలు ఈ దశలో కొంత వరకు అధ్యయనం చేశారు. 

వందేమాతరం ఉద్యమం తరువాత స్వదేశీ పరిశ్రమలు నెలకొల్పాలని, 
పారిశ్రామిక విద్యలు నేర్చుకోవాలని ఆంధ్రదేశం నుండి పలువులు విద్యాధికులు 
జాపాన్‌, అమెరికా మున్నగు దేశాలకు వెళ్లారు. శ్రీ చెంచయ్య అమెరికా వెళ్లడానికి 
నిర్ణయించుకున్నారు. అయితే విదేశాలకు వెళితే సంఘ బహిష్మారభయం కూడా 
ఉండేది. దీనికి వ్యతిరేకంగా వైశ్య విద్యాధికుల ఆందోళన వలన ఈ దురాచారం 
సమసిపోయి విద్యార్థి వేతనాలు లభించే అవకాశం ఏర్పడింది. నెలకు రూ. 50 
విద్యార్థి వేతనం దొరికింది. మిగిలింది అప్పుచేసి అమెరికాలో కూలిపని చేసి 
సంపాదించి చదువుకోవాలని నిర్ణయించుకున్నారు. 
అమెరికాలో గదర్‌ పార్టీ సంస్థాపన 

1912 డిసెంబరులో అమెరికాలోని కాలిఫోర్నియా వెళ్లి యూనివర్శిటీ 
వ్యవసాయశాస్త విభాగంలో చేరారు. అక్కడ భారత విప్లవకారుడు లాలా హరదయాళ్‌ 
పరిచయం కల్లింది. భారతదేశాన్ని బానిసత్వంలో ముంచిన బ్రిటీష్‌ సామ్రాజ్యవాద 
పరిపాలన కూలదోయాలన్న భావాలు ఆయన 
విద్యార్థులలో కల్లించారు. (‘Karl Marx - the 
Modern Rishi” అనే వ్యాసాన్ని లాలా 
హరదయాళ్‌ 1910లోనే మోడరన్‌ రివ్యూలో 
వ్రాశారు.) జితేంద్రనాథ లహిరీ అనే బెంగాల్‌ 
టెర్రరిస్టు పరిచయం కూడా ఏర్పడింది. అదే 
సమయంలో అమెరికాలో అఖండ స్వాగతం 
పొందుతున్న స్వామి వివేకానంద “భారత స్వాతంత్ర్య 


KRAANTKARI ౧614 


KARL MARX సంపాదనే యువకుల కర్తవ్యం” అని ప్రబోధించే 


WALA HARDTAL 


_ దేశభక్తి పూరిత ప్రసంగాలు చెంచయ్య ప్రభృతులను 

ఉత్తేజపరిచాయి. ఇటలీ స్వాతంత్ర్య సమరయోధుడు మాజీనీ, చైనా జాతీయ 
నాయకుడు సన్‌యట్‌సేన్‌ మున్నగువారు సాగించిన జాతీయ విముక్తి పోరాట 
చరిత్రలు కూడా భారతీయ విద్యార్థులపై ఎంతో (ప్రభావం కల్షించాయి. 

లాలా హరదయాళ్‌, జితేంద్ర నాథ లహరీ శ్రీ దర్శి చెంచయ్య తదితరులు 
కలిసి అమెరికా, కెనడాలలోని పంజాబీ సిక్కులను, వ్యవసాయ కార్మికులను 
సమీకరించి 19183 సంవత్సరారంభంలో గదర్‌ పార్టీని స్థాపించారు. గదర్‌ 
(తిరుగుబాటు) అను పేరిట పత్రికను కూడా నెలకొల్పారు. శాన్‌ఫ్రాన్సిస్కోలో 
నెలకొల్పబడిన గదర్‌పార్టీ కేంద్రంలో పృథ్వీసింగ్‌, సోహన్‌సింగ్‌ భాక్నా మొదలైనవారు 
కూడా ప్రముఖ పాత్ర వహించారు. గదర్‌పత్రిక గురుముఖి, ఉర్దూ భాషలలో 
ప్రచురించి ప్రపంచంలో వివిధ దేశాలలో వారికి పంపేవారు రహస్యంగా. 
సాయుధ పోరాట వ్యూహం 

ఆయుధాలతో భారతదేశంచేరి కాళ్ళీర్‌ నుండి గాని వాయువ్య సరిహద్దు 
రాష్ట్రం నుండి గాని విప్లవం ప్రారంభించి అక్కడ నుండి దేశాన్నంతా విముక్తం 
చేయాలన్నది గదర్‌ పార్టీ వారి ఆనాటి వ్యూహం. రష్యా, ఐర్లండు, టర్కీ, ఈజిఫ్ట, 
చైనా, జపాన్‌ మొదలైన అనేక దేశాల విప్లవకారుల సంఘాలన్నీ శాన్‌ఫ్రాన్సిస్కోలో 
ఉండేవి. ఒకసారి గదర్‌పార్టీ సమావేశంలో రష్యా కమ్యూనిస్టు నాయకుడు ట్రాట్‌స్కీ 
కూడా వచ్చి ఉపన్యసించాడు. చివరకు కొంత కాలానికి హరదయాళ్‌ని బ్రిటీష్‌ 
ప్రభుత్వ ఒత్తిడిపై అమెరికా తన దేశం నుండి బహిష్కరించింది. ఆ తరువాత 
లండన్‌లో హరదయాళ్‌ మృతి చెందారు. దేశ స్వాతంత్ర్యం కోసం పోరాడాలనీ, 
అవసరమైతే ప్రాణాలనైనా త్యాగం చేయాలన్న సంకల్పం చెంచయ్యగారికి 
హరదయాళ్‌ త్యాగమయ జీవితం వల్ల కలిగింది. 
విప్లవకారులకు పోరాట శిక్షణ 

లాలా హరదయాళ్‌, జితేంద్రనాథ లహరి గార్ల పథకం ప్రకారం 
గదర్‌పార్టీలో చేరిన భారత విద్యార్థులు, పంజాబీ యువకులు కార్మికులు, బాంబులు 
తయారు చేయటం, రివాల్వరు, తుపాకీ కాల్చడం, బాక్సింగ్‌, కత్తి, కర్ర, సాము 
గరిడీలు, కుస్తీ మొదలైన శిక్షణ పొందారు. విప్లవకారుల నియమావళి 
రూపొందించుకున్నారు. విప్లవకారులైన విద్యార్థులకు “నలందా” హాస్టలు పేర 
ప్రత్యేక హాస్టల్‌ ఏర్పరచుకున్నారు. లహిరీ శ్రీ చెంచయ్యగారికి ప్రత్యేక తర్పీదు 
యిచ్చి, ఆయనకు దెబ్బలు తినడం, దెబ్బలు కొట్టడం నేర్పాడు. నిర్భీతితో పోరాడటం 

నేర్పాడు. ఇలా అయిదు సంవత్సరాలు గదర్‌పార్టీ కార్యక్రమం వల్ల చెంచయ్య 
గారికి ఆ తరువాత పోలీసులు, సి.ఐ.డి.లు, మిలటరీ పెట్టె హింసలు జైళ్లలో 
బాధలు అనుభవించడానికి శారీరక, మానసిక దృఢత్వం, ధైర్యసాహసాలు కల్లాయి. 
“కోమటి పిరికి” అనే సామెతను గ్రీ చెంచయ్య తుత్తునియలు చేసి “చెంచయ్యను 
రాక్షసుడిలా తయారుచేశావు” అని జితేంద్రనాథ్‌ లహిరీని అందరూ దెప్పే పరిస్థితి 
వచ్చింది. 

“మనుషుడు దేముడూ కాగలడు. రాక్షసుడూ కాగలడు. రెండు శక్తులు 
మనలోనే ఉన్నాయి. పరులకు ఉపకారం చేసేవాడు దేవుడు కాగలడు అపకారం 
చేసేవాడు రాక్షసుడవుతాడు.” అని చెప్పి చెంచయ్య చేత “తన బలాన్ని, సాహసాన్ని, 
త్యాగాన్ని” ప్రజల సేవకు ఉపయోగిస్తానని లహరీ ప్రతిజ్ఞ చేయించాడు. చెంచయ్య 
తదితరులు మిలటరీ శిక్షణకూడా పొందారు. 
కొమగొటమారు ఉదంతం 

గదర్‌ పార్టీలోని (భారత విద్యార్థులతో నిమిత్తంలేకుండా) పంజాబ్‌ 
వ్యవసాయ కార్మికులు, రివాల్వర్లు, రైఫిల్స్‌, మందుగుండు సేకరించి కొమగొటమారు 
అనే జపాన్‌ ఓడను అద్దెకు తీసుకొని భారతదేశం బయలుదేరారు. (1913-14) 
కలకత్తా రేవు చేరుతుండగానే, ముందుగా సి.ఐ.డి.ల ద్వారా ఈ విషయం తెలుసుకున్న 
బ్రిటీష్‌ ప్రభుత్వం వారందరినీ అరెస్టు చేసి మొదటి లాహోర్‌ కుట్ర కేసు పేరుతో 
విచారణ చేసి కొందరిని ఉరితీసింది. మరికొందరిని అండమాన్‌ ప్రవాసానికి 
పంపింది. ఉరితీయబడిన వారిలో సద్దార్‌ కర్తార్‌సింగ్‌, కేదారనాథ్‌ ముఖ్యులు. 
బర్మాను పట్టుకోడానికి పథకం 

మొదటి ప్రపంచయుద్ధం జరుగుతూండగానే (1914-18) “కొమగొట 
మారు” యత్నం విఫలమైన తరువాత శ్రీ చెంచయ్య మరికొందరు గదర్‌పార్టీ 
విద్యార్థులు బర్మా వెళ్లి అక్కడ నుండి బ్రిటీష్‌ ప్రభుత్వంపై తిరుగుబాటు చేయాలని 
పథకం వేశారు. (సుమారు 250 మంది భారత విద్యార్థులను అమెరికా, యూరప్‌లో 
చదువుకొనడానికి వచ్చినవారిని జర్మనీకి పంపి అక్కడ సైనిక తర్పీదు యివ్వడం 
జరిగింది. వారు కూడా రహస్యంగా భారతదేశం చేరాలని పథకం వేశారు.) 

చెంచయ్యగారితో బాటు బెంగాల్‌, పంజాబీ విప్లవకారులు కూడా 
బయలుదేరారు. రెండు స్టీమర్లను ఆయుధాలతో నింపి జర్మనీ వీరికి అందజేయడానికి 
ఏర్పాటు జరిగింది. ఇందులో జోధసింగ్‌ అనే పంజాబీ విప్లవకారుడు కూడా 

(జర్మనీ నుండి తర్పీదు పొందిన) ఉన్నారు. ఒక ఓడ బెంగాల్‌లోని సుందరబాన్స్‌లోనూ, 
మరొక ఓడ సయామ్‌లోను ఈ ఆయుధాలను దింపడానికి ఏర్పాటు జరిగింది. 
అమెరికా నుండి చెంచయ్య ప్రభృతులు ముందు జపాన్‌ వెళ్లారు. 
సన్‌ యట్‌సేన్‌ సందర్భన 

అక్కడ వీరు చైనా తొలి రిపబ్లిక్‌ అధ్యక్షుడు 
సన్‌యట్‌సేన్‌ను కలుసుకున్నారు. సన్‌యట్‌సేన్‌ 
కుమారుడు సన్‌ఫో చెంచయ్య ప్రభృతులతో కాలిఫోర్నియా 
యూనివర్శిటీలో విద్యనభ్యసించారు. అప్పుడు సన్‌యట్‌సేన్‌ | తీ | > 
జాపాన్‌ ప్రవాస జీవితం గడుపుతున్నారు. బ్రిటీష్‌ | ణ్‌ 
సామ్రాజ్యవాద ప్రభుత్వాన్ని కూలదోయడానికి భారతీయ (|... i | | 
విప్లవకారుల ప్రయత్నాలను సన్‌యట్‌సేన్‌ ఎంతో అభినందించారు. ఇండియాలో 
బ్రిటీష్‌ ప్రభుత్వాన్ని కూలదోస్తేగాని చైనా విముక్తి పోరాటం పూర్తిగా విజయం 
పొందదని సన్‌యట్‌సేన్‌ చెంచయ్య ప్రభృతులకు చెప్పారు. 

సుందరబాన్స్‌ అడవులలోను సయామ్‌లోను దింపిన జర్మన్‌ ఆయుధాలను 
చెంచయ్య ప్రభృతులు ఉపయోగించి బర్మాలోని భారత సైనికుల ద్వారా తిరుగుబాటు 
ప్రారంభించాలని, అందుకు సంబంధించిన ఉత్తరాలను ఫిలిపైై ప్పైన్స్‌లోని జర్మన్‌ 
రాయబారికి యివ్వడానికి (శ్రీ చెంచయ్యగారికి యిచ్చారు. 

ఫిలిప్పైన్స్‌ చేరగానే రాజధాని మనీలాలో ఉన్న జర్మన్‌ రాయబారికి తన 
వద్ద ఉన్న ఉత్తరాలను చెంచయ్య అందజేశారు. 
బ్రిటీష్‌ సి.ఐ.డిల వేట: అరెస్టులు 

కాని వీరు ఈ హు అమలు జరిపేలోగానే బ్రిటీష్‌ సి.ఐ.డి.లు పంజాబ్‌ 
నుండి వచ్చి చెంచయ్య ప్రభృతుల ఆచూకీ పట్టుకున్నారు. సయాం ప్రభుత్వంలో 
పోలీసులు, సి.ఐ.డి.లు కూడా రిటైరైన బ్రిటీష్‌ ప్రభుత్వ భారతీయ ఉద్యోగులే. 
అందువలన సయామ్‌ (బాంకాక్‌లో) చెంచయ్య ప్రభృతులకు చాలా అననుకూల 
పరిస్థితులు ఏర్పడ్డాయి. అయితే బర్మాలోని భారత సైనికులలో తిరుగుబాటు 
లేవదీయవచ్చిన రిమంది గగ్రూపులోను జోధసింగ్‌ అనే అతనిని భారతదేశం నుండి 
వచ్చిన సి.ఐ.డి.లు వలలో వేసుకున్నారు. బాగా తాగించి రహస్యాలన్నీ రాబట్టారు. 
చెంచయ్య తప్ప మిగిలిన అందర్నీ అరెస్టు చేశారు. శ్రీ చెంచయ్య ఒక ఆర్యసమాజ 


156 ఆయన జీవితమే ఒక సందేశం 


నాయకుని సహాయంతో సయామ్‌ నుండి తప్పించుకొని చైనా వెళ్లిపోవడానికి 
వేసిన పథకం కూడా విఫలమైంది. చైనావైపు వెళ్లే రైలు ఎక్కడానికి వెళుతుండగా 
బ్రిటీష్‌ పోలీసు ఆఫీసరు చెంచయ్యను ఆరెస్టు చేశారు. బాంకాక్‌ జైల్లో పెట్టారు. 
భాయి బల్వంత్‌సింగ్‌ గ్రంధి, భాయి ఠాకూర్‌సింగ్‌, ఛటర్జీ , భాయి అమర్‌సింగ్‌, 
శివప్రసాద్‌ గుప్త, దర్శి చెంచయ్యలను సింగపూర్‌ తీసుకువెళ్లారు. సంకెళ్లు వేసి 
ఓడలో అనేక చిత్రహింసలు పెట్టారు. అప్పటికే సింగపూర్‌లో భారతీయ సైనికుల 
రెజిమెంటు తిరుగుబాటు చేసింది. సింగపూర్‌లోని ౩43 మంది ఆంగ్లేయులను 
కాల్చి చంపివేశారు. సింగపూర్‌ నాల్గు రోజులపాటు భారతీయ సైనికుల వశమైంది. 
కాని జపాన్‌ వారి సహాయంతో సింగపూర్‌ను తిరిగి బ్రిటీష్‌ ప్రభుత్వం 
స్వాధీనపరచుకొంది. మార్షల్‌ లా అమలు చేశారు. అదే సమయానికి సింగపూర్‌ 
చేరిన గదర్‌ విప్లవకారులను కోటలోబెట్టి నానా చిత్రహింసలు పెట్టారు. మూడు 
నెలలపాటు స్నానం లేదు. వారానికి బకెట్‌ నీళ్లు యిచ్చారు. 
చెంచయ్య ధైర్యం గుండెనిబ్బరం 

“నీవు తెలుగుదేశానికి చెందిన కోమటివి కదా - ప్రపంచమంతటలోకి 
మీరు పిరికి సన్నాసులు” అని ఇలా అనేక రకాలుగా చెంచయ్యగారిని కవ్వించడానికి 
ఒక బ్రిటీష్‌ పార్సీ సంకరజాతి సి.ఐ.డి. ఆఫీసరు ప్రయత్నించాడు. “నాకో రివాల్వరు 
ఇయ్యి. నీవు ఒక రివాల్వర్‌ తీసుకో. ఆంగ్లో పార్సీ సంకర జాతివాడికంటే, ధైర్యశాలి 
కోమట్లలో ఒక్కడైనా ఉన్నాడని నిరూపిస్తా! పిరికివెధవా!” అని చెంచయ్య అనేసరికి 
వాడు ఉలిక్కిపడి అలారం మోగించి మిలటరీ పోలీసులను రప్పించాడు. ఇలా 
ఎదిరించినందుకు, వారం రోజులు చేతులకు సంకెళ్లు పౌనురొట్టై మంచినీళ్లు, మాత్రమే 
యిచ్చారు. ఇటువంటి ఘటనలు అనేకం జరిగాయి. ధైర్యసాహసాలతో శీ చెంచయ్య 
వీటన్నింటిని ఎదుర్శొన్నారు. 

కాలిఫోర్నియాలో ఉండగా ప్రతీరోజూ విప్లవకారుల కార్యకలాపాలన్నీ 
పాండ్యన్‌ అనే ఒక విద్యార్థి ఎప్పటికప్పుడు బ్రిటీష్‌ సి.ఐ.డీ.లకు అందించేవాడు. 
అవన్నీ ఇప్పుడు సాక్ష్యాధారాలుగా చూపించారు. 
మనోధైర్యం దెబ్బకొట్టే ఎత్తుగడలు 

విప్లవకారుల మనోధైర్యం సడలించే ఎన్నో ఎత్తుగడలు సి.ఐ.డి.లు 
వేస్తారు. అందులో ఒకటి కాల్చి వేయడానికి తీసుకుపోతున్నట్లు చేసి రహస్యాలు 
చెప్పమంటారు. ఆ భయంతో రహస్యాలు చెప్పివేస్తారేమోనని చూస్తారు. 

చెంచయ్యగారితో సహా ఏడుగురిని కోర్టు మార్షల్‌ చేశారు. మూడు 
రోజులలో కాల్చి వేస్తామని ప్రకటించారు. ఒక రోజున ఒకొక్కరిని కాల్చివేస్తామని 
తీసుకువెళ్లారు. తుపాకి చప్పుళ్లు కూడా వినిపించాయి. చెంచయ్యగారి వంతు వచ్చింది. 

చెంచయ్యగారు లేచారు. మిత్రులను నవ్వు ముఖంతో కావలించుకొని 
ఛాతీ విరుచుకొని వెళ్లారు. లోపలి పొడుగాటి హాలు. ఒక చివర అయిదుగురు 
సోల్డర్లు రైఫుల్స్‌తో నిలబడి ఉన్నారు. మరో చివర ఒక కొయ్య స్తంభాన్ని నిలబెట్టి 
వుంచారు. దానికి ఆనించి నిలబెట్టారు “ఏయ్‌! చెంచయ్యా , కాల్చమని ఆర్డరు 
యిస్తే చచ్చిపోతావు. ఒక్క నిమిషం టైము యిస్తాను ఆలోచించుకో. నీకు తెలిసిన 
విషయాలు చెప్పి తప్పించుకో ” అన్నారు. చెంచయ్య “నాకు టైమ్‌ అవసరం 
లేదు. కాల్బుకో” అన్నారు. అయిదు తుపాకులు మోగాయి. కాని గుండ్లు తగలలేదు. 
అవి బ్లాంకు తూటాలు! ఈ విధంగా భయపెట్టి రహస్యాలు లాగడానికి చేశారు. 
చెంచయ్య గారు ప్రాణాలు యివ్వడానికి సంసిద్ధులయ్యారు. కాని ఒక్క రహస్యం కూడా 
చెప్పలేదు. ఆంధ్ర ప్రజలు గర్వించదగిన వీరుడు గదర్‌ విప్లవ యోధుడు చెంచయ్య. 
జైలు అధికారులకు సింహస్వప్నం 

చివరకు చెంచయ్యగారిని, ఇతరులను కలకత్తా తీసుకువచ్చారు. తరువాత 
లాహోర్‌, ఢిల్లీ, కన్నసూర్‌, కోయంబత్తూర్‌ జైళ్లకు మార్చారు. 

ఈ జైళ్లలో జైలర్లు, అధికారులు చేసే దౌర్జన్యాలకు అంతులేదు. అటువంటి 
వారిని చెంచయ్య, భాయి బల్వంత్‌సింగ్‌ యితరులు కలిసి పరాభవం చేసేవారు. 
అన్ని శిక్షలకు సంసిద్ధమై ఎదురు తిరిగి వీరిని తన్నేవారు. చివరకు అధికారులు 
సైతం గదర్‌వీరులు, యితర రాజకీయ ఖైదీలంటే భయపడి, నోరుమూసుకొనే 
స్థితి వచ్చింది. శ్రీ చెంచయ్యగారి రికార్డు మీద “చాలా దౌర్జన్యం చేస్తాడు” అని 
ఎర్రసిరాతో వ్రాశారు. దానితో ఏ జైలుకు వెళ్లినా చెంచయ్య అంటే అధికారులు 
హడలుతూ ఉండేవారు. 

1915 నుండి 1919 వరకూ సుమారు నాల్గు సంవత్సరాలు పైగా 
చెంచయ్యగారు డిటెన్యూగా భారతదేశంలోని వివిధ జైళ్లలో వున్నారు. ఆ రోజుల్లో 
బ్రిటీష్‌ జైళ్లు నరకప్రాయంగా ఉండేవి. స్వాతంత్ర్యం కోసం పోరాడే వారిని హడలు 
కొట్టడానికి అమానుషమైన, భయంకరమైన పరిస్థితులు కల్పించేవారు. (1905 
వందేమాతరం ఉద్యమ సందర్భంలో అరెస్టయిన ఆంధ్రప్రదేశ్‌ తొలి రాజకీయ 
ఖైదీ గాడిచర్ల హరిసర్వోత్తమరావుగారు. వారు ఆంధ్రదేశంలో ఎం. ఎ. చదివిన 
విద్యాధికులలో మొదటివారు. వారిని అరెస్టు చేసి నెల్లూరు జైలులో గోచీ గుడ్డ పెట్టి 

ఉంచారు. నూనె గానుగలు తిప్పించారు. ఆనాటి జైళ్లు ఎంత ఘోరంగా ఉండేవో 
దీనిని బట్టి తెలుసుకోవచ్చు.) 

అందుచేత జైళ్ల సంస్కరణల కోసం ఖైదీలను కనీసం మానవులుగా 
చూడటం కోసం గదర్‌వీరులు మొదలు జతిన్‌దాస్‌, భగత్‌సింగ్‌ సహచరుల వరకు 
అనేక పోరాటాలు జరిపారు. 55 రోజులు నిరాహారదీక్షలో జతీన్‌దాసు వంటివారు 
అమరవీరులయ్యారు. 
జైలర్‌కు దేహశుద్ధి 

ఇటువంటి జైలు పోరాటాలలో ఒకసారి కన్నసూర్‌ జైలర్‌కు చెంచయ్యగారు 
దేహశుద్ధి చేశాడు. ఆ సందర్భంలో చెంచయ్యగారిని ఉరిశిక్ష వేసేవాళ్ల గదిలో 
వేసి, అనేక చిత్రహింసల పాల్టేశారు. ఒళ్లు హూనం అయ్యేట్టు కొట్టారు. ఆ 
సందర్భంలో చెంచయ్యగారు “చావుకు సిద్ధపడే ఆ రోజుల్లో ఇవేవీ కష్టంగానే 
తోచలేదు. ఆ కాలంలో యిలాంటి కష్టాలు భోజనంలోకి అప్పడాల్లా వుండేవి. 
వెయ్యిమంది ఖైదీలకు సరన అన్నమూ, బట్టలూ, మందులూ నా వలన లభించాయి. 
అంతకంటే మరేం కావాలి?” అని తన స్వీయచరిత్రలో వ్రాసుకున్నారు. 

మొత్తం 4 సంవత్సరాల ఆరు నెలలు శ్రీ చెంచయ్య వివిధ జైళ్లలో 
ఉన్నారు. చివరకు 1919 డిసెంబరులో కోయంబత్తూరు జైలు నుండి చెంచయ్య 
గారు విడుదల అయ్యారు. ఆయన విడుదలకు ఎంతో ఆందోళన జరిగింది. 
పోరాట మార్గాల గురించి అంతస్సంఘర్షణ 

అప్పటికి గాంధీజీ భారత రాజకీయ రంగంలోకి వచ్చారు. 1919-22 
సహాయ నిరాకరణోద్యమంలో త్రివిధ బహిష్మరణ కార్యక్రమంలో పెద్ద ఎత్తున 
ప్రజలు పాల్గొంటున్నారు. విదేశీ వస్తు బహిష్మరణ, ఇంగ్లీషు విద్య, ఇంగ్రీషు కోర్టుల 
బహిష్మరణ, కల్లు అంగళ్ల పికెటింగ్‌, మద్యపాన నిషేధం, ఆస్పుశ్యతా నివారణ 
మున్నగు కార్యక్రమాలు ప్రజలలో అపూర్వ సంచలనాన్ని తీసుకొస్తున్నాయి. 

అంతవరకు సాయుధ పోరాటం ద్వారా (కొంతమంది యువకులు 
టెర్రరిస్టు గ్రూపులుగా ఏర్పడి) ప్రజలను చైతన్యపరచకుండా, వారిని పోరాటాలలోనికి 
తీసుకొని రాకుండా బ్రిటీష్‌ ప్రభుత్వాన్ని కూలద్రోయాలనీ, సైన్యంలో తిరుగుబాటు 
తీసుకురావాలనీ ఆలోచించుతున్న శ్రీ చెంచయ్యగారిలో పోరాట మార్గాల గురించి 
ఆలోచన ప్రారంభమైంది. గదర్‌ పార్టీ సాయుధ పోరాట ఆలోచనలోని పరిమితులు 
కూడా అర్థం అవుతూ వచ్చాయి. 

ఈలోగా ఆయన కుటుంబం మీద కూడా జాతీయోద్యమ ప్రభావం 
పడింది. చెంచయ్యగారి భార్య, శ్రీమతి అన్నపూర్ణ, ఆయన సోదరులు కూడా 
వివిధ రూపాలలో సహాయ నిరాకరణోద్యమంలో పాల్గొంటున్నారు. గాందీ గారి 
అహింసా విధానం ద్వారా స్వరాజ్యంరాదని ఒకవైపు నమ్ముతున్నప్పటికీ, ప్రథమ 
భార్య అన్నపూర్ణ, ఆమె చనిపోయిన అనంతరం అంతర్వర్ణ సంస్మరణ వివాహం 
చేసుకొన్న రెండవ భార్య సుభద్రమ్మగారు, తన సోదరులు ఖాదీ ఉద్యమం, 
హరిజనోద్యమాలలో పాల్గొనేటట్లు చెంచయ్యగారు ప్రోత్సహించారు. అధినివేశ 
స్వాతంత్యంవల్ల ప్రయోజనం లేదనీ సంపూర్ణ స్వాతంత్ర్యం కావాలనీ ఆయన 
అభిప్రాయపడ్డారు. 
సాంఘిక సంస్కరణోద్యమాలు 

విద్యార్థి దశలోనే కందుకూరి విరేశలింగంగారి సంఘసంస్మరణోద్యమ 
ప్రభావం చెంచయ్యగారి మీద పడింది. మూఢనమ్మకాలకు వ్యతిరేకంగా పోరాడటం, 
సాంఘిక దురాచారాలను ఎదుర్కోవడం అప్పటి నుండి సాగించుతూ వచ్చారు. 
జైలు నుండి విడుదలై వచ్చిన తర్వాత వివిధ ప్రాంతాలలో ప్రజలు చెంచయ్య గారిని 
స్వాతంత్ర్య సమరంలో పాల్గొన్న ఏకైక గదర్‌పార్టీ ఆంధ్ర యోధునిగా ఘనసన్మానాలు 
చేశారు. (శ్రీ కాశీనాధుని నాగేశ్వరరావుగారి ఆంధ్రపత్రిక చెంచయ్యగారి విప్లవ 
జీవితం గురించి బహుళ ప్రచారం గావించింది. 

ఈ సందర్భంలో ఆయనకు ప్రాయశ్చిత్తం (విదేశాలకు వెళ్లి వచ్చినందుకు) 
చేయించాలని వారి కుటుంబంలోనివారు, వైశ్యకులంలో వారు ప్రయత్నించారు. 
కాని ఈ అభివృద్ధి నిరోధక సాంఘిక కట్టుబాట్లను చెంచయ్యగారు పూర్తిగా 
వ్యతిరేకించారు. దానితోబాటు సమాజంలో యింకా బలంగా వున్న దేవదాసీ 
విధానం, బాల్యవివాహాలు, నిర్భంధ వైధవ్యం మున్నగు వాటిని ఎదుర్శొని 
పోరాడాలనీ, ప్రీ విద్య పెంపొందించాలనీ, యువకులకు తాలింఖానాలు, 
[గ్రంథాలయాలు విరివిగా నెలకొల్పి యువతీ యువకులలో విద్యా, విజ్ఞానాలు, 
సంఘ సంస్మరణాభిలాష పెంపొందించాలని ట్రీ చెంచయ్య గారు నడుంకట్టారు. 

ఈలోగా బ్రతుకుతెరువు పెద్ద సమస్య అయింది. బ్రిటీష్‌ ప్రభుత్వం క్రింద 
ఉద్యోగం చేయడం యిష్టం లేదు. అడయారులో దివ్యజ్ఞాన సమాజం (శ్రీమతి 
అనిబీసెంట్‌ ఆధ్వర్యాన నడుపుతున్న జాతీయ విశ్వవిద్యాలయంలో వ్యవసాయ 
కళాశాల ఉంటే అందులో చేరారు. కాని మహాత్మాగాంధీ గారి సహాయ 

నిరాకరణోద్యమంతో తీవ్రంగా విభేదించిన (శ్రీమతి అనిబీసెంట్‌ భావాలతో 
ఏకీభవించలేక - ఆయనను తీవ్రంగా విమర్శించుతున్నందుకు నిరసనగా 
చెంచయ్యగారు తన ఉద్యోగానికి రాజీనామా యిచ్చారు. అలాగే ఒక బ్రిటీష్‌ 
కెమికల్‌ కంపెనీలో చేరి మనస్సు అంగీకరించక రాజీనామా యిచ్చారు. 

కళావంతుల సంఘాలు పెట్టి భోగం మేళాలు మాన్పించి, వారికి పెండ్లిండ్లు 
చేయించే ఉద్యమాన్ని చేపట్టారు. 

వైశ్యులలో వితంతు వివాహాలు చేయించడానికి శ్రీ చెంచయ్యగారు 
రాష్టమంతటా పర్యటించి, అనేకమంది వైశ్య యువకులను ప్రోత్సహించి స్త్రీ 
పునర్వివాహాలు జరిపించారు. తాము కూడా బ్రాహ్మణులతో సమానంగా ఉండాలనే 
పేరుతో వైశ్యులలో స్వసంఘ పౌరోహిత్యం, వితంతువులకు కేశఖండన, అస్పృశ్యతను 
పాటించడం మున్నగు ననాతనాచారాల విజృంభణ జరిగింది. ఈ 
సనాతనాచారాలను ఎదుర్శొని, వైశ్యకులంలో సంఘ సంస్మరణలు ప్రవేశపెట్టడానికి 
చెంచయ్యగారు ఎన్నో కష్టాలను ఎదుర్మొంటూ కులబహిష్మరణలను ఎదురిస్తూ 
రాష్ట్రమంతా పెద్దఎత్తున ఉద్యమాలు నడిపారు. సహపంక్తి భోజనాల ద్వారా కూడా 
కులం బహిష్మరణలను ఎదుర్శొన్నారు. 

వైశ్య యువకులకు తాలింఖానాలు పెట్టి, వారిలో ఉండే పిరికితనాన్ని 
పోగొట్టి , రౌడీ మూకలను ప్రతిఘటించేటట్లు చేయగల్లారు. అలాగే వైశ్య 
యువకులలో ఉన్నతవిద్య పెంపొందించడానికి కృషి చేశారు. 

వీరేశలింగంగారి అడుగు జాడలలో ఆంధ్ర దేశంలో సాంఘిక సంస్మరణల 
ఉద్యమాన్ని ఆ విధంగా ముందుకు తీసుకొనిపోయిన ఘనత చెంచయ్యగారిదేనని 
చెప్పారు. అనేక చోట్ల పతిత, యువత శరణాలయాలను కూడా నెలకొల్పారు. 
వైశ్యులలోనే కాక, కమ్మవారిలో విశ్వ బ్రాహ్మణులలో వితంతు వివాహాలు 
చేయించడానికి చెంచయ్యగారు పూనుకుని అనేక వివాహాలు జరిపించారు. వితంతు 
వివాహాలు చేయించడానికి వీరేశలింగంగారు ఎన్ని కష్టాలైతే పడ్డారో శ్రీ 
చెంచయ్యగారు కూడా అన్ని కష్టాలు పడ్డారు. 

వైశ్యులలో ముఖ్యంగా స్ర్తీలలో విద్యా వ్యాప్తికి చెంచయ్యగారు ఎంతో 
పాటుపడ్డారు. 

హరిజన ఉద్యమంలో కూడా దర్శి చెంచయ్యగారు, వారి సతీమణి 
సుభద్రమ్మగారు ఎంతో కృషి చేశారు. 

కమ్యూనిస్టు ఉద్యమంలో కృషి 

1935 నుండి చెంచయ్య సుభద్రమ్మ దంపతులు కమ్యూనిస్టు ఉద్యమంవైపు 
ఆకర్షించబడ్డారు. నేటి భూస్వామ్య- పెట్టుబడిదారీ ఆర్థిక వ్యవస్థను రద్దు చేస్తే 
కాని కుల, మత, ఛాందసభావాలు శాశ్వతంగా తొలగవని, సాంఘిక న్యాయం 
అమలు జరగదని విశ్వసించారు. సోవియట్‌ సోషలిస్టు సమాజ విధానం 
గురించి ఉభయూలూ ఎన్నో గ్రంథాలు చదివారు. 

1936లో విశాఖపట్నంలో చదువుతున్న శ్రీ చండ్ర రాజేశ్వరరావుగారితో 
చెంచయ్యగారికి పరిచయం ఏర్పడింది. సోషలిస్టు సిద్ధాంతాలను అధ్యయనం 
చేశారు. ఆ సమయంలోనే ఏంగిల్స్‌ వ్రాసిన యాంటీ డూరింగ్‌ గ్రంథంలోని 
“సోషలిజం -చారిత్రకము-శాప్రీయము” అను భాగాలను దర్శి సుభద్రమ్మగారు 
తెలుగులోనికి అనువదించారు. ఆ గ్రంథాన్ని ప్రభుత్వం నిషేధించింది. 

అప్పుడు కమ్యూనిస్టు పార్టీ నిషేధంలో వుంది. కాంగ్రేస్‌ సోషలిస్టు పార్టీలో 
కమ్యూనిస్టులందరు చేరి పనిచేస్తున్నారు. చెంచయ్య దంపతులు కూడా అందులో 
చేరారు. విశాఖపట్నంలో కాంగ్రెస్‌ సోషలిస్టు పార్టీలోను, కార్మిక సంఘంలోను 
చెంచయ్య దంపతులు చురుకుగా పనిచేశారు. ఉభయులు, ఫెయిజ్‌పూర్‌ (1936) 
హరిపుర (1988) కాంగ్రెస్‌ సభలకు హాజరయ్యారు. మద్రాసు వెళ్ళి కార్మిక 
సంఘాలలో పనిచేశారు. 

1939లో రెండవ ప్రపంచయుద్దం - బ్రిటీష్‌ ప్రభుత్వ నిర్భంధవిధానం 
- కాంగ్రెస్‌ - కమ్యూనిష్టు తదితరులందరి అరెస్టుతో తిరిగి చెంచయ్యగారు కూడా 
నిర్చంధాలకు గురయ్యారు. 

యుద్ధానంతరం జైళ్ల నుండి విడుదలైన తరువాత కార్మికోద్యమంలో, 
కమ్యూనిష్టు ఉద్యమంలో, ప్రజానాట్యమండలిలో, అభ్యుదయ రచయితల ఉద్యమంలో 
చెంచయ్యగారు, వారి సతీమణి సుభద్రమ్మగారు ఎంతో కృషి చేశారు. 

1948-51 మధ్య ఆంధ్రలో జరిగిన తీవ్రనిర్బంధ విధానంలో 
చెంచయ్యగారిని తిరిగి అరెస్టు చేసి డిటెన్సన్‌లో వుంచారు. ఈ దశలో కమ్యూనిస్టు 
పార్టీ అవలంబించిన అతివాద దుందుడుగు విధానంతో పలువురు విభేదించారు. 
శ్రీ చెంచయ్యగారు కూడా ఆ రోజుల్లో పార్టీ అనుసరించిన అనేక ఎత్తుగడలతో 
విభేదించారు. పార్టీ సభ్యత్వానికి రాజీనామా యిచ్చారు. చివరకు జైలు నుండి 
విడుదలైన తరువాత (1949 జనవరి) తన రాజకీయ జీవితానికి స్వప్తి చెప్పారు. 

మొత్తం 36 సంవత్సరాల రాజకీయ జీవితంలోను చెంచయ్యగారు 8 
సంవత్సరాలు జైలు జీవితం గడిపారు. గదర్‌ పార్టీ సభ్యుడుగా 1915 - 1919 
మధ్య నాలుగున్నర సంవత్సరాలు, 1940-42 మధ్య రెండు సంవత్సరాలు, 
1947 లో ఏడునెలలు, 1948 - 49లో పదినెలలు కారాగార వాసం చేశారు. 

వందేమాతరం ఉద్యమంలో అరెస్టయిన గాడిచర్ల హరిసర్వోత్తమరావుగారు 
ఆంధ్రదేశంలో తొలి రాజకీయ ఖైదీ (1905) కాగా, దర్శి చెంచయ్యగారు గదర్‌ 
పార్టీ విప్లవోద్యమంలో పాల్గొని బ్రిటీష్‌ ప్రభుత్వ నిర్భంధ విధానం క్రింద ఆంధ్రదేశంలో 
తొలి రాజకీయ డిటెన్యుగా దీర్హకాల జైలు జీవితం గడిపారు. అసమాన 
ధైర్యసాహసాలతో బ్రిటిష్‌ సామ్రాజ్యవాద ప్రభుత్వాన్ని ఎదుర్మొని పోరాడారు. 
స్వాతంత్ర్య సమరంలోనే కాక, వీరేశలింగం మహానీయుడు ప్రారంభించిన సాంఘిక, 
సంస్మరణోద్యమాన్ని ముందుకు తీసుకునిపోయి, సాంఘిక చైతన్యాన్ని కల్గించడానికి 
ఎంతో కృషి చేశారు. ముఖ్యంగా వైశ్య కులంలో అపూర్వమైన సాంఘిక మార్పులు 
తీసుకొని వచ్చి, వారిలో విద్యా విజ్ఞానాలను, ఆత్మ విశ్వాసాన్ని సంస్మరణాభిలాషను 
కల్లించడానికి కృషి చేశారు. తన సతీమణి సుభద్రమ్మ గారితో కలిసి మహిళా 
ఉద్యమ వ్యాప్తికి, ప్రీల విమోచనకు అవిరళ కృషి గావించారు. కమ్యూనిస్టు ఉద్యమంలో 
చేరి కార్మిక, కర్షక తదితర పీడిత ప్రజల విముక్తి కోసం పాటుపడ్డారు. 

స్వాతంత్ర్య సమరంలోను సామాజిక విముక్తి ఉద్యమంలోను శ దర్శి 
చెంచయ్య, సుభద్రమ్మ గార్లు తమ జీవితాలను ధారపోసిన ధన్యులు. వారి జీవితాలు 
నేటి యువతీ యువకులకు ఆదర్భం కావాలి. వారు ఏ ఆదర్శ సమాజ వ్యవస్థ 
కోసం పోరాడారో - అట్టి నూతన సామాజిక వ్యవస్థ స్థాపన కోసం మనం 
పాటుపడటమే వారి దివ్యస్కృతికి తగిన నివాళి. 

గేయం 


మరుపురాని మహానీయుడు 
- నూకతోటి కోటయ్య 
స్వేచ్చాస్వాతంత్ర్య సమర శంఖారావం 
బానిసబంధాలు త్రెంచు రణన్నినాదం 


దరిశి చెంచయ (మోగించిన ఢంకానాదం 
భరత ఖండమంత వినిపించిన గదర్‌ నినాదం || స్వేచ్చా! 


విదేశీయ దొరతనాన్ని తరిమి పారద్రోలాలి 

స్వదేశీయ ప్రజాస్వామ్య ప్రభుత్వమే రావాలి 

కులంలేని మతంలేని సమత శాంతి స్వరాజ్యమై 

మనదేశం వెలగాలి జనం సుఖంపొందాలి | స్వేచ్చా! 


ఆయుధ సాయుధ శాస్త్రం సిద్దాంతం సాధకుడై 
అన్నార్తుల శరణార్థుల అశ్చృస్యులకాప్తుడై 
త్యాగం ధైర్యం దీక్షాకర్తవ్యపు ధీరుడై 
బలహీనులు ధనహీనుల శ్రమజీవుల దేముడై 
ఆదర్శం చూపించిన అమరవీరుడు 
దరిశి చెంచయ్య మరుపురాని మహానీయుడు | స్వేచ్చా! 
“ళావ౦తుల సంఘం ” పేరు పెష్టేంచింది చెంనీయ్యుగా 
అంత వరకు వేశ్యలను భోగంవాళ్లు అని పిలవడం పరిపాటి. ఆ కులానికి 


గౌరవప్రదమైన పేరు ఒకటి పెట్టించి వారికి సంఘం పెట్టి, పెళ్ళిళ్లు చేయించాలని 
శీ దరిశి చెంచయ్యగారు ఉద్యమించారు. ఈ సంఘ స్థాపనకు ముందు ఆ 
కులానికి పేరు నిర్ణయించడం చాలా కష్టమైంది. చివరకు కీ.శే. శ్రీ ఎం. 
వెంకట్రావుగారి సలహా ప్రకారం “ కళావంతుల సంఘం” అని నిర్ణయించు 
కొన్నారు. థ్రీ కాళ్లీనాధుని నాగేశ్వరరావు పంతులుగారు ఈ విషయాన్ని 
ఆంధ్రపత్రికలో ప్రచురించారు. అభ్యుదయవాదులు కొందరు, కళావంతుల 
కులంలోని ప్రముఖులు కొందరు తమ భావాలను పత్రికలో ప్రకటించసాగారు. 

ఐదవ భాగం 


చెంచయ్య గారి మూడు కథలు 

గదర్‌ వీరుడు ఖాక్సర్‌ యోధుడు 

ఆయనా - మనమూ! 

“నీకేదో అసంతృప్తి ఉన్నట్టు నాకు తోచింది?” 

“అవును, నంభఘుసంస్కరణలన్నింటిని, నా జీవితంలో, పూర్తి 
చెయ్యలేకపోతినే!” 

“ఇంకా, ఏం కొరతలున్నాయి?” 

“సంఘంలో నీవు పడ్డ కష్టాలు చాలవా?” 

“ఇంకా పడగలను.” 

“అందుకే, నిన్ను Cr2k అంటారు” 

“నాలాంటి (6120616 మరికొందరుంటే, సంఘంలో రెండు మూడు వేల 
ఏండ్లుగా పేరుకుపోయిన కుళ్ళంతా నాశనం చేసి వుందుము.” 

'వెర్రివాడు కథలోని ఈ ముగింపు వాక్యాలు చదివినప్పుడు నాకెందుకో 
చెంచయ్య గారే గుర్తుకు వచ్చారు. అంతటి మహత్తరమైన నేపథ్యం కలిగి ఉండి 
కూడా అతిసామాన్యంగా జీవించినాయన ఈ రోజు తెలుగు వారికి ఎలా సొంతం 
కాకుండా పోయారో ఆశ్చర్యం ! 

“నీ _కులాభిమానమనే పెనుభూతం మన దేశాన్ని, మానవత్వాన్ని నాశనం 
చేస్తూ వున్నది. బ్రిటిష్‌ ప్రభువులను తరిమివేసినంత మాత్రాన మన దేశం బాగుపడదు; 
కులాభిమానాన్ని నాశనం చేయాలి! మన సంఘంలో ఎంత కుళ్ళు ఉన్నది!” 

“పట్టుదల” కథలో కుల పిశాచాన్ని వదల్లేని కన్న తల్లిదండ్రుల 
ఛాందసత్వానికి వ్యతిరేకంగా సంస్మరణ వాదిగా ఎదుగుతున్న యువకుడు 
పురుషోత్తం భావాలివి.“మీరూ - నేనూ” పేరిట ఇరవైకి పైబడి తన జీవితంలోని 
సంఘటనల్ని కథలుగా మల్చిన చెంచయ్యగారు 65 ఏళ్ళ క్రిందట, డిసెంబరు 
1958లో నవోదయ పబ్లిషర్స్‌ (విజయవాడ) నుండి ఒక రూపాయి డెబ్బై ఐదు 
పైసల ధరకి 150 పుటల ఆ సంపుటిని ప్రచురించారు. 

ఈ పుస్తకానికి 'ఒకమాటుి పేరిట రాసిన ముందు మాటలో తాను కథలు 
రాయగలనని అనుకో లేదనీ, కాన ఇదో సాహస కార్యమనీ అన్నాయన 
ముసలితనం, అనారోగ్యం కారణంగా ప్రత్యక్ష ప్రజా ఉద్యమాలకి దూరమైన 
తరుణంలో ఈ పనికి పూనుకోవల్సి వచ్చిందంటారు. అంతేకాదు ఈ కథలన్నీ 
1950 వరకూ తన అనుభవంలోకి వచ్చినవే అంటూ ఇవి కనుక ప్రజలకి నచ్చి 
వారి అభిప్రాయాలు తెలిపితే మరిన్ని రాయగలనని ముగింపులో పేర్శొన్నారు. 

బహుశా ఆయన జీవితంలోని కష్టాల్లాగానే కథల్లోని విలువలను కూడా 
తెలుగు సాహిత్య సంఘాలు పట్టించుకున్నట్టు లేదు. కాన, ఈ రూపేణా ఆయన 
మరేమీ రాసినట్టు లేరు. ఇంకా పెద్ద వింతేమిటంటే ఇంతటి విస్తారమైన జీవితం 
ఉన్న అంతర్జాతీయ విప్లవ కారుడు, గదర్‌ వీరుడు, స్వాతంత్ర్య సమరయోధుడు, 
సంఘ సంస్మరణవాది, లోక సంచారకుడు, కథకుడు, రచయిత, వ్యవసాయ 
శాస్త్రజ్ఞుడు, కుల నిర్మూలనవాది, హేతువాది, గాంధేయవాది, సాహిత్యాభిలాషకుడు, 
అనార్మిస్టు, సోషలిస్టు, కమ్యూనిస్టు, దరిశి చెంచయ్య గార్ని గురించి ఎకెడెమిక్‌గా 
ఈనాటి వరకూ ఏ విశ్వ విద్యాలయంలోనైనా ఒక్నటంటే ఒక్క పరిశోధనైనా 
జరిగినట్టు నాకైతే తెలీదు. 

పోతే, చెంచయ్య గారి జీవితంలో ఆయనకు ఎదురైన వ్యక్తులు, స్నేహితులు, 
బంధువుల జీవితాలు, ఇంకా జైల్లో ఇటు మలయాళీలు మొదలుకొని అటు బెంగాలీల 
వరకూ, తమిళుల నుండి పంజాబీల వరకూ చేసిన స్నేహాలు, వారి కష్టాలు, 
కన్నీళ్ళు, సుఖదుఃఖాలు అన్నీ ఈ కథల్లో చిత్రించడానికి ఆయన పడిన తపన 
గొప్పది. ఆయన వేరే రచనలు ఏమేమి చేసారో తెలియదు. బహుశా చేసినప్పటికీ 
ఈపాటికి అవి శిథిలావస్థలోకి చేరి కాలగర్భంలో కలిసిపోయి ఉండవచ్చు. 

ఆయన స్వీయచరిత్ర “నేనూ - నా దేశం”తప్పితే ఇతరేతర రచనలకి 
సంబంధించిన ఏ వివరాలు తెలుగు సమాజానికి తెలిసినట్టు లేదు. ఇది చరిత్ర 
గతికి, సాంస్కృతిక ఉన్నతికి ఆరోగ్యకరం కాదు. ఆయన కథలు కొన్నిటితో వ్యక్తిగతంగా 
ఈ రోజు నాకు అనేక భిన్నాభిప్రాయాలు ఉన్నాయి. అయినప్పటికీ ఆయన అపూర్వ 
అనుభవాల్ని క్రోడీకరిస్తూ రాసిన ముగింపులోని మూడు కథల్ని విడి భాగంగా ఈ 
సంకలనంలో చేరుస్తున్నాం. ముఖ్యంగా ప్రత్యామ్నాయ ఆధ్యాత్మిక ప్రజోద్యమంగా 
తలెత్తిన ఖక్సర్‌ ఉద్యమాన్ని గూర్చి చెంచయ్య గారు నమోదు చేసిన కథ చారిత్రక 
ప్రాధాన్యత కలది. ఆయన జీవితం, కృషికి సంబంధించి భవిష్యత్తులో మరిన్ని 
నిర్మాణాత్మక ప్రయత్నాలు మరింత మెరుగ్గా జరగాలనేదే మా అభిలాష, 

1961లో చెంచయ్య గారు నా దివ్యసృతులు పేరిట 116 పుటల 
రచన చేశారు. ఆదర్శ [గ్రంథ మండలి, విజయవాడ నుంది ప్రచురించిన ఆ 
[గ్రంథంలో మొత్తం పది మంది మహనీయుల జీవితాల్సి వారితో ఆయనకిగల 
వ్యక్తిగత సాన్నిహిత్యాన్ని పరిచయం చేశారు. దురదృష్టవశాత్తు ఆయన ఇతరేతర 
సారస్వత కృషి వలెనే ఈ రచన కూడా ప్రస్తుతం అలభ్యమై మరుగునపడింది. 

- సంపాదకుడు 

కథ:;1 
ఉరికంబము 


ఉన్నతవిద్య నభ్యసించేందుకు నేను 1912లో అమెరికా వెళ్ళాను. అక్కడ 
కాలిఫోర్నియా విశ్వవిద్యాలయంలో చేరాను. ఆ సమయంలో అక్కడ దాదాపు 30 
మంది భారతీయ విద్యార్థులు విద్య నభ్యసిస్తున్నారు. విదేశీ బానిన శృంఖలాల 
నుండి భారతదేశ విముక్తిని సాధించడం ఎలా అన్న సమస్యపై మేమంతా తీవ్రంగా 
చర్చిస్తూ వుండేవాళ్ళం. భారతదేశ విముక్తిని సాధించాలంటే విప్లవపార్టీ 
(రివల్యూషనరీ) నొకదాన్ని స్థాపించవల్సిందేనని బెంగాల్‌ టెర్రరిస్టు నాయకుడు 
శీ లహరీ సూచించారు. 1857 ప్రథమ భారత స్వాతంత్ర సంగ్రామం స్మృత్యర్థం 
విప్లవ పార్టీకి “గదర్‌ పార్టీ” అని నామకరణం చేద్దామని లహరీ సూచించారు. 
ప్రఖ్యాత భారతీయ విప్లవ యోధుడు డ్రీ హరిదయాళ్‌కి ఈ సూచన బాగా నచ్చింది. 
దానితో లహరీ గదర్‌ పార్టీని నిర్మించాడు. హిందీలో 'గదర్‌' అన్న పదానికి అర్థం 
- ఒక ప్రభుత్వ వ్యవస్థను ప్రజలు, సైన్యమూ కలిసి సాయుధ తిరుగుబాటుతో 
కూలద్రోయడమే. గదర్‌ పార్టీలో నేనుకూడా చేరాను. అమెరికా, కెనడా దేశాల్లోవున్న 
అనేక మంది భారతీయులు ఈ కొత్త పార్టీలో సభ్యత్వం స్వీకరించారు. 1914లో 
(ప్రథమ ప్రపంచయుద్ధం వచ్చింది. ఈ సమయంలో భారతదేశానికి వెళ్ళీ తమ 
విప్లవ కార్యక్రమాన్ని కొనసాగించడానికే గదర్‌ పార్టీ సభ్యులంతా నిశ్చయించుకున్నారు. 
అలాగే అనుకున్న ప్రకారం చాలామంది సభ్యులు భారతదేశం వచ్చి సైన్యంలో 
చేరారు. మా విప్లవ కార్యకలాపాలు భారత సైనికుల్లో దేశభక్తిని రగుల్కొల్పాయి. 
ఫలితంగా భారత సైన్యంలోని కొన్ని రెజిమెంట్లు మాత్రం సామ్రాజ్యవాద ప్రభుత్వంపై 
తిరుగుబాటు చేశాయి. ఇదేవిధమైన కార్యక్రమాన్ని చేపట్టడానికి దేశంలో అనేక 
మంది సిద్ధంగా వున్నారు. అయితే ఈ ప్రమాదాన్ని అరికట్టెందుకై, పరాయి ప్రభుత్వం 
తిరుగుబాటు సూచనలు కానవస్తున్న రెజిమెంట్లను మాత్రం సైప్రస్‌, వెర్దకుల 
ప్రాణాలను బలియిచ్చేందుకు ఫ్రాన్స్‌ దేశానికి తరలించింది. లాహోర్‌, మాండలే, 
సింగపూర్‌ మొదలైనచోట్ల గదర్‌ పార్టీ సభ్యులందరిపైన 'కుట్ర కేసుల్ని బనాయించింది. 
ఇంతటితో ఆగక అనేకమందిని అండమాన్‌ దీవులకు పంపి ద్విపాంతరవాస శిక్ష 
కూడా విధించింది. ఆ విధంగా లాహార్‌ కుట్రకేసులో చిక్కుకున్న అనేక మంది 
గదర్‌ పార్టీ నాయకుల బెడదను ఈ విధంగా బ్రిటీష్‌ ప్రభుత్వం వదిలించుకుంది. 

సయామ్‌ను కేంద్రంగా చేసుకుని బర్మాలో ప్రభుత్వాన్ని కూలద్రోయడానికి 
కుట్ర పన్నుతున్నామని నా మీద, మరి కొందరు గదర్‌ పార్టీ సభ్యులమీద ప్రభుత్వం 
కేసులు పెట్టింది. వాస్తవానికి కేసులు బనాయింపబడ్డ మా తొమ్మిది మందిలో ఏ 
ఒక్కరు కూడా బర్మా ప్రభుత్వాన్ని పడద్రోయడానికి యత్నించి యుండలేదు. నేను 
ప్రధాన నిర్వాహకుల్లో ఒకడిని. శీ భాయీ బల్వంతసింగ్‌ మా నాయకుడు. మేం 
తొమ్మండుగురం బాంకాక్‌ (సయామ్‌) వద్ద సీమదేశంకు బోయేముందు - శ్రీ 
అమర్‌ సింగ్‌; సివదయాళాలు బర్మాలోని భారత రెజిమెంట్లతో సంబంధాలేర్పర్పుకుని 
సకాలంలో తమను కల్సుకునే విధంగా ఏర్పాట్లు చేశారు. “తానొకటి తలస్తే 
దైవమొకటి తలుస్తుందన్నట్లు మా అంచనాలన్నీ తలక్రిందులైనాయి. మీదు మిక్కిలి 
అంతర్జాతీయ న్యాయసూత్రాలకే విరుద్ధంగా సయామ్‌ ప్రభుత్వం మా 
తొమ్మండుగురిని అరెస్టుచేసి సింగపూర్‌లోని బ్రిటిష్‌ సైనిక ప్రభుత్వానికి ఒప్పచెప్పింది! 

నేనూ, భాయీ బల్వంతసింగ్‌ మొట్టమొదట నుండీ గదర్‌ పార్టీలోనే 
పనిచేస్తూ వచ్చాం. కెనడాలోని వాంకర్‌ వద్ద శ్రీ బల్వంతసింగ్‌ ప్రసిద్ధ శిక్కు 
మతగురువుగా వుండేవారు. ఆ దేశంలోని లక్షలాది భారతీయులు, కార్మికులు 
మధ్య ఈయన గదర్‌ పార్టీ నిర్మాణాన్ని కొనసాగించాడు. నేను శాన్‌ ప్రాన్సిస్కోలోని 
గదర్‌పార్టీ కేంద్ర కార్యాలయంలో పనిచేశాను. మా నాయకుడు భాయీజీ అంటే 
నాకెంతో అమితమైన (ప్రేమానురాగాలు. ఆయనతో నేను బాంకాక్‌ లోని 
అంతర్జాతీయ ఖైదులోను, సింగపూర్‌లోని సైనిక డిటెన్షన్‌ కేంద్రాల్లోను, కలకత్తా, 
లాహోర్‌లోని సెంట్రల్‌ జైళ్ళలోను రెండు సంత్సరాలపాటు గడిపాను. జీవితంపట్ల 
ఆయనకున్న తాత్వకచింతన, ఆధ్యాత్మిక జెన్నత్యం; దేశ స్వాతంత్రం కోసం అసువుల 
నర్చించడానికైనా సిద్ధపడే ఆయన దేశభక్తి నాకెప్పుడూ స్మరణకు వస్తూనే వుంటాయి. 
1916-17 సంవత్సరాలలో మేమిద్దరమూ సింగపూర్‌లోని మిలిటరీ కస్టడీలో 
వున్నప్పుడు, సైనిక న్యాయస్థానం వారు మమ్ములను కాల్చి చంపవల్సిందిగా 
తీర్చునిచ్చారు. ముందు తనను చంపాల్సిందిగా భాయీ బల్వంతసింగ్‌ ముందు 
కొచ్చాడు. వాస్తవానికిది నమ్మిన సైనిక న్యాయస్థానం కాదని మా కప్పట్లో తెలియదు. 
మమ్మల్ని చిత్రహింసల పాల్టేసి, విసిగి వేసారి తుదకు అహ్రవర్‌లుగా మారిపోతామనే 
న్యాయస్థానం వారు భావించారు. అంచేతనే మమ్మల్ని జడిపించేందుకని, మాపైకి 
ఖాళీ తుపాకుల్ని ఎక్కుపెట్టి పేల్చడం మాత్రమే అప్పట్లో సైనిక న్యాయస్థానం 
వారు చేసింది! నాటినుండి భాయిజీ నాకు వీరారాధకుడయ్యాడు. ఎటువంటి 

బాధను వ్యక్తం చేయకుండా, ఎట్టి ఫిర్యాదు చేయకుండా నాలో నేనే బాధల్ని 
అణచి మణచి వుంచుకోవడం చూచి భాయిజీ నేనంటే ఎంతగానో ప్రేమించేవాడు. 

తర్వాత 1917-18 సంవత్సరాల్లో రెండవ లాహోర్‌ కుట్రకేసు నొకదాన్ని 
ప్రభుత్వం సృష్టించింది. ఈ పధకంలో మాలో 20 మందిపై కేసులు 
బానాయించారు. భాయీ బల్వంతసింగ్‌పై అనేక కేసులు ప్రారంభించినట్లు విచారణ 
సందర్భంలో వెల్లడైంది. బల్వంత్‌ సింగ్‌ని ఉరి తీస్తారని వాడుకగా వుంది. నాకు 
సంబంధించినంతవరకు, నాకు వ్యతిరేకంగా సాక్ష్యమిచ్చినవాడు ఒకడే ఒకడున్నాడు. 
అతడే శ్రీ జోద్‌సింగ్‌. కేసు విచారణ సందర్భంలో ఇతను అప్రూవరుగా 
మారిపోయాడు. అతడు చెప్పిన బలమైన సాక్ష్యంవల్ల నాపై ఉరిశిక్ష విధించారు. 
కాని, “నేను చేసిన 'కుట్రికు ఆయన బాధ్యుడు కాడని” బల్వంతసింగ్‌ ఒక ప్రకటనలో 
తెలియజేశారు. దీనితో నాకు ఉరిత్రాడు మోక్షం తప్పింది! అయితే ఈ ఘటనల్ని 
చూస్తే నాకాశ్చర్యం కల్గింది. మీరటువంటి ప్రకటన ఎందుకు చేశారని భాయిజీని 
అడిగాను. దానికి సింగ్‌ యిలా సమాధానమిచ్చారు. “గత రెండు సంవత్సరాలనుండి 
అనేక జైళ్ళలో నీ ప్రవర్తనను నేను కనిపెడుతూనే వున్నాను. నీ జీవితం రక్షించబడిందటే 
దేశానికి నీవు సేవ చేస్తావనే నమ్మకం నాకు కలిగింది. యిందులో నేను నాకై 
చేసిన త్యాగం ఏమీలేదు. ఏదైనా, నేను ఉరికంబాన్నెక్కబోతున్నాను. “కుట్రి”కి 
నేనే కారకుడనని ఒప్పుకున్నా యింత కన్నా నాకేమి పెద్దశిక్ష విధించలేదుగదా !”. 

ఈ పరిస్థితుల్లో, కోర్టువారు నన్ను విడిచిపెట్టారని సంతోషించే 
సమయంకాదిది. భాయిజీకి మరణశిక్ష విధించడంతో కలతచెందిన నామనస్సు 
మనస్సులో లేదు. నాలో ఒక విధమైన వాణకుపుట్టింది. విదేశీ విచ్చు కత్తులబారి 
నుండి దేశవిముక్తి కోసం దేశభక్తిని ప్రదర్శించిన పాపానికా - భారతమాత సుపుత్రుని 
పరాయి ప్రభుత్వం పొట్టన పెట్టుకో సంకల్పించింది? 

భాయిజీని ఉరితీశారు. పిమ్మట గురుతరమైన మహత్తర కార్యభారాన్ని 
నేనే వహించాల్సి వచ్చింది. నాకు నిలువెల్లా కంపించిపోతుంది; సేచ్చాస్వాతంత్ర్య 
జ్యోతిని చేపట్టి భాయిజీ మహోన్నత ధైర్యసాహసాల్ని జ్ఞప్తి చేసుకుని ధైర్యం 
తెచ్చుకున్నాను. అలా ఆలోచనా సముద్రంలో తలమున్మలై కొంతసేపు ప్రశాంతంగా 
వున్నాను. 

భాయిజీ శక్తిసామర్థ్యాలు నా మనోఫలకంపై పెనవేసుకున్నాయి. నా 
దేశాన్ని, దేశ పరిస్థితుల్ని ఒక్కసారి సింహావలోకనం చేసుకున్నాను. దేశం 

ఎదుర్కొంటున్న మత, సామాజిక రాజకీయార్థిక సమస్యలెన్నింటినో పరిష్మరించాలంటే 
నా బోటి సామాన్యుడికి శక్తికి మించిన పనిగా తోచింది. ఎంచేతనంటే, శతాబ్దాల 
తరబడి ఈ సమస్యలు అపరిష్కతంగానే వుండిపోయి పెద్ద రుగ్గతలుగా తయారైనాయి. 

అలా కొంతకాలం, ఎటూతోచక ఖంగారుపడి అజాగ్రత్తగా మెలిగాను. 
ఆ తర్వాత నాలోవున్న యువజనోత్సాహంతో కార్యరంగంలోకి దుమికాను. 
కోర్టువారు నాకు మరణశిక్షను రద్దుచేసినా జైల్లో మాత్రం నిర్బంధించేవుంచారు. 
ప్రధమ ప్రపంచయుద్ధం ముగిసేవరకు నన్ను జైల్లోనే నిర్భంధించవల్సిందిగా 
ప్రభుత్వాజ్ఞలు రావడంతో నన్ను లాహోర్‌ జైలునుండి కన్ననూర్‌ సెంట్రల్‌ జైలుకు 
మార్చారు. కన్ననూర్‌ జైలు నిర్వహణ మరింత అధ్వాన్నంగా వుండడంతో పాటు 
అక్కడ లంచగొండితనం బహు జాస్తీగా వుండేది. ఆ జైల్లోని వేయిమంది 
నిర్భంధితులకు జైలు నిబంధనల (ప్రకారం ఆహారంగాని, బట్టలు, వైద్యసౌకర్యం 
గాని మృగ్యం. ప్రతి సంవత్సరం జైళ్ళ పరిశీలనకు వస్తూవుండే జైళ్ళశాఖాధికారికి 
ఈ విషయమై ఫిర్యాదుచేశాను. అధికారి పని ముగించుకొని అటు ముడ్డి మలిపాడో 
లేదో - జైలు అధికారులంతా ఏకమై నన్ను బాదారు; ఒంటరివాడ్నిగ చేసి నన్ను 
వారు ప్రత్యేక సెల్లులో నిర్భంధించారు. అంతకు అంతదెబ్బ తీయలేక పోతానా 
అనుకున్నాను. ఒకరోజున ఆ అవకాశం రానే వచ్చింది! అప్పట్లో జైలర్‌గా వున్న 
శ్రీ గురునాధయ్యను ఒక రోజున ఎంతగా బాదానంటే- ఆ దెబ్బతో ఆయన 
తదితర జైలు అధికారులు తమ జీవితంలో నన్ను మర్చిపోలేదు! అయితే వాళ్ళు 
కూడా తిరిగి నన్ను తీవ్రంగా బాదారు. నన్ను వివస్తుడ్ని చేశారు. మూడు 
రోజులపాటు నా ముఖాన పిండాకూడు కూడా వేయకుండా ఉపోషం వుంచారు. 
చెప్పరాని బాధలకు నన్ను గురిచేశారు. అయినా యింతమాత్రానికే నేనేమి 
చలించలేదు. మరింత ధైర్యం తెచ్చుకున్నాను. ఎన్ని బాధలనైనా ఓర్చుకునే విధంగా 
నైతికస్థాయిని పెంపొందించుకున్నాను. శారీరక బాధ నాకేమంత లెక్కలోదికాదు. 
ఆ విధంగా రోజురోజుకి నాకు ధైర్యసాహసాలు ఎక్కువైనాయి. 

మరోవైపున, జైలు అధికారులకి ధైర్యం సన్నగిల్లి పోయింది. నా దగ్గరకు 
రావడానికే వారికి భయం భయంగా వుండేది అక్కడి నుండి వారు నాకు 
సుచికరమైన భోజనం పెట్టడం మొదలెట్టారు. అలాగే తమ నిత్య పరిపాలనా 
విధానాన్ని కూడా కొంత సంస్మరించుకున్నారు. కాని కొద్ది రోజుల్లోనే వారు నన్ను 
కోయంబత్తూర్‌ సెంట్రల్‌ జైలుకి బదిలీ చేశారు. జైలర్‌ గురునాధయ్యను కొట్టానన్న 

వార్తను కోయంబత్తూరు జైలుకు మారకముందే అక్కడివారికి తెలిసిపోయింది. 
నేనీ జైలుకి మారిన 24 గంటలలోనే జైలర్‌ మెకర్నీ నన్ను తన అఫీసుకి 
పిలిపించాడు. నన్ను యిష్టమొచ్చినట్లు తూలనాడాడు. అబ్బాయి నన్ను నీవు 
నిష్కారణంగా తూలనాడుతున్నావ్‌, నా సంగతేమిటో నీకింకా తెలియదు, అని 
నేనే మెకర్షీతో చెప్పాను. 

చేసిన తప్పుకు క్షమాపణ చెప్పుకుంటావా, లేదా భరతం పడతానని 
మెకర్నీని హెచ్చరించాను. పరిస్థితులిలా మారుతాయనుకోలేదతను. ఈ నా 
నిశ్చయానికి ఆశ్చర్యపోయాడు, భయపడిపోయాడు, గజగజ వణకిపోయాడనుకోండి 
నన్ను చూచి. చివరకు తన ప్రక్కన అంగరక్షకుడు (Bodyguard) వున్నాడని 
కూడా మెకర్నీకి తోచలేదు. ఇప్పటికి అతనికి కాస్త జ్ఞానోదయం కలిగింది. 
క్షమించమని వేడుకున్నాడు. ఆ తర్వాత సత్రవర్తనతో మెలగడం నేర్చుకున్నాడు. 
అతని నైతిక పిరికితనానికి నాకు నవ్వొచ్చింది. ఇటువంటివి, యిలాంటి మరికొన్ని 
అనుభవాలు నాకు రెండు విషయాల్ని బోధించాయి. 

1. ఏ వ్యక్తి అయినాసరే తను నైతికంగా బలంగా వుంటూ తన వ్యతిరేకిని 
నైతికంగానే ఓడించొచ్చు. వ్యతిరేకి భౌతికంగా ఎంతబలవంతుడైనా సరే. 

2. ఒక మహత్తర ఆశయం కోసం చావుకైనా సిద్ధపడ్డవాడు, అలా 
సిద్ధపడనివాడికన్నా శతవిధాల బలవంతుడు. 

1919 లో నేను జైలునుండి విడుదలయ్యాను. బయటికి వచ్చేసరికి 
అనేక కొత్తసమస్యలు ముప్పిరిగొన్నాయి. నేను పేదవాణ్ని పూటకి రికాణా లేదు. 
మరి ఏదో సంపాదనకు పూనుకోవాలిగదా! అందులోను ప్రభుత్వ “శత్రువులైన” 
నా బోంట్లకు ఇది మరీ కష్టం. ప్రజాసేవ చేయాలంటే దేశంలో నిర్వర్తించాల్సిన 
పనులు కొల్లలు. మన నాగరిక జీవనంలో అదొక పరిణామ దశ. శతాబ్దాల 
తరబడి మనల్ని పీల్చి పిప్పి చేసిన సామాజిక, మతసాంప్రదాయాలకు కాలదోషం 
పట్టుతున్న రోజులవి. పుట్టుకతోనే ఏర్పడిందన్న వర్ణాశ్రమ ధర్మానికి వ్యక్తుల 
శక్తిసామర్థ్యాలు, గుణగుణాల మీదనే ఆధారపడ్డ ఆధునిక సామాజిక భావాలకు 
మధ్య సంఘర్షణ తలెత్తిన రోజులవి. బాల్యవివాహాలు, నిర్భంధ వైధవ్యం, 
అనుషంగికంగా వస్తున్న వేశ్వాలంపటత్వం, అప్తుశ్యత, యిలాంటి సమాజ రుగ్మతలే 
మరికొన్ని చైతన్యం గల ఆధునిక మానసిని యిట్టే పల్టీ కొట్టించడానికి ఇవి చాలు. 
విదేశీ పాలన, ప్రజల బీదతనం - ఈ రుగ్మతల్ని తక్షణం నిర్మూలించాల్సిన 
దరిశి చెంచయ్య (వ్యాస సంకలనం) 173 


ఆవశ్యకతను లోపింపజేశాయి. ఇటువంటప్పుడు లక్షలాది దేశభక్తులకు, సంస్మర్తలకు 
చేతినిండా కావలసినంత పని. నేనీ మహత్తర కార్యానికే పూనుకొన్నాను. 

కాని ఆ సమయంలో గాంధీ మహాత్ముడు ప్రబోధించిన నైతిక, ఆధ్యాత్మిక 
శక్తులే - 85 కోట్ల భారతీయులను శతాబ్దాల దురాచారాల నుండి, 
దుస్సాంప్రదాయాల నుండి విముక్తి గావడానికి తోడ్చడ్డాయి. ఆ విధంగా గాంధీజీ 
ఆధునిక సమాజానికి పునాదులు వేశారు. యువకులు ఉవ్వెత్తున కార్యాచరణకు 
దూకారు. వారితో కలిసి పనిచేసే అదృష్టమూ సంఘసంస్మరణా కార్యక్రమంలో 
వారికి నాయకత్వం వహించే అదృష్టమూ నాకు కలిగాయి. ఈ సమయంలో 
మేము అభివృద్ధి నిరోధకమైన మా పెద్దవాళ్ళను ఎదిరించాం. వాళ్ళు మడి గట్టుకు 
కూర్చున్న “పవిత్ర ఆచార సాంప్రదాయాలకు” తూట్లుపొడిచాం. ఆ విధంగా 
మేము గొనివచ్చింది అహింసా పూర్వకమైన సామాజిక విప్లవమే గాదు, తుదకు 
విదేశీపాలననే దేశం నుండి తరిమిగొట్టాం. మన దేశానికి సోషలిస్టు రాజ్యంగా 
నొకదాన్ని రూపొందిద్దామని కూడా మేము ప్రయత్నాలు చేశాం. కాని మా ప్రయత్నం 
విఫలమైంది. ఈ గొప్ప గొప్ప సాంఘిక పరిణామాల ఫలితంగా నేను కొంతకాలం 
సమాజ బహిప్బతుణ్ణి కావలసి వచ్చింది. ఇటువంటి క్లిష్టపరిస్థితుల్లోనే నాకు 
పలుసార్లు జైలుశిక్ష విధించారు. జైలు జీవితం కన్న సంథుం నుండి 
బహిష్మరింపబడ్డమే ఎంతో ఘోరమైన శిక్ష అనేది నా జీవితానుభవం. విదేశీపాలన 
నుండి దేశ రాజకీయ స్వాతంత్ర్యం కోసం పోరాడుతున్న వ్యక్తి ఎవరైనా సరే - 
అతని పట్ల తన దేశ ప్రజలకు ఎంతో గౌరవాభిమానాలుంటాయి. ఇటు సమాజ 
బహిష్బతుడి విషయమో! దానికి గురైనవాడ్ని తన సమాజసభ్యులే చిన్నచూపు 
చూస్తారు. అసహ్యించుకుంటారు. తిరిగి ఈ “పెద్ద మనుషుల” విషయం చూస్తే - 
వీరంతా మార్పులేని సాంప్రదాయ జీవనవిధానాలకు బానిసలు, దాసులు. 

నాకూ వృద్ధాప్యం వచ్చింది. కాని గత అర్థ శతాబ్దకాలంలోను దేశగతిని 
మార్చిన అనేక మహత్తర ప్రజోద్యమాలలో నేను గట్టిపా గ్రే వహించినందుకు 
యిప్పటికీ నాకు ఆనందంతో పాటు గర్వము కలుగుతూంది. భాయీ బల్వంత 
సింగ్‌ అనేక ఉదాహరణల ద్వారా నాలో రేకెత్తించిన మానసిక బెన్నత్యం, నాలోని 
అచంచల విశ్వాసం నన్ను మానవుణ్నిగా చేశాయి. నాటి నుండి ఆర్గనైజు చేయడం, 
ప్రజలకి నాయకత్వం వహించే స్తోమత నాలో బాగా పెంపొందాయి. నా వ్యక్తిత్వం 
మూడు పూవులూ, ఆరు కాయలుగా పరిడవిల్ల జొచ్చింది. 

కథ: 2 
“ఖాక్సారొ యోధుడు 


ఖాన్‌ సాహెబ్‌ అల్లామా మటీక్‌ ప్రజానాయకుడు. గాంధీ, జిన్నాలవలెనే, 
ఈయనకూడా “ఖాక్సార్స్‌” సంస్థ నొకదాన్ని నెలకొల్పి దాన్నాక ప్రజోద్యమంగా 
రూపొందించాడు. ఉత్తర హిందూస్తానంలో “ఖాక్సార్స్‌'ను 'దేవుని సేవకులని” 
వ్యవహరిస్తారు. ఈ ఉద్యమం కొంతవరకు మత ప్రతిపదికమీద నెలకొల్పబడ్డా, 
ఖాన్‌సాహెబ్‌ కొన్ని ఆశయాలు, లక్ష్యాలు గల వ్యక్తి ద్వితీయ ప్రపంచయుద్ధం 
ప్రారంభమైనప్పుడు దేశంలోని రాజకీయపార్టీలు తమ కొమ్ముకాస్తున్నాయా లేదా 
అని ఆయా నాయకుల నడిగి బ్రిటిష్‌ ప్రభుత్వం తెలుసుకోగోరింది. ఈ సందర్భంలో 
ప్రభుత్వం గాంధీ, జిన్నా అల్లామా మష్షీక్‌ను, మరి కొంత మంది ప్రజానాయకుల్ని 
కలుసుకుని సంప్రదించింది. ఖాన్‌ సాహెబ్‌ మాత్రం తన స్థితిని గూర్చి ఏమీ 
చెప్పకుండా 'వేచి-చూడమనే దృక్పథాన్ని అవలంబించాడు. అంతటితో సంకటంలో 
పడ్డ ప్రభుత్వానికి, ఉత్తర భారత ప్రజానాయకుడుగా ఎంచబడుతున్న ఈయనకు 
మధ్య రాజకీయ నాటకం ప్రారంభమైంది. దురదృష్టవశాత్తు రాజకీయ నాటకం 
ఎలా ఆడాలో ఖాన్‌ సాహెబ్‌కు తెలియకపోయింది. 

ఈయన మతసంబంధమైన కొన్ని గ్రంథాలు వ్రాశాడు. ముస్లిం 
ప్రపంచంలో వీటికి మంచి గిరాకీ వుంది. ఫలితంగా ఈయనకు కావలసినంత 
డబ్బు సంపాదించి పెట్టాయి. పైగా ఈయన ప్రభుత్వంలో పెద్ద ఉద్యోగస్థానాన్ని 
అలంకరిస్తున్నాడు. వైస్రాయి కార్యనిర్వాహక వర్గ సభ్యుడవుతాడని కూడా ఆరోజుల్లో 
వదంతి వుండేది. ఇంత ఆశాజనకమైన” భవిష్యత్తు వున్నా శీ ఖాన్‌ ఉద్యోగానికి 
రాజీనామా పెట్టి రాజకీయాల్లో ప్రవేశించాడు. భారతదేశంలోని ముస్లింలకు 
నాయకత్వం వహించడంలో జిన్నాకు ఈయన ప్రత్యర్థి అని అంటూ వుండేవారు. 

ఈ సందర్భంలో ఖాన్‌ సాహెబ్‌ నుండి ప్రభుత్వం వాగ్గానాన్ని 
పొందలేకపోయింది. ప్రభుత్వం వెంటనే ఖాక్సార్‌ పార్టీని నిషేధించింది; అనేక 
నిర్భంధ చర్యలు అమలుజరిపింది. ఖాన్‌సాహెబ్‌ను జైల్లో పెట్టింది. ఈయన్ని 
రెండువేల మైళ్ళ దూరంలోవున్న పంజాబ్‌ నుండి దక్షిణ భారతంలోని వెల్లూర్‌ 
సెంట్రల్‌జైలుకి మార్చింది. ఈ ప్రాంతంలో ఖాన్‌ సాహెబ్‌కి అనుయాయులు 
లేరు సరికదా, ప్రజలకు ఈయనంటే ముక్కూమొగం తెలియదు. ఆ సమయంలో 

మాలో చాలమందిమి అంటే రాజకీయాలతో సంబంధమున్నదని అనుమానించబడ్డ 
వాళ్ళం వివిధ పార్టీలకు చెందినవాళ్ళం వెల్లూరు జైల్లోనే డిటెన్షన్‌లో వున్నాం. 

ఖాన్‌సాహెబ్‌ మంచి అవయవ సౌష్టవంవున్న వ్యక్తి ధైర్యవంతుడు, 
స్థిరచిత్తుడూను. అప్పట్లో జైల్లోవున్నవారంతా (దాదాపు ఒక వందమంది వున్నారు) 
- డాక్టర్‌ పట్టాభి, ప్రొఫెసర్‌ రంగా, మాజీ స్పీకర్‌ సాంబమూర్తి వగైరాలంతా 
ఆయనంటే గౌరవం చూపేవాళ్ళం. ఖాన్‌సాహెబ్‌ని గాంధీ తత్వంవైపు మార్చాలని 
డాక్టర్‌ పట్టాభి ఎంతో ప్రయత్నం చేశారు. మరోవైపున పట్టాభిని “ఖాక్సారి జాని”కి 
మార్చాలని ఖాన్‌ సాహెబ్‌ ప్రయత్నం. కాని ఉభయలు విఫల మొందారు! వీళ్ళ 
వాదాల్ని చూచి మేమంతా నవ్వుకుంటూ వుండేవాళ్ళం. 

ఖాన్‌ సాహెబ్‌లో ఒక లోపం వుంది. అప్పట్లో జైలు సూపరింటెండెంటుగా 
వున్న మేజర్‌ గిల్‌ పట్ల ఈయన కొన్ని సమయాల్లో చాలా అసహ్యంగా, 
దుందుడుకుతనంగా ప్రవర్తించాడు. ఒక విధంగా చూస్తే మేజర్‌ గిల్‌ చాలా గొప్పవాడు, 
లౌకికుడు, సంస్కారం గలవాడు, శాంతంగా వుండేవాడు. అయితే అతను ప్రభుత్వానికి 
నమ్మినబంటుగానే వ్యవహరిస్తున్నాడు. అతని జీవితలక్ష్యం - ప్రభుత్వంలో ఉన్నత 
స్థానాన్ని అందుకోవడమే. ఖాన్‌సాహెబ్‌తో వ్యవహరించడమంటే గిల్‌కు కొంత 
కష్టంగానే వుండేది. తొందరపడక, అంతిమ ఫలితం కోసమే జా(గత్తపడుతూ 
వుండేవాడు. ఖాన్‌ సాహెబ్‌ పరుషవాక్యాలన్నింటిని గిల్‌ గుర్తుపెట్టుకుంటూ 
వుండేవాడు. మరోవైపున ప్రభుత్వం తన వైపున నిర్భంధ విధానాన్ని 
అనుసరిస్తూందన్న జ్ఞానమే ఖాన్‌సాహెబుకు వుండేదిగాదు. కాని ఇలా కొంతకాలం 
జరిగేసరికి, వాస్తవ పరిస్థితిని గ్రహించమని, యితర రాజకీయ నాయకులమాదిరే 
నీవు కూడా శాంతంగా వ్యవహరించాల్సిన అవసరముందని గిల్‌, ఖాన్‌ సాహెబ్‌కు 
ఎన్ని విధాలో నచ్చచెప్పాడు. కాని ఖాన్‌సాహెబ్‌ వీటిని ఖాతరు చేయలేదు. జైల్లోని 
తన సహచరులవలే తాత్మాలికంగా సరిపెట్టుకోడానికి నిరాకరించాడు. 

ద్వితీయ ప్రపంచయుద్ధం సాగుతున్న గడ్డు కాలంలో భారత ప్రభుత్వం 
(బ్రిటీష్‌ క్లిష్ట పరిస్థితుల్లో చిక్కుకొంది. తనను వ్యతిరేకించిన యితర రాజకీయ 
పార్టీలనే విధంగా శిక్షించారో ఈయన్ని కూడా అలాగే శిక్షించదలచింది ప్రభుత్వం. 
ఖాక్సార్లకు ఆదేశాలుగాని, ఉత్తర్వులుగాని వచ్చేది ఖాన్‌సాహెబ్‌ నుందేనని 
తెలుసుకొంది ప్రభుత్వం. ఈయన్ని అరెస్టు చేయడంతో వాళ్ళకి నాయకత్వం 
లేకపోయింది. తమ నాయకుణ్ని జైలునుండి విడిపించుకొనేందుకుగాని, కనీసం 

తిరిగి పంజాబ్‌ జైలుకు మార్పించుకొనేందుకు గాని ప్రభుత్వంపై ఒత్తిడి తేవడంలో 
ఖాక్సార్లు విఫలమయ్యారు. ఆ తర్వాత ప్రభుత్వం వారి బ్యాంకులో వున్న ఖాన్‌ 
సాహెబ్‌ 10 లక్షల రూపాయల ధనాన్ని స్వాధీనం చేసుకుంది. ఒక బంగాళాను 
జప్త్‌ చేసింది. ఖాన్‌సాహెబ్‌ భార్యని భర్త నుండి మరింత వేరుపరిచారు. పర్యవసానం 
ఈ క్రిష్టదశలో చిక్కుకున్న ఆమె నిస్సహాయురాలైపోయింది. పైగా మగవారిలో 
ఆమెకు స్నేహితులు గాని బంధువులుగాని లేరు. ఆమె బయటకు అడుగు పెట్టరాదని, 
భర్తను కలుసుకోకూడదని ప్రభుత్వం ఆంక్ష విధించింది. భర్తతో సాగించే ఉత్తర 
ప్రత్యుత్తరాలను ప్రభుత్వం తీవ్రంగా సెన్సార్‌ చేసేది. అయితే ఈ దారుణ దమననీతి 
అంతా తదితర రాజకీయ నాయకులకు కొత్తేమీ కాదనుకోండి. ఆ విధంగా ఖాన్‌ 
సాహెబ్‌ శక్తియుక్తుల్ని కించపరచడంలోను, అవమానించడంలోను ప్రభుత్వమే 
విజయం సాధించింది. 

ప్రభుత్వం తనపట్ల చూపుతున్న అవమాన పరంపరను ఖాన్‌సాహెబ్‌ 
ఓపికతో సహించాడు. కాని శత్రువుపై రోజు రోజుకి ద్వేషభావం రగుల్ళొంటోంది 
ఆయనలో. తన సతీమణిని, పిల్లల్ని అవమానపరిచినప్పుడు ఆయన మరింత 
ఉగుడైపోయేవాడు. నిస్సహాయత, దావానలం వలె పెల్లుబుకుతున్న ద్వేషంవల్ల 
నరాలు అతని వశం తప్పిపోయాయి. మూలిగే నక్కమీద తాటికాయ పడ్డట్టు, ఈ 
సమయంలోనే ఒక కొట్లాట జరిగింది. ప్రజల్ని చెదరగొట్టేందుకై పోలీసులు 
బాష్ప్రవాయువు ప్రయోగించినప్పుడు ఆయన పదేండ్ల కొడుకు (ఒక్కడే కుమార్జు) 
చనిపోయాడు. ఆ విధంగా ఖాన్‌సాహెబ్‌కు నరాల బలహీనత ఎక్కువైపోయింది. 
తుదకాయన ఆ బలహీనత నుండి కోలుకోనే లేదు. తన స్వరాష్టమైన పంజాబ్‌కు 
మార్పించమంటూ ప్రభుత్వంపై వత్తిడి తెచ్చేందుకై ఖాన్‌సా హెబ్‌ నిరాహారదీక్షబూన 
ప్రయత్నించాడు. కాని అది విఫలమైంది. 

భీకరమైన సింహగర్జనలతో జైలు ప్రవేశం చేసిన ఈ ధైర్యశాలి రెండు 
సంవత్సరాల అనంతరం నరాలపటుత్వం బాగా సడలిపోవడంతో చీకు సింహంగా 
మారిపోయాడు. మరోవైపున జైల్లోవున్న ఆయన సహచరులమైన మేము కూడా 
ఇటువంటి రాజకీయ నిర్బంధ విధానాలకు గురైనవాళ్లకు, మా సలహాల ద్వారా, 
(ప్రేమానురాగాలతో, ఆహ్లాదకర సంభాషణలతో మేమాయన్ని రక్షించడానికి ఎంతో 
ప్రయత్నం చేశాం. కాని లాభం లేకపోయింది. ఖాన్‌సాహెబ్‌కు పిచ్చి ఎక్కక ముందే 
ఆయన్ని విడిచిపెట్టినా సరే లేదా స్వరాష్టానికి బదిలీ చేయనన్నా చేయమని 

ప్రభుత్వానికి సిఫార్సు చేయవలసిందిగా మేజర్‌గిల్‌ని మేమంతా కోరాము. పాపం 
మేజర్‌ ఎంత ప్రయత్నం చేస్తే ఏం? ప్రభుత్వం తన నిశ్చయాన్ని ఏ మాత్రం 
మార్చుకోలేదు. 

ఒక రోజున జైలు వరండాలో ఖాన్‌సాహెబ్‌ కుర్పీ వేసుకుని కూర్చున్నారు. 
అక్కడున్న ఒక మహావృక్షం తన చల్లటినీడను ప్రసాదిస్తూ వుండేది. ఒకనాడాయన 
నన్ను దగ్గరికి పిలిచారు. చెట్టుకొమ్మకేసి చూపుతూ ప్రశ్నించారు: “ఎందుచేత నా 
భార్య ఎక్కడా చోటులేనట్లు కొమ్మల్లోకి పోయి కూర్చుంటుంది? ఎందుకలా 
నావైపుకేసి అలా చూస్తూ కూర్చుంది? ఆవిడ మాట్లాడదేం?” ఇదే ధోరణిలో ఖాన్‌ 
సాహెబ్‌ ఈ విషయాన్ని తన ప్రతి స్నేహితుడికీ చెప్పుతూ వుండేవాడు. 

ఖాన్‌సాహెబ్‌ గాంధీ వాదులకు వలె బాధల్ని కొట్టినట్లు అనుభవించే 
తత్వాన్నీ అలవర్చుకోలేదు; అటు కమ్యూనిస్టులు సమయానుకూలంగా వేసే 
ఎత్తుగడల్నీ అలవర్చుకోలేదు. ఇటువంటి బాధల్ని సహించాలంటే ఎంతో త్యాగం 
కావాలి. ఈ త్యాగాలకు ఆయనగాని, ఆయన కుటుంబంగాని సిద్ధం గాకపోవడానికి 
ఆయన బలహీనతే కారణం. 

1942లో రాజకీయవాదులందర్నీ విడుదల చేశారు. అందులో మాలో 
వున్న 800 మంది కూడా వున్నారు. కాని ఖాన్‌సాహెబ్‌ను మాత్రం ప్రభుత్వం 
విడుదల చెయ్యలేదు. మా విడుదలపుడు ఎంతో బాధతో కళ్ళనీళ్ళ పర్యంతమై 
మేమాయన వద్ద సెలవు పుచ్చుకున్నాం. 


బులుసు సాంబమూర్తి 
ఉన్నవ లక్ష్మీనారాయణ, 
తుంపూడి భగవతం గుప్తా 
సామి వెంకటాచలం శెట్టి, 
మోతే నారాయణరావు, 
ముత్తా వెంకట సుబ్బారావు, 


యామినీ పూర్ణతిలక, 
తుర్లపాటి రాజేశ్వరమ్మ, 
గాడిచర్ల హరిసర్వోత్తమరావు, 
డా.కె .బి. కృష్ణల 
జీవనరేఖల్ని పరిచయం చేసే 
అపూర్వ గ్రంథం. 

కథ: 3 
విధ్యుక్తధర్య్యం 

ద్వితీయ ప్రపంచయుద్ధసమయంలో నేనంటే ప్రభుత్వానికి రాజకీయంగా 
అనుమానంవుండేది. నావలె స్వాతంత్ర్యసాధనకు కృషి చేస్తున్నవారు వివిధ 
రాజకీయపార్టీలకు చెందిన వారు అనేక మంది వున్నారు. 1940 సంవత్సరం 
నాటికి ఈ బాపతువాళ్ళం ఒక వందమందిమి జేరాము. మేమంతా మద్రాసు 
రాష్ట్రానికి సంబంధించిన వాళ్ళం. వెల్లూరు సెంట్రల్‌ జైల్లో మమ్మల్నందర్ని 
డిటెన్యూలుగా వుంచారు. మాలో కొందరిప్పుడు మం(తులయ్యారు. 
ముఖ్యమంత్రులు, పార్లమెంటు, శాసనసభాసభ్యులు, మరికొంత మంది 
గవర్నరులుగా కూడా పెద్ద పదవుల్లోకి వచ్చారు. 

ప్రభుత్వం మమ్మల్ని సవ్యంగా చూచేలా చేయడానికి జైల్లోవున్న మాలో 
చాలా మందిమి కొంతకాలం నిరాహారదీక్ష వహించాం. మాలో (్రీ భయంకరాచారి 
అనే ఆయన ఒకరున్నారు. ఈయన పేరు ప్రతిష్టలు కలవాడు, ధైర్యవంతుడు, 
స్వాతంత్ర్రయోధుడూను. ఒకసారి ఈయనకు అండమానుదీవుల్లో “ద్వీపాంతర 
వాసశిక్ష” విధించారు. వదులుతారా వదలండి లేదా చస్తాను - అని 1937లో 
60 రోజులపాటు బ్రహ్మాండమైన నిరాహారదీక్ష పూనాడు, (శ్రీ భయంకరాచారి. 
తుదకు ఈయనదే విజయం! పాపం ఇంత కష్టపడి విడుదలైతే, తుదకీయన కళ్లు 
చెడిపోయాయి. ఏ మాత్రం వెలుగుచూడలేని స్థితికొచ్చాయి ఆయన కళ్ళు. పైగా 
ఏ మాత్రం ధ్వనినీ భరించలేని విధంగా చెవుడు వచ్చింది. పాపం, యింక 
జీవచ్చవంగా కాలం గడుపుతున్నాడు. 

మేం నిరాహారదీక్ష పూనబోయేముందు ఆయన సలహా తీసుకున్నాం. 
ఈ పోరాటంలో విజయం సాధించాలంటే, ముందు ప్రజాభిప్రాయాన్ని 
సమీకరించాలన్నా కనీసం 20 రోజులు పడుతుంది. అలాగే మరో 5 రోజులు 
మధ్యవర్తిత్వం నెరపడానికి సరిపోతుంది. కాబట్ట విజయం సాధించాలంటే 30 
రోజుల పాటు దీక్ష పూనటానికన్నా సన్నాహమవాలి అని మాకు హెచ్చరిక చేశారు. 

“పట్టువిడుపులు లేకుండా ఇంత దీర్హకాలంపాటు నిరాహారదీక్ష పూనడం 
ఏలాగా” అని మేము శీ భయంకరాచారిని అడిగాము. 

కొద్దిగా ఉప్పుకలుపుకుని తాగినన్ని నీళ్ళు తాగమని ఆయన సలహాయిచ్చారు. 
అలాగే ప్రతిరోజు ఒక పర్యాయం “ఎనీమా” చేసుకోమన్నారు. ఈ సలహాను 

పాటించాలని నిశ్చయించాం. సత్యాగ్రహం (ప్రారంభమైంది. కాని వింత 
విషయమేమంటే, ఇన్ని సలహాలిచ్చిన భయంకరాచారిగారు మాత్రం నీళ్ళు 
త్రాగడానికిగాని, ఎనీమా చేసుకోడానికి గాని నిరాకరించారు. ఒక మూడు, నాలుగు 
రోజుల వ్యవధిలోనే ఆయన పరిస్థితి ఉక్కిరి బిక్కిరయ్యే స్థితికి వచ్చింది. 

ఇండియన్‌ మెడికల్‌ సర్వీసుకు చెందిన జైల్‌ సూపరింటెండెంట్‌ మేజర్‌ 
'గిలొ చాలా సంస్మారం గల వ్యక్తి, మానవత్వం అంటే ఏమిటో తెలిసినవాడు. 
నిరాహారదీక్షతో మేం పడుతున్న బాధను చూచి ఆయన సహించలేక పోయాడు. 
మాకు సాయం చేసేందుకు శతధా ప్రయత్నించాడు. భయంకరాచారి గారి వీరత్వాన్ని 
చూచినా, త్యాగనిరతిని చూచినా, ఆయన దేశభక్తి అంటేనూ 'గిలొకు ఎంతో 
మహదానందంగా వుండేది. అందుకనే భయంకరాచారంటే ఆయన అంత ప్రత్యేక 
శ్రద్ధ వహించేవాడు. “కోర్మెల్ని అంగీకరించండి లేదా చంపెయ్యండి” - అంటూ 
భయంకరాచారి ప్రభుత్వానికొక భీముఖం పంపాడు. ఈయన వీరస్వర్ణం పొందినా 
ఆత్మ జెన్నత్యం ఇసుమంతైనా తరగబోదని 'గిలొ భావిస్తూవుండేవాడు. అందుచేతనే 
ఆయనమీద సాధ్యమైనంత తక్కువ ఒత్తిడి పెట్టడానికే గిల్‌ ప్రయత్నించాడు. 
“స్రైనెల్‌మీది ఒకసారి భయంకరాచారిని జైలు ఆస్పత్రికి తీసుకువెళ్ళి ముక్కులోంచి 
రబ్బరుగొట్టం గుండా గొంతులోకి పాలు ఎక్కించడానికి ప్రయత్నించాడు. కాని 
భయంకరాచారి మాత్రం నిరాహారవ్రతంలో అందెవేసిన చెయ్యి. ఎక్కించిన 
పాలన్నింటిని పుక్కిటపట్టి సూపరింటెండెంట్‌ చూస్తూవుండగానే ఫక్‌ మని వూసి వేశాడు. 

'గిలొ కి కోపం వచ్చింది. అదైనా ఒక నిమిషం మాత్రమే! కొంతసేపటికి 
నవ్వుతూ అన్నాడు! “భలేవాడివి భయంకరాచారీ! నీ మిత్రులపట్ల నీవిద్యుక్త ధర్మాన్ని 
నెరవేర్చావు. అందుకు నిన్ను అభినందిస్తున్నా. ఇంకిప్పుడు నా మనస్సంతృప్తి కోసం 
నేను చేయాల్సింది చేస్తాను.” భయంకరాచారిని తీసుకువెళ్ళి ముఖం క్రిందికి వాలి 
వుండేటట్లు ఆపరేషన్‌ టేబిల్‌కు కట్టి వుంచమని అనుచరులకు 'గిలొ ఆదేశమిచ్చాడు. 
ఆ తర్వాత “ఏనస్‌’ గుండా పాలను ఎక్కించారు. ఆ విధంగా మనస్సంతృప్తి జెంది 
ధర్మాన్ని తాము నెరవేర్చాం గదా అని ఉభయులు సంతృప్తి చెందారు. 

కాని ఇతర సత్యాగ్రహులు మాత్రం సంతృప్తి చెందలేదు. నిరాహారదీక్షను 
యింకా కొనసాగిస్తూనే వున్నారు. దీక్ష ప్రారంభమైన 21 రోజుల తర్వాత (సరిగ్గా 
21 వ రోజున) ప్రభుత్వం సుప్రీంకోర్టు జడ్టీలలో ఒకరైన శ్రీ బచ్చు జగన్నాధదాసును 
మధ్యవర్తిగా నియమించింది. సత్యాగ్రహుల కోర్మెలు అంగీకరించబడ్డాయి. సమ్మెను 
విరమించాం. 

గదర్‌ మహోద్యమం - చెంచయ్య భాగస్వామ్యం 


- బాలాజీ (కోల్‌కతా) 


“గదర్‌ అన్నది అరబిక్‌ మూలం 
ఉన్న పదం. ఉర్జూలోనూ, పంజాబీలోనూ 
ఈ మాటకు తిరుగుబాటు” అని అర్థం. 
1857 సిపాయిల తిరుగుబాటును “గదర్‌ 
అనే అంటారు. ఆనాటి ఆ తిరుగుబాటు 
విఫలమైన తర్వాత పంజావీలకు 'ప్రభుభక్తి” 
ప్రదర్శించిన వారిగా కళంకం అంటుకుంది. 
దాన్నుంచి ప్రక్షాళన పొందడానికా అన్నట్టు 
కూటికోసం, కూలి కోసం సుదూరాలకు వెళ్లిన 
భారతీయులు (అధిక భాగం పంజాబీలు) 
విదేశీ గడ్డ నుండి సల్పిన ధైర్యసాహసాల 
తిరుగుబాటు గదర్‌ ఉద్యమం. భద్రంగా 
జీవితాలను చక్కబరుచుకునే అవకాశాలు 
ఉన్నప్పటికీ ప్రాణాలను తృణప్రాయంగా 
భావించి సాగించిన అద్వితీయ త్యాగాల పోరు గదర్‌ ఉద్యమం. బ్రిటీష్‌ కొలంబియా 
(కెనడా), యునైటెడ్‌ స్టేట్స్‌ దేశాల్లో పురుడుపోసుకుని ప్రపంచవ్యాప్త భారతీయుల్ని 
కలుపుకుని మొదటి ప్రపంచయుద్ధంలో బ్రిటీష్‌ సామాజ్యవాదం తలమునకలై 
ఉన్న గడ్డు పరిస్థితిలో భారతదేశంలోకి సాయుధంగా చొరబడి, విప్లవ సాహిత్యంతో 
ప్రజల్ని మేల్మొలిపి, సైనికకూటముల్లో తిరుగుబాటును ప్రోత్సహించి శత్రువును 
చావుదెబ్బ త్రీసి సంపూర్ణ స్వాతంత్ర్యాన్ని సాధించాలని తలపెట్టిన మహోన్నత 
ఆశయాల ప్రణాళిక గదర్‌ ఉద్యమం. సిక్కుల ఉద్యమం అని కొందరు చిన్నచూపు 
చూసినా, అది మతాతీతంగా, ప్రాంతాతీతంగా దేశ విముక్తి కోసం భారతీయులందర్నీ 
కలుపుకుపోయిన ఉద్యమం. “మతాన్ని వ్యక్తిగత అంశంిగానే చూడాలనీ, “సంస్థలో 
మతంపై చర్చ ఉండకూడదని” తన కార్యప్రణాళికలో రాసుకుని “లౌకిక భారతం” 
కోసం బాటలువేసిన మార్గదర్శి గదర్‌ ఉద్యమం. సమాన శ్రమకు సమాన వేతనం, 


“గదర్‌ ది గూంజీ్‌' విప్లవ 
సాహిత్య సంకలనం 

కష్టజీవి ఆత్మగౌరవాన్ని కాంక్షిస్తూ వర్ణవివక్షకు వ్యతిరేకంగా అంతర్జాతీయతత్వాన్ని 
డిమాండు చేసిన పోరుబాట గదర్‌ ఉద్యమం. భగత్‌ సింగ్‌ లాంటి విప్లవకారులకు 
ప్రైరణగా నిలిచి, 1947 వరకూ భారతదేశంలో రేగిన (ప్రతి గొడవలోనూ గదర్‌ 
భూతాన్ని ఊహించి హడలిపోయేలా చేసిన బ్రిటీషు వారి పీడ కల గదర్‌ ఉద్యమం. 
అతి సాధారణ జీవితాలను గడిపిన గదర్‌ వీరులు అసాధారణమైన వారసత్వాన్ని 
మిగిలారు. తాము విఫలమైనా, తమ అమరత్వంతో, దూరదృష్టితో కూడిన కార్య 
ప్రణాళికలతో భవిష్యత్తరాలకు సదా (ప్రేరణాశక్తిగా నిలిచారు. వారిలోని ప్రముఖ 
నాయకులు గదర్‌ బాబాలుగా నేటికీ నీరాజనాలందుకుంటున్నారు. గదర్‌ 
ఉద్యమం సృష్టించిన పాటలూ, కవితలూ న్యాయం కోసం జరిగే ప్రతి పోరులోనూ 
ఉద్యమకారుల గళాల్లో గర్భనలుగా మార్మోగుతూనే ఉంటాయి. అటువంటి మహత్తర 
గదర్‌ ఉద్యమ చరిత్ర భారతీయుల (ముఖ్యంగా పంజాబీల) విదేశీ వలసల చరిత్రతో, 
విదేశాల్లో భారతీయులు అనుభవించిన వర్ణవివక్షల చరిత్రతో ముడిపడి ఉంది. 
ముందుగా ఆ వలసలు ఎటువంటి రాజకీయార్థిక, సామాజిక నేపథ్యంలో జరిగాయో 
తెలుసుకోవాలి. 

పంజాబు నేపథ్య చరిత్ర: 

1757 వ సంవత్సరం ప్లాసీ యుద్ధంలో గెలుపుతో బ్రిటీష్‌ ఈస్ట్‌ ఇండియా 
కంపెనీ భారతదేశ గడ్డపై రాజకీయంగా తిష్టవేసింది. అది మొదటి మెట్టు. అలా 
మొదలైన కంపెనీ ప్రయాణం ఇతర ప్రాంతాల్లోనూ బహువిధ కుతంత్రాలతో తన 
పట్టు సాధిస్తూ వచ్చింది. పంజాబు సంగతి తీసుకుంటే అక్కడ మహరాణా రంజిత్‌ 
సింగ్‌ ఒక సువిశాలమైన సిక్కుల సామ్రాజ్యాన్ని స్థాపించాడు. ఒక వైపు ఆంగ్లేయులతో 
సంధి (1809 అమృత్‌సర్‌ ఒప్పందం) చేసుకుని కూడా, ఆంగ్లేయుల ఎత్తులను 
కనిపెడుతూ, వారి నుండి ప్రమాదం ఎదురు కావచ్చన్న ముందుచూపుతో ఇరుగు 
పొరుగు రాజ్యాల రాజులతో సఖ్యతను కొనసాగించేవాడు. కానీ 1839లో ఆయన 
మరణం తర్వాత, ఉత్తరాధికారుల మధ్య గొడవలతో సిక్కు సామ్రాజ్య పతనం 
ప్రారంభమైంది. (నాటి అవిభాజ్య పంజాబులో నేటి పాకిస్తాన్‌ భూభాగం కూడా 
కొంత ఉండేదన్న విషయాన్ని మనం గుర్తుపెట్టుకోవాలి. ) 1945-46 మధ్య మొదటి 
ఆంగో-సిక్కు యుద్ధంలో ఆంగ్లేయులు కొంత భూభాగాన్ని ఆక్రమించారు. యుద్ధంలో 
తటస్థంగా ఉంటూ ఆంగ్లేయులకు సేవచేశాడు గులాబ్‌ సింగ్‌ అనే డోగ్రా రాజు. 
అందుకు మెచ్చుకోలుగా మరో “అమృత్‌సర్‌ ఒప్పందం” (1946) మేరకు జమ్మూ - 

కాళ్ళీర్‌ రాజ్యాన్ని కేవలం 75 లక్షల రూపాయలకు ఆంగ్లేయులు అతడికి అమ్మేశారు. " 
ఈ హిందూ రాజులూ, హిందూ అధికారుల పెత్తనం కింద పేద ముస్లిం రైతులూ, 
కూలీలూ, చేతిపని వాళ్లూ విపరీతమైపన్నుల మోతతో బాధపడేవారన్న సంగతిని 
మనమిక్నడ గుర్తుపెట్టుకుంటే “గదర్‌ పార్టీ” నాయకులు తమ వ్యూహంలో భాగంగా 
ముందుగా కళ్ళీరునే ఎందుకు విముక్తం చేయవచ్చని తలిచారో మనకు అర్థమౌతుంది. 


mer 3 


రెండో ఆంగ్లో-సిక్కు యుద్ధం 1848-49 మధ్య జరిగింది. రెండు 
యుద్దాల్లోనూ సిక్కులు వీరోచితంగా పోరాడారు. మొత్తానికి 1849 లో పంజాబు 
ఆంగ్లేయుల పాలన కిందికి వచ్చింది, కానీ వారికి జరిగిన నష్టం చిన్నదేమీ కాదు. 
చావుతప్పి, కన్ను లొట్టపోయిన పరిస్థితి. ఈ గెలుపుకు మెచ్చుకుని బ్రిటీషు పార్లమెంటు 
డలౌసీకి 'మార్మక అనే బిరుదునిచ్చింది. కంపెనీ రకరకాల పాలసీలతో స్థానిక 
రాజ్యాలను కైవసం చేసుకుంటోంది. విదేశీ ఏలుబడి భారత దేశ సంపదను పీల్చి 
పిప్పి చేస్తోంది. సగటు భారతీయునిపై, శ్రమజీవులపై, గిరిజనులపై అత్యాచారాలు 
ముమ్మరమయ్యాయి. దీనికి వ్యతిరేకంగా ఎన్నో చిన్నా పెద్దా స్థానిక, గిరిజన 
తిరుగుబాట్లు తలెత్తాయి. చివరికి 1857 సిపాయిల తిరుగుబాటు బ్యారక్‌పూర్‌లో 
మొదలై దేశమంతా దావానలంలా వ్యాపించింది. బ్యారక్‌పూర్‌లో మంగల్‌ పాండే 
తర్వాత, ఢిల్లీలో బహదూర్‌ షా జాఫర్‌, రూన్సీలో రాణీ లక్ష్మీభాయి, మరాఠాలో 
నానా సాహెబ్‌, తాంతియా తోపె, మాన్‌ సింగ్‌, బీహార్లో కువర్‌ సింగ్‌ - ఇలా 
మతాతీత, ప్రాంతీయాతీత ఐక్యత ఈ పోరాటంలో కనిపించింది. బెంగాల్‌ సైన్యంలోని 

మూడొంతుల్లో రెండొంతుల సైన్యాన్ని కలుపుకుని, లక్షమంది సిపాయిలు ఈ 
తిరుగుబాటులో పాల్గొన్నారు.” బ్రిటీషు వారు భయంకరమైన బలప్రయోగంతో 
ఈ పోరాటాన్ని అణిచివేశారు. కానీ విచారకర విషయమేమంటే ఈ అణిచివేతలో 
కొన్ని సిక్కు రాచరిక రాష్ట్రాలూ, రాజులూ, జమీందారులూ పంపిన సిక్కు సేనలు 
బ్రిటీషువారికి సహకరించాయి. (1857 సం॥లో ... పంజాబీ సైన్యం బ్రిటీషు 
ప్రభుత్వానికి సహాయం చెయ్యకపోతే, మనకీపాటికి స్వాతంత్ర్యం వచ్చి వుందేదికదా? 
రాబోయే స్వాతంత్ర్య సమరంలో పంజాబీయులు పాల్గొనకపోతే మరల పరాజయం 
తప్పదుకదా! ఈ ప్రమాదకరమైన పొరపాటును అత్యవసరంగా సరిదిద్దుకోవాలన్న 
మాట మరిచారా? అని గదర్‌ పార్టీ ఆవిర్భావానికి ముందు ఓ మీటింగులో 
జీతేంద్రనాథ్‌ లాహిరీ లాలా హరదయాళ్‌కు గుర్తుచేసినట్టు దరిశి చెంచయ్య 'నేనూ 
- నా దేశంిలో రాశారు.) 

అలా బ్రిటీషువారికి పంజాబీ సైనికుల అవసరం పెరిగింది. 1857 
భారత తిరుగుబాటు సమయంలోనే ఈస్టిండియా కంపెనీకి విధేయంగా ఉండే 
పద్దెనిమిది కొత్త పంజాబ్‌ రెజిమెంట్‌లు ఏర్పడ్డాయి. తిరుగుబాటు తరువాత, 
సైన్యం సమగ్ర పునర్వ్యవస్థీకరణ జరిగింది. బ్రిటీష్‌ వారు పంజాబీ సిక్కుల్ని 'మార్షల్‌ 
రేస్‌ (ధైర్యసాహసాల జాతిగా ఊదరగొట్టారు. అవసర సందర్భాల్లో బెంగాలీలకూ, 
పంజావీలకూ మధ్య అపార్థాలు ప్రచారం చేశారు. జూన్‌ 1858 నాటికి, బెంగాల్‌ 
సైన్యంలోని 80,000 మంది స్థానిక దళాలలో, 75,000 మంది పంజాబీలే. 
వారిలో 23,000 మంది సిక్కులు. * విదేశీ సైనికులను సుదూర ప్రాంతాలకు 
పంపేటపుడు వారికి అదనపు విదేశీ సేవా 
భత్యాలు చెల్లించవలసి ఉంటుంది. కానీ The Martial Races 
వంజాబీలు లోకల్‌ జీతాలతో నుదూర of India 
సరిహద్దుల్లో కఠినమైన పరిస్థితుల్లో కూడా 
విధేయంగా పనిచేయగలరు. 1914 లో, బ్రిటీష్‌ 
ఇండియా మొత్తం జనాభాలో పంజాబీలు దాదాపు 
పదో వంతు మాత్రమే ఉన్నప్పటికీ, భారత 
సైన్యంలో ఐదింట మూడొంతులు పంజాబీలే, 

1857 సైనిక తిరుగుబాటు తర్వాత క 
గ్రామీణ, పేద, నిమ్న వర్ల పంజావీలను “పోరాట డా 
యోధులు'గా ఊదరగొట్టడం ఒక ఎత్తయితే, 

భూస్వాములనూ, నాయకులనూ, అధికారులనూ, మత పెద్దలనూ బుట్టలో 
వేసుకోవడం కోసం భూములు దానం చేయడంతో పాటు వారికి 'స్టూర్‌ బహాదూర్‌, 
రాయ్‌ బహదూర్‌ లాంటి బిరుదులతో సన్మానించేవారు. అలానే గౌరవ మెజిస్టేటు, 
జైల్లార్‌, నంబర్దార్‌ లాంటి గౌరవసూచక పదవులు తయారుచేసి మరి కొందరు 
పై వర్గాలవారిని మెప్పించారు. 

బెంగాల్‌ బ్రహ్మ సమాజం నుండి. విడువడి ఏర్పడ్డ దేవ్‌ సమాజం, 
దయానంద సరస్వతి స్థాపించిన ఆర్య సమాజం, అమృతసర్‌ సింగ్‌ సభ, లాహోర్‌ 
సభ వంటి సంస్థల ప్రభావం ఆనాటి పంజాబులోని సంపన్న మధ్య తరగతి 
సిక్కులపై వుండేది. ఈ సమూహాల మధ్య తేడాలను రెచ్చగొట్టి, సిక్కు మతానికి 
తప్పుడు వ్యాఖ్యానాలతో పుస్తకాలు ప్రచురించి, బ్రిటీషువారి పట్ల “ప్రభుభక్తి 
పెంచుకునేలా ఎత్తుగడలు వేసేవారు బ్రిటీషు వారు. 1870 లలో తిరుగుబాటు 
చేసిన నామ్‌ధారీ అనే తెగను అమానుషంగా అణిచి వేశారు బ్రిటీషర్లు. గదర్‌ 
పార్టీకి అధ్యక్షుడిగా ఎన్నికైన బాబా సోహన్‌ సింగ్‌ భక్నా నామ్‌ధారీ గురువు బాబా 
రామ్‌ సింగ్‌ అనుచరుడే. స్పూర్‌ అజిత్‌ సింగ్‌, లాలా హరదయాళ్‌ వంటి నాయకులు 
ఆర్య సమాజ్‌ ప్రభావంలో పెరిగిన వారే. 
విదేశీ వలసలు - సామాజికార్థిక నేపథ్యం: 

పారిశ్రామిక విప్లవం బ్రిటన్‌ పెట్టుబడిదారీ వ్యవస్థను అభివృద్ధి పరుస్తున్న 
ఆ రోజుల్లో పంజాబును తమ వ్యవసాయ ఎగుమతుల కేంద్రంగా ఎంచుకున్నారు 
ఇక్కడి ఆంగ్లేయ పాలకులు. అందుకోసం పంజాబులో రవాణా సౌకర్యాలూ, నీటి 
కాలువలూ అభివృద్ధి చేశారు. ఆహార ధాన్యాల స్థానంలో వాణిజ్య పంటలకు 
ప్రాధాన్యమిచ్చారు. మార్కెట్లోకి డబ్బు ప్రవేశించింది, షావుకార్లు ప్రవేశించారు. 
కాలువల కాలనీలుగా పేరుగాంచిన కొన్ని ప్రాంతాల ధనిక రైతులు లాభపడ్డారు. 
షావుకార్లు లాభపడ్డారు. రైతులతో పన్నుల భారం పెరిగింది. భూముల ధరలు 
పెరిగాయి. బ్రిటీషు పాలన మొదలైన అర శతాబ్దిలోనే ఆరు కరువులు ఏర్పడ్డాయి. 
కరువుకాలంలో కూడా ఆహార ధాన్యాల ఎగుమతుల్ని ఆపలేదు బ్రిటీషు ప్రభుత్వం. 
1875-76 లో ఎకరా భూమి 20 రూ॥ ఉండగా, 1907-08 సరికి ఆ ధర 98 
రూ॥ అయింది. * వీటికి తోడు కాలువలు లేని ప్రాంతాల్లో నీటి కొరత సృష్టించిన 
కొత్త సమస్యలు! 'బనియాల (హిందూ వడ్డీ వ్యాపారులు) అప్పుల్లో పడితే రాబోయే 
తరాలకు కూడా విముక్తి లేదు” అని పంజాబులో ఒక నానుడి వుంది. అప్పులు 
తీర్చలేక భూములు అమ్ముకునే వారు. మరో గత్యంతరం లేని రైతులు 1886 లో 

1,20,000 ఎకరాల భూమిని అమ్మేసుకున్నారు లేదా తనఖా పెట్టారు. 1901 
సరికి తనఖాలో ఉన్న భూమి పరిమాణం 40,00,000 ఎకరాలకు చేరింది.” 

1900 లో పంజాబ్‌ అలియనేషన్‌ ఆఫ్‌ ల్యాండ్‌ యాక్ట్‌ వచ్చింది. ఆరేళ్ల 
తర్వాత 1907 లో పంజాబ్‌ కెనాల్‌ కాలనీల చట్టం, కాలనైజేషన్‌ ఆఫ్‌ గరర్నమెంట్‌ 
ల్యాండ్స్‌ (పంజాబ్‌) బిల్లులు అమల్లోకి వచ్చాయి. వారసులు లేని వ్యక్తుల భూమి 
ప్రభుత్వానికి బదిలీ అవుతుందన్న షరతు కాలనైజేషన్‌ బిల్లులో ఉంది. వారసులు 
లేని రాజుల రాజ్యాలు కంపెనీ పాలనలోకి వెళ్తుందన్న చట్టం (డాక్ట్రిన్‌ ఆఫ్‌ 
లాఫ్స్‌’) రావడం, దానిపై సిపాయిల తిరుగుబాటు జరగడం మనకు తెలిసినదే. 
సరిగ్గా ఆ సిపాయిల తిరుగుబాటుకు యాభై ఏళ్లు నిండే సమయంలో ఈ క్రూర 
చట్టం వచ్చింది. దీనికి వ్యతిరేకంగా, సిపాయిల తిరుగుబాటు స్వర్ణ జయంతి 
సందర్భంగా సర్దార్‌ అజిత్‌ సింగ్‌ (భగత్‌ సింగ్‌ పినతండ్రి), సూఫీ అంబా ప్రసాద్‌ 
లాంటి వారు రైతాంగాన్ని పోరాటంలోకి దింపే ప్రయత్నం చేశారు. 'అంజుమానే 
ముహిబానే వతన్‌ అనే సంస్థను తయారు చేశారు. “భారత్‌ మాతా” అనే పత్రికను 
ప్రచురించారు. ప్రభుత్వం ఈ నాయకుల కోసం తీవ్రంగా గాలించింది. 1909 
లో వీరు ప్రభుత్వం నుంచి తప్పించుకుని పర్షియాకు పారిపోయారు. (గదర్‌ 
ఉద్యమ చరిత్రలో మున్ముందు పేజీల్లో వీరు మళ్లీ ఎదురౌతారు. ) 

అజిత్‌ సింగ్‌ 1900 క్రూర చట్టం సూఫీ అంబా ప్రసాద్‌ 


1817 నుండి 1918 వరకు పంజాబులో పలుమార్లు ప్లేగు వ్యాధి ప్రబలింది. 
ప్రభుత్వ రికార్డుల ప్రకారం 3 లక్షల మంది చనిపోయారు. కొన్ని గ్రామాల్లో 
గ్రామ జనాభాలోని 50 నుండి 70 శాతం మంది చనిపోయారంటే ఈ వ్యాధి తీవ్రత 
అర్థమౌతోంది." పంజాబీ రైతాంగం పరిస్థితి మరింత దిగజారింది. దీని వల్ల 

నెలకు 9-10 రూపాయల స్వల్ప జీతానికి ప్రాణాలను పణంగా పెట్టి సైన్యంలో 
భర్తీ కావడం తప్ప పంజాబీ యువకులకు వేరే మార్గం కనిపించడం లేదు. పంజాబ్‌ 
జనాభాలో 70 % పైగా ఉన్న పేద రైతుల కుటుంబాల యువకులే అధిక సంఖ్యలో 
సైన్యంలో చేరి బ్రిటీషువారి యుద్దాలు పోరాడటం కోసం సుదూరాలకు వెళ్లిపోయారు. 

తమిళనాడు తదితర దక్షిణాది రాష్ట్రాల పేదలు రబ్బరు తోటల్లో 
పనిచేయడానికి మలేషియా, సింగపూర్‌ లాంటి ప్రాంతాలకు వలసపోయారు. 
జీవనోపాధి కోసం పంజాబీలు కూడా మలేషియా, సింగపూర్‌, చైనాలకు వెళ్లారు. 
ఈ పంజాబీలు బ్రిటిష్‌ పోలీసులుగా, ధనిక చైనీస్‌ లేదా మలయా వ్యాపారులకు 
గార్జులుగా, రైల్వే కార్మికులుగా పని చేసేవారు. సాధారణంగా ఓడరేవు పట్టణాల్లోనే 
వలస కూలీలు అధికంగా వుండేవారు. కెనడా, అమెరికా దేశాల్లో పది రెట్లు 
ఎక్కువ జీతం దొరుకుతుందని ఆ రేవులకు వచ్చే ఇతర వలస కార్మికుల నుండి 
తెలుసుకున్నారు పంజాబీలు. దాంతో మెరుగైన ఉపాధి కోసం వారు కెనడా, 
అమెరికాలకు ప్రవాసం వెళ్లారు. సైన్యంలో జీతం కంటే కెనడా, అమెరికా కూలి 
డబ్బులు ఎక్కువ అని తెలిసి కొందరు సైన్యానికి రాజీనామా చేసి మరీ ఆ దేశాలకు 
చేరారు. పంజాబు గ్రామాల్లో ఈ వార్త తెలిసి మరి కొందరు వలసలు పోయారు. 
అయితే నిరుపేదలు మాత్రం ఖరీదైన ప్రయాణ వ్యయం భరించలేరు. 1907 
లెక్కప్రకారం కలకత్తా నుండి హాంగ్‌కాంగ్‌ మీదుగా వాంకోవర్‌ (పసిఫిక్‌ తీరంలోని 
కెనడా ఓడరేవు పట్టణం; ఆనాటికి కెనడా కూడా బ్రిటీషు వలస దేశమే!) చేరడానికి 
201 రూ॥ ఖర్చయ్యేది. అమెరికా చట్టం ప్రకారం ఆ దేశంలో అడుగుపెట్టే సరికి 
ప్రతి వలస కూలీ వద్దా 50 డాలర్లు (150 రూ॥) ఉండాలి. కెనడా విషయంలో 
అయితే 25 డాలర్లు వుంటే చాలు. కానీ కెనడా ఈ మొత్తాన్ని 1908 చట్ట 
సవరణ ప్రకారం 200 డాలర్లకు పెంచేసింది. 

1908 నాటికి, దాదాపు 5,200 మంది భారతీయులు కెనడాకు 
చేరుకున్నారు. అది పెద్ద సంఖ్య మాత్రం కాదు - ఇతర దేశాల కూలీల సంఖ్యతో 
పోల్చితే! అప్పటికే కెనడాలోని చెనీస్‌, జపాన్‌ వలస కూలీల సంఖ్య 50 వేలకు 
మించే వుంటుంది. ధృడమైన శరీరాలతో, కష్టపడి పనిచేసే పంజాబీలు కలప 
మిల్లుల కూలీలుగా, వ్యవసాయ కూలీలుగా కుదిరారు. మరికొందరు వడ్రంగులు, 
నేత కార్మికులు, మెకానిక్‌లు లేదా ఎలక్ట్రీషియన్‌లుగా పనిచేశారు. కొందరు బాగా 
కష్టపడి, డబ్బు కూడగట్టి పంట పొలాల యజమానులు కూడా అయ్యారు. అలాంటి 

వారిలో ఒకడు బంగాళా దుంపల పంటతో పైకొచ్చిన 'పొటాటో కింగ్‌ జ్వాలా 
సింగ్‌. ఆయన తర్వాతి కాలంలో గదర్‌ పార్టీకి నాయకుడై, పార్టీ కోసం తన 
సర్వస్వాన్నీ దానం చేశాడు. పంజాబీలు తాము నివాసమున్న ప్రతి నగరంలోనూ 
గురుద్వారాలు నిర్మించుకున్నారు. ఈ గురుద్వారాలు కూడా గదర్‌ పార్టీ సేవలో 
వినియోగపడ్డాయి. 
కెనడాలో పరిస్థితి: 

కొత్తగా వలసవచ్చిన వారు తక్కువ | == 
వేతనాలకే చాలా కష్టపడి పనిచేయడం కొన్ని | జై 
కెనడియన్‌ కంపెనీలకు బాగా నచ్చింది. వారు |॥ 
మరింత మంది చౌక కార్మికులను కెనడా 
రప్పించడానికి పంజాబీ పత్రికల్లో ప్రకటనలు 
కూడా వేయించారు. అప్పటికే కెనడాలో వున్న 
వారు కొత్తవారిని ప్రోత్సహిస్తూ వచ్చారు. కొన్ని 
సంవత్సరాల్లోనే దాదాపు ఏడాదికి 2000 
మంది వలస కార్మికులను (ముఖ్యంగా పంజాబీ 
రైతులు, కార్మికులను) కెనడాలోకి అనుమతించారు. | రెండు మూటలతో కెనడాకు 
వలసవెళ్లిన వారిలో దాదాపు 50 శాతం మంది | _ చేరిన ఓ పంజాజీ కూలీ 
పూర్వ సైనికులుండటం విశేషం. వలసదారుల 
సంఖ్య పెరగడంతో, కష్టపడి పనిచేసే పంజాబీల నుండి పోటీ ఎదురుకావడంతో 
స్థానిక కార్మికసంఘాలు, స్థానికులు భారతీయులపై జాతి వివక్ష చూపుతూ రోజువారీ 
జనజీవనంలో వారిని రకరకాల అవమానాలకు గురిచేశారు. చవకైన “ఆసియా 
కార్మికుల” వలసలపై స్థానికులు ఆంక్షల్ని డిమాండు చేశారు. ప్రాంతీయ పత్రికలు 
“హిందూ దందయాత్రికు వ్యతిరేకంగా అనేక భయానక కథనాలను ప్రచురించాయి. 
(అమెరికాలోని రెడ్‌ ఇండియన్‌ అనే పదంతో కన్ఫ్యూజన్‌ రాకుండా భారతీయులను 
'హీందూస్‌’ అని పిలిచేవారు.) 

1908లో, కార్మిక సంఘాల ఒత్తిడితో, కెనడియన్‌ ప్రభుత్వం భారతీయ 
వలసలను అద్దుకోడానికి రెందు ముఖ్యమైన చట్టాలను చేసింది. 

1. కెనడాకు వలస వచ్చే కార్మికుడు కెనడా రేవులో దిగేసరికి తన వద్ద 200 
డాలర్లు కలిగి వుండాలి. (గతంలో 25 డాలర్లు ఉంటే సరిపోయేది.) 

2. వలస వచ్చే కార్మికుడు తన దేశంలో కొన్న టిక్కెట్టుతో ఒకే ఓడలో 
“నిరంతరాయ ప్రయాణం” చేసి కెనడాకు రావాలి. 

ఇండియా నుండి కెనడా రేవుకు నేరుగా వెళ్లే ఓడలు లేవు. ఇండియా 
ప్రయాణికులు కలకత్తా రేవు నుండి మొదట సింగపూర్‌ లేదా హాంగ్‌కాంగ్‌ చేరాలి. 
అక్కడ్నుంచి వేరే ఓడల్లో కెనడా చేరాలి. కాబట్టి ఈ షరతులు విదేశాల్లో మెరుగైన 
వేతనాలు సంపాదించి, సురక్షితమైన జీవనం సాగించాలనుకున్న భారతీయులకు 
తీవ్ర అసంతృప్తి కలిగించాయి. అప్పటికే కెనడాలో స్థిరపడిన కొందర్ని హెండురాస్‌ 
వంటి దేశాలకు తరలించే ప్రయత్నం కూడా చేసింది కెనడా ప్రభుత్వం. కానీ 
భారతీయ కూలీలు దీనికి సమ్మతించలేదు. ఫలితంగా భారతీయ కార్మికుల్లో 
వలసవాద వ్యతిరేక భావనలు పెల్లుబికాయి. ఒకే బ్రిటీషు సామ్రాజ్యవాదం 
ఇండియాలో తమ జీవితాలను దుర్భరం చేస్తూ, ఇటు విదేశీ నేలపై కూడా వివక్షకు 
గురిచేసి బ్రతుకుదారులు మూసేస్తుండటంతో పోరుదారి మాత్రమే మిగిలిందనిపించింది 
వారికి. గురుద్వారాల్లో సమావేశమయ్యేటపుడు తమ దుస్థితికి కారణాలనూ, వాటి 
పరిష్కార మార్గాలనూ గురించి వారు చర్చించసాగారు. 
అమెరికా లోనూ ... 

కెనడాలో దారులు మూసుకుపోతున్నపుడు (నిజానికి అంతకు ముందు 
కూడా) భారతీయ వలస కూలీల దృష్టి అమెరికాపై పడింది. అమెరికాలో రైళ్లు, 
రహదారుల నిర్మాణానికి భారీగా కార్మికుల అవసరం వచ్చినపుడు అక్కడికి కూడా 
భారతీయులు వలసపోయారు. (అమెరికా మాత్రం బ్రిటన్‌ వలస కాదన్న సంగతి 
మనం గుర్తించాలి.) భార్యల్ని స్వదేశంలోనే వదిలి ఒంటరిగా వుంటూ, తక్కువ 
జీతాలకు ఎక్కువ శ్రమచేస్తూ, ఉదయం నుంచి రాత్రి వరకూ కష్టపడుతూ, కిక్కిరిసిన 
దుర్భరమైన ప్రాంతాల్లో, షెడ్డుల్లో బ్రతుకీద్చేవారు ఈ కూలీలు. కేవలం తమ రుణ 
భారాల వల్ల, కుటుంబ బాధ్యతల వల్ల శ్వేతజాతీయులు తిరస్మరించేంత తక్కువ 
జీతాలకు కూడా కఠినమైన పనులకు కూడా సిద్ధపడేవారు. కొన్ని సంవత్సరాల 
వ్యవధిలోనే, అక్కడ కూడా భారతీయ వలస కార్మికుల సంఖ్య పెరిగింది. 

షరా మామూలే! అక్కడ కూడా స్థానికులతో వైరాలు పెరిగాయి. తీవ్ర 
వివక్షనూ, శత్రుత్వాన్నీ స్థానికుల నుండి ఎదుర్మున్నారు. హిందూ” కార్మికులను 
హింసిస్తూ, వారి వస్తువులను ధ్వంసం చేస్తూ, వారి మతాన్నీ అలవాట్లనూ, జీవనశైలినీ 
అవమానించేవారు అక్కడి శ్వేతజాతి కార్మికులు. కెనడాలానే మొదట్లో భారతీయ 

కార్మికులను స్వాగతించిన యునైటెడ్‌ స్టేట్స్‌, ఆ తర్వాత ఆసియన్లను నిరోధించడానికి 
ఆసియా మినహాయింపు చట్టాలను రూపొందించింది. జపాన్‌, చైనా ప్రభుత్వాలు 
జాతి వివక్షతకు గురైన తమ దేశ కార్మికుల ప్రాణ, ఆస్తి నష్టాల పరిహారం కోసం 
అమెరికన్‌ ప్రభుత్వంతో చర్చలు జరిపాయి. కానీ బ్రిటీష్‌ భారత ప్రభుత్వానికి 
భారతీయ పౌరుల విషయంలో పట్టింపే లేదు. పైగా వలసల్ని ఆపడానికి ఆయా 
దేశాలు చేసిన ప్రయత్నాలకు తెర వెనుక మద్దతు కూడా తెలిపింది. దీంతో 
“బానిస” దేశాల పౌరులకూ, స్వపరిపాలనలో వుండే పౌరులకూ మధ్య వుండే 
వ్యత్యాసమేమిటో భారతీయ వలస కార్మికులకు చాలా స్పష్టంగా అర్థమైంది. 


అస్టోరియా (అమెరికా కలప మిల్లుకు ఆనుకునివున్న పంజాబీల వాడ 


అమెరికాలోని భారతీయ విద్యావంతులూ, విప్లవకారులూ: 

20 వ శతాబ్దం ప్రారంభంలో అమెరికన్‌ విశ్వవిద్యాలయాల్లో ఉన్నత విద్య 
భారత్‌ వంటి దేశాల యువకులకు ప్రధాన ఆకర్షణగా వుండేది. ఉన్నత విద్య చదివి 
సంపాదించుకునే చాలా మార్గాలు వారికి కనిపించేవి. అందుకని వెసులుబాటు 
వున్నవారే కాక, కొంతమంది పేద భారతీయ విద్యార్థులు కూడా కొందరు దాతల 
సహకారంతో లేక గురుద్వారాల వంటివి అందించిన ధన, వసతుల సహకారంతో 
చదువుకోడానికి అమెరికా వెళ్లేవారు. మన దరిశి చెంచయ్య లాంటి పేద విద్యార్థులు 
కొందరు సెలవు రోజుల్లో కాయకష్టం చేసి కూలి డబ్బు సంపాదించి చదువుకోవచ్చని 
కూడా భావించి అమెరికాకు వెళ్లారు. కానీ విశ్వవిద్యాలయాల్లో కనిపించిన 

స్వేచ్చాయుత వాతావరణం ఉద్యోగావకాశాల్లో కనిపించలేదు. నియామకాల్లో అదే 
పక్షపాతం, అదే జాతి వివక్షను అనుభవించారు. ఇక్కడ విద్యావంతుల అనుభవాలూ, 
కూలీల అనుభవాలూ ఒకటయ్యాయి. తాము బానిస దేశపు పౌరులు కావడమే 
దీనికి కారణమని విద్యావంతులకు సైద్ధాంతికంగా తెలుసు. వారా సంగతిని తమ 
తోటి కార్మిక సోదరులకు వయోజన విద్యల ద్వారా, ప్రసంగాల ద్వారా, పత్రికలూ, 
కరపత్రాల ద్వారా తెలియజెప్పసాగారు. ఈ విధంగా విదేశీ గడ్డపై జాతీయవాద, 
సామ్రాజ్యవాద వ్యతిరేక భావాలతో ఒకే రకంగా పరిపక్వమైన వలస భారతీయుల 
జనసందోహం తయారైంది. 
వివిధ దేశాల్లో విప్లవకారుల ప్రయత్నాలు: 

అమెరికా, కెనడాల్లోనే కాకుండా ఇంగ్లాండ్‌, జర్మనీ, ప్రాన్స్‌లలో 
మాతృభూమి విముక్తి కోసం అనేక మంది దేశభక్తియుత విప్లవకారులు జాతీయవాద 
భావాలను వ్యాప్తిచేయడానికి ప్రయత్నించారు. విదేశాల్లోని భారతీయులతో దేశాన్ని 
విముక్తం చేయడానికి ఆజాద్‌ హింద్‌ ఫౌజ్‌ పెద్ద ఎత్తున సాహసించడానికి కొన్ని 
పదుల ఏళ్ల మునుపే ఈ ప్రయత్నాలకు వీరంతా బీజం వేశారు. “స్వాతంత్ర్యం 
మా జన్మహక్కు అని సమిష్టిగా ఉద్దోషిస్తూ, ఆ ఉద్దేశాన్ని వాస్తవం గావించడానికి 
సంస్థలను ఏర్పాటు చేశారు. 1906 చివరిలో కాలిఫోర్నియాకు వచ్చిన రామ్‌నాథ్‌ 
పురీ కొత్తగా ఆ దేశానికి సిక్కులకు భాషాపరంగా వ్యాఖ్యాతగా సహకరిస్తూ, వారి 
రాజకీయ చైతన్యం కోసం 1907లో ఉర్దూలో 'సర్యులరే ఆజాదీ అనే పత్రికను 
ప్రారంభించారు. తారకనాథ్‌ దాస్‌ అనే విద్యార్థి 1908 లో సియాటెల్‌ నుండి “ఫ్రీ 
హిందుస్దాన్‌” పత్రికను ప్రచురిస్తూ స్వాతంత్ర్య సాధనకు సాయుధ తిరుగుబాటు 
అవసరమని ప్రచారం చేశాడు. ఆయన 1911 లో ఈస్ట్‌ ఇండియా అసోసియేషన్‌ను 
కూడా స్థాపించాడు. మహారాష్ట్ర నుండి 1907లో అమెరికాకు వచ్చిన పీ. ఎస్‌. 
ఖాంఖోజే బ్రిటిష్‌ పాలనకు వ్యతిరేకంగా పోరాడేందుకై సైనిక శిక్షణ పొందాలనీ, 
ఆయుధాలను సేకరించాలనీ ప్రయత్నించాడు. ఆయన “ఇండియన్‌ ఇండిపెండెన్స్‌ 
లీగ్‌”ని స్థాపించాడు. మరాఠా క్రిస్టియన్‌ శామ్యూల్‌ లూకాస్‌ జోషి భోపాల్‌కు 
చెందిన మౌల్వీ మొహమ్మద్‌ బర్మతుల్లా 1907లో న్యూయార్మ్‌లో “సాసైట్రీ ఫర్‌ ది 
అడ్వాన్స్‌మెంట్‌ ఆఫ్‌ ఇండియా”ను స్థాపించారు. కెనడాలోని వాంకోవర్‌లో జి డి 
కుమార్‌ 'స్వదేశ్‌ సేవక్‌' పత్రికను పంజాబీలో ప్రారంభించారు. ఈయన తారక్‌నాథ్‌ 
దాస్‌తో కలిసి 1910 లో సియాటెల్‌లో 'యునైటెడ్‌ ఇండియా హౌస్‌ను స్థాపించాడు. 

1905లో లండన్‌లో శ్యాంజీ కృష్ణవర్మ ఇండియన్‌ హోమ్‌ రూల్‌ సాసైజీనీ, 
“ఇండియా హౌస్‌నూ స్థాపించాడు. ఇండియా హౌస్‌ పేరుకి భారతీయ విద్యార్థుల 
నివాసమే అయినా అది విప్లవాత్మక కార్యకలాపాలకు నిలయమైంది. శ్యాంజీ కృష్ణవర్మ 
“ఇండియన్‌ సోషియాలాజిస్ట్‌ పత్రికను ప్రచురించేవాడు. బొంబాయిలోని పార్సీ 
పటేల్‌ కుటుంబానికి చెందిన బిఖాజీ రుస్తోమ్‌ కామా లండన్‌లోని “ఇండియన్‌ 
హోమ్‌ రూల్‌ సొసైటీలో క్రియాశీలంగా పాల్గొంది. ఆమె పారిస్‌కు వెళ్లి అక్కడ 
“పారిస్‌ ఇండియన్‌ సొసైటీని ఏర్పాటు చేసింది. “వందే మాతరం' పత్రికను కూడా 
(ప్రచురించింది. * 

పై చదువుల కోసం స్మాలర్‌షిప్పులు PP న్న్న 0 
సంపాదించిన మేధావి వార్‌దయాళ్‌ 
ఇంగ్లాండులోని ఆక్స్‌ఫర్డ్‌ యూనివర్సిటీకి 
వెళ్లాడు. ఆయన 1911లో అమెరికాకు వెళ్లి 
స్టాన్‌ఫోర్డ్‌ విశ్వవిద్యాలయంలో కొంత 
కాలం ఫ్యాకల్టీ మెంబర్‌గా పనిచేశాడు. ఆ 
దేశంలో కార్మిక ఉద్యమాల్లో పనిచేశాడు. 
స్థాక్‌హామ్‌లో ఉంటున్న పంజాబీ రైతుల్లో 
రాజకీయ చైతన్యాన్ని రగిల్పాడు. వారంతా waren gang 
అప్పటికే కెనడా, అమెరికా దేశాల్లో జగ ob seed ach 
అనుదినం జాతి వివక్షను అనుభవిస్తాతమ 
ఈ దైన్యావస్థకు కారణమైన బ్రిటీషు సామ్రాజ్యవాదంపై కోపో ద్రిక్తంగా వున్నారు. 
బర్మిలీలోని కాలిఫోర్నియా విశ్వవిద్యాలయంలో చదువుతున్న చాలా మంది 
విద్యార్థులను జాతీయవాద భావాల వైపు ప్రేరేపించాడు హర్‌ దయాళ్‌. వారిలో 
మన దరిశి చెంచయ్య గారు కూడా ఉన్నారు. గదర్‌ పార్టీ ఆవిర్భావంలో హర్‌ 
దయాళ్‌ది చాలా ముఖ్యమైన పాత్ర. ఆయన విద్యార్థి అనుచరులైన కర్తార్‌ 
సింగ్‌ సరాభా, విష్ణు గణేష్‌ పింగ్లే తదితరులు గదర్‌ ఉద్యమంలో చాలా ప్రముఖ 
పాత్రలు పోషించారు. 
గదర్‌ పార్టీ పుట్టుక: 

ఏప్రిల్‌ 28, 1913 న అస్టోరియా (ఒరెగాన్‌) లోని ఒక కలప మిల్లులో 
ఒక ముఖ్యమైన సమావేశం జరిగింది. హర్‌ దయాళ్‌, భాయ్‌ పర్మానంద్‌ లాంటి 
వారు భారతదేశం నుండి బ్రిటీషు వారిని తరిమివేయందే నిజమైన విముక్తి సాధ్యం 
కాదు అంటూ చాలా ఉద్వేగభరితంగా మాట్లాడారు. ఈ సమావేశంలోనే హిందుస్తాన్‌ 

సోసియేషన్‌ ఆఫ్‌ ది పసిఫిక్‌ కోస్ట్‌ (పసిఫిక్‌ తీరపు భారతీయుల సంఘం) 
ఏర్పడింది. ఆ కలప మిల్లులో కార్మికుడిగా పనిచేస్తున్న సోహన్‌ సింగ్‌ భక్నా ఆ 

సోసియేషన్‌కు అధ్యక్షుడిగా, హర్‌ దయాళ్‌ ప్రధాన కార్యదర్శిగా, కాస్సీరామ్‌ 
కోశాధికారిగా ఎన్నికయ్యారు. హర్‌ దయాళ్‌ ఈ సంస్థకు ప్రధాన చోదక శక్తిగా, 
సైద్ధాంతిక గురువుగా పనిచేశాడు. “గదర్‌” అనే వార పత్రికను ప్రచురించాలని 
నిర్ణయించుకున్నారు. ఈ వారపత్రిక పేరు కారణంగానే ఈ oe 
తర్వాతి కాలంలో సంక్షిప్తంగా 'గదర్‌ పార్టీ అని 
పిలిచారు. హిందుస్తాన్‌ అసోసియేషన్‌ ఆఫ్‌ 
పసిఫిక్‌ కోస్ట్‌ ప్రధాన కార్యాలయాన్ని శాన్‌ x 
ప్రాన్సిస్మోలో ఏర్పాటుచేసుకున్నారు. ఆ తర్వాత 
ప్రధానంగా పంజాబీ రైతులూ, కలప మిల్లు 
కార్మికుల నుండి సేకరించిన నిధులతో శాన్‌ "౪ 
ఫ్రాన్సిస్మోలోనే 436, హిల్‌ స్ట్రీట్‌లో ఒక భవనం ' 
కొనుగోలు చేశారు. దానికి 'యుగాంతర్‌ 
ఆ(శ్రమంి అని పేరు పెట్టారు. (యుగాంతర్‌ (| 
అనేది కలకత్తా బెంగాలీ విప్లవ సంస్థ, పత్రిక 
పేరు.) ఈ భవనం నేడు గదర్‌ మెమోరియల్‌ 
హాలొగా నిలిచివుంది. సంస్థ లక్ష్యాలనూ, ఆశయాలనూ, కార్యకలాపాలనూ 
తెలియజేసే 'గదర్‌' పత్రికను “ముద్రించి, ఉచితంగా పంపిణీ చేసేది ఈ సంస్థ. 
పూర్తికాల వాలంటీర్లు ఈ భవనంలోనే బస చేసేవారు. కరార్‌ సింగ్‌ సరాభా 
అనే 17 ఏళ్ల కుర్రాడు బర్మెలీలో చదువుకోడానికి వచ్చినా, 'యుగాంతర్‌ ఆశ్రమం'లో 
పూర్తికాల వలంటీరుగా మారిపోయాడు. 
గదర్‌ అంటే? 

“గదర్‌ పత్రిక మొదటి సంచిక సంపాదకీయం ఇలా ప్రకటించింది - 

“ఈ రోజు విదేశీ గడ్డపై (ప్రారంభమైంది గదర్‌) 
మనదేశ భాషలో దీనికర్టం - (బిటిష్‌ రాజ్‌వై యుద్దం. 
మన పేరేమిటి? గదర్‌! 
మన వనేమిటి? గదర్‌! 
గదర్‌ ఎకుడ విస్త్పోటించబోతోంది? భారతదేశంలో! 
కలాలూ, నిరాల స్థానాన్ని తుపాకులూ, నెత్తురూ ఆక్రమించే రోజు త్వరలోనే 
రానుంది. ”' 

కొన్నేళ్లుగా గుండెలో గూడుకట్టిన, గడ్డకట్టిన సామ్రాజ్యవాద వ్యతిరేక, 
శ్వేతజాత్యహంకార వ్యతిరేక ఆక్రోషం గదర్‌ పత్రిక పుటల్లో విస్సోటించింది. మొదట 
“గదర్‌ ఉర్లూ సంచిక 1, 1913 న ప్రచురితమైంది. గురుముఖి భాషలో మే 1914 
నుండి మరో పత్రిక ప్రారంభమైంది. ఇందులో ఎన్నో పంజాబీ విప్లవ కవితలూ, 
పాటలూ ప్రచురితమయ్యాయి. అవన్నీ తర్వాతి కాలంలో “గదర్‌ దీ గూంజ్‌ొ పేర 
పుస్తకంగా వచ్చాయి. గుజరాతీ తదితర భాషల సంచికలు కూడా తర్వాతి కాలాల్లో 
ప్రచురితమయ్యాయి. భారతదేశం, యూరప్‌, కెనడా, ఫిలిప్పీన్స్‌, హాంకాంగ్‌, చైనా, 
మలేషియా, సింగపూర్‌, బర్మా, ఈజిప్ట్‌ టర్కీ ఆస్టనిస్తాన్‌ తదితర దేశాల్లోని భారతీయ 
విప్లవకారులూ, విప్లవాభిమానులకు గదర్‌ సాహిత్యం పంపిణీ చేశారు. యుగాంతర్‌ 
ఆశ్రమ ప్రచురణలకు సర్వత్రా విపరీతమైన గిరాకీ పెరిగింది. ఒక దేశానికి ఒక 
కాపీ చేరితే చాలు స్థానికంగా వందల, వేల కాపీల ముద్రణా, పంపిణీ జరిగిపోయేవి. 
వీటి ప్రభావంగా ఎన్నెన్నో దేశాల్లో వాలంటీర్లు ముందుకు వచ్చి గదర్‌ పార్టీ 
శాఖలను తెరిచి, పార్టీ లక్ష్యాలను ప్రచారం చేయనారంభించారు. “విప్లవ సాహిత్యానికి 
విశేష ఆదరణ లభించడంతో గదర్‌ కార్యకలాపాలపై బ్రిటీషు ప్రభుత్వం నిఘా 
పెట్టింది. కొందరు తొత్తులను గదర్‌ పార్టీలోకి గూఢచారులుగా పంపింది. అమెరికా 
ప్రభుత్వంపై వత్తిడి చేసి హర్‌ దయాళ్‌ను అరెస్టు చేయించింది. కొన్ని అమెరికన్‌ 
పత్రికలు ఈ చర్యను ఖండించాయి. దాంతో కొద్ది రోజుల్లోనే మార్చి 24, 1914న 
హర్‌ దయాళ్‌ బెయిల్‌పై విడుదలయ్యాడు. బెయిలులో ఉండగానే, స్విట్టర్లాండ్‌కు 
వెళ్లి అక్కడి నుండి జర్మనీకి చేరిపోయాడు. హర్‌ దయాళ్‌ ఆకస్మిక నిష్మమణ కొంత 

శూన్యతను సృష్టించిన మాట నిజమే ఐనా, సంస్థ వేసిన బీజం అప్పటికే ఒక 
వటవృక్షం ఆకృతిని సంతరించుకుంది. వేలాది మంది కార్యకర్తలు నిబద్ధతతో 
పనిచేయసాగారు. హర్‌ దయాళ్‌ తర్వాత రామ్‌ చంద్ర భరద్వాజ్‌ గదర్‌ పార్టీకీ, 
గదర్‌ పత్రికకూ సంపాదకుడయ్యాడు. 
కొమగతమారూ సంఘటన: 

కెనడాలోకి భారతీయుల వలసలను ఆపేందుకు తెలివిగా కొత్త చట్టాలను 
తీసుకొచ్చిన సంగతి ఇదివరకే చెప్పుకున్నాం. అయితే అప్పటికే కెనడా చేరాలన్న 
ఉద్దేశంతో చాలా మంది భారతీయులు (ముఖ్యంగా సిక్కులు) హాంగ్‌కాంగ్‌, 
సింగపూర్‌ తదితర నగరాల్లో రోజుల తరబడి ఎదురుచూస్తున్నారు. వీరిలో చాలా 
మంది కెనడాలో స్థిరపడినవారి కుటుంబ సభ్యులూ, బంధువులే వున్నారు. వీరికి 
ఎలానైనా సాయపడాలనుకున్నాడు సింగపూర్‌లో బాగా పలుకుబడి, సంపాదన 
ఉన్న గుర్దిత్‌ సింగ్‌ అనే కాంట్రాక్టరు. కెనడా చట్టం చెబుతున్నట్టే ఒకే ఒక ఓడలో 
ప్రయాణికులను కెనడాకు చేరవేయడానికి కొమగతమారూ అనే జపాన్‌ ఓడను 
గిట్టుబాటు ధరకు అద్దెకు తీసుకున్నాడు. నిజానికది బొగ్గును మోసుకెళ్ళే ఓడ. 
మనుషుల ప్రయాణానికి వీలుగా అందులో కొన్ని మార్పులు చేశాడు. 1914 
ఏప్రిల్‌ 4 న 165 మంది ప్రయాణికులతో హాంగ్‌కాంగ్‌ నుండి ఈ ఓడ 
బయలుదేరింది. ఏప్రిల్‌ 8 న షాంగైలో ఇంకొంత మంది ఓడలో ఎక్కారు. ఓడ 
ఏప్రిల్‌ 14 న జపాన్‌లోని యకోహోమా రేవుకు చేరింది. మే 8 న ఈ ఓడ 
యకోహోమా నుండి బయల్దేరేసరికి అందులో 376 మంది ప్రయాణికులున్నారు. 
వీరిలో 387 మంది పంజాబీ సిక్కులు, 12 మంది ముస్లింలు, 12 మంది 
హిందువులున్నారు. ఓడ కెనడా వాంకోవర్‌ రేవుకి చేరేలోగా ఈ ఓడలోకి బర్మతుల్లా, 
భగవాన్‌ సింగ్‌ జ్ఞానీ అనే ఇద్దరు విప్లవ నాయకులు ప్రవేశించారు. ఓడలోని 
ప్రయాణికులకు గదర్‌ సాహిత్యాన్ని పంచారు. ప్రయాణ కాలంలోనే ఆ నాయకులు 
ప్రయాణికులను ఉద్దేశించి ప్రసంగించారు. అయితే ఈ ఓడలోని ప్రయాణికులెవరూ 
గదర్‌ పార్టీ సభ్యులు కారు. కెనడాలో మెరుగైన జీవితాల కోసం వెళుతున్నవారే. మే 
23 న ఓడ వాంకోవర్‌ రేవుకు చేరింది. 

కెనడా ప్రభుత్వం ప్రయాణికులను కిందికి దిగనీయలేదు. ఓడను తిరిగి 
వెళ్లిపొమ్మని అధికారులు ఆదేశించారు. వారికి నహకరించడానికి స్థానిక భారతీయులు 
ముందుకు వచ్చారు. మరోవైపు ఓడలోని త్రాగు నీరు, ఆహార నిల్వలు చెల్లిపోతున్నాయి. 
రేవులో లంగరు వేసి ఉండడం వల్ల ఓడ ఓనరుకు అధిక మొత్తంలో జరిమానాలు 

విధిస్తున్నారు. ఖాల్సా దివాన్‌, యునైటెడ్‌ ఇండియా లీగ్‌ సంస్థలు (ఈ రెండూ 
గతంలో కెనడా పంజాబీలు తయారుచేసుకున్న సంస్థలు) సంయుక్తంగా మీటింగులు 
జరిపాయి. 500 మంది భారతీయులూ, వంద మంది కెనడా అభిమానులూ 
చందాలు కూడబెట్టి కోర్టుకు వెళ్లి వాదించారు. ఒకే బ్రిటీషు సామ్రాజ్యంలోని ఒక 
దేశపు నాగరికుల్ని మరో దేశంలోకి రానివ్వకపోవడం అన్యాయమన్నారు. కానీ 
కెనడా ప్రభుత్వం తన పట్టువదల్లేదు. మొత్తం 376 మందిలో 22 మందికి 
మాత్రమే కెనడాలోకి (ప్రవేశించడానికి అనుమతించారు. (వారు గతంలో కెనడా 
వచ్చి వున్నందున!) మిగతా వారిని తిరిగిపొమ్మన్నారు. ఇక ఏ విన్నపాన్నీ వినకుండా 
ఒకవైపు పోలీసులు దాడిచేస్తుండగా, 'హెచ్‌ఎంసీఎస్‌ రెయిన్‌బో? అనే కెనడా 
నావికాదళ ఓడ పర్యవేక్షణలో కొమగతమారూను జూలై 23 న ఆసియా ఖండం 
వైపు మళ్లించారు. గంపెడాశతో కెనడాలో స్థిరపడదామని వెళ్లిన ప్రయాణికులంతా 
తీవ్రమైన అవమానభారంతో, ఆవేశంతో వెనక్కి వెళుతున్నారు. శాన్‌ ఫ్రాన్సిస్కో 
నుండి సోహన్‌ సింగ్‌ భక్నా యకొహోమాకు ముందే చేరుకున్నాడు. వారం 
రోజుల ప్రయాణం తర్వాత కొమగతమారూ యకొహూమా చేరింది. 
ప్రయాణికులను ఉద్దేశించి భక్నా ప్రసంగించాడు. ఇప్పుడా ప్రయాణికులు అతడి 
ప్రతి మాటనూ జాగ్రత్తగా, శ్రద్ధగా విన్నారు. ఆ ఓడ ద్వారా కొన్ని పిస్తోళ్లనూ, 
బుల్లెట్లనూ దొంగతనంగా ఇండియాకు పంపే ఏర్పాట్లు చేశాడు భక్నా గదర్‌ 
పార్టీ ప్లానులను కెనడాలోని ఇద్దరు పంజాబీ ఇన్ఫార్మర్లు హాష్మిన్‌సన్‌ అనే బ్రిటీషు 
ఇమిగ్రేషన్‌ అధికారికి అందించారు. అంచేత ఈ ఓడ ఆసియాలోని ఏ రేవులో 
ఆగినా, ఒక్క ప్రయాణికుణ్ణి కూడా కిందికి దిగనీయకుండా నిఘా వేశారు. 
సెప్టెంబరు 27 న ఆ ఓడ కలకత్తాను సమీపించింది. కలకత్తాకు 90 
కిలోమీటర్ల దూరంలోనే ఆ ఓడలోకి దూరి ఆయుధాలూ, గదర్‌ సాహిత్యం కోసం 
సోదాలు చేశారు బ్రిటీషు అధికారులు. సెప్టెంబరు 29 న హౌరాకు 7 కిలోమీటర్ల 
దూరంలో ఉన్న బజ్‌ బజ్‌ దగ్గర కొమగతమారోను నిలిపివేశారు. ప్రయాణికులను 
కిందికి దింపి, వారికోసం ప్రత్యేకంగా ఏర్పాటు చేసిన ట్రైన్‌లో నేరుగా పంజాబుకు 
పంపించే ప్రయత్నం చేశారు. 62 మంది మాత్రమే ఆ టైను ఎక్కారు. గుర్దిత్‌ సింగ్‌ 
తనదైన పద్ధతిలో నిరసన తెలుపుతూ, హౌరాలోని గురుద్వారాను దర్శనం చేసుకున్న 
తర్వాతనే తనేదో నిర్ణయించుకుంటానని చెప్పి సిక్కుల మత [గ్రంథమైన 'గురుగ్రంధథ్‌ 
సాహిబ్‌ొను తలపై మోస్తూ హౌరా వైపు కాలినడకన నడవసాగాడు. మిగతా వాళ్లంతా 

అతడ్ని అనుసరించారు. పోలీసుల బందోబస్తు బలంగా ఉంది. వారు కూడా వీరి 
ప్రక్శనే నడుస్తూ వున్నారు. చీకటి పడింది. ఏం జరుగుతుందా అన్న ఉద్రిక్త 
పరిస్థితి నెలకొంది. పోలీసులతో ఏదో వాదన జరిగింది. వెనుక ఎక్కడో కాల్పులు 
జరిగాయి. అంతే పెద్ద దొమ్మీ జరిగింది. పోలీసు కాల్పుల్లో పద్దెనిమిది మంది 
ప్రయాణికులూ, ఇద్దరు బ్రిటీషు అధికారులూ, ఒక పోలీసు బంట్రోతూ, దారిలో 
పోతున్న ఇద్దరు బెంగాలీలూ చనిపోయారు. ఈ సంఘటనను “బజ్‌ బజ్‌ రయటొగా 
పిలుస్తారు. బజ్‌ బజ్‌లో ఈ రోజు కొమగతమారూ అమరవీరుల స్మారకం ఉంది. 
ఆ స్థూపం దిగువ ఆ సంఘటన చిత్రాలూ, గుద్దిత్‌ సింగ్‌ విగ్రహం ఉన్నాయి. 
ఏటా అక్కడ మూడు రోజుల పాటు ప్రార్థనలు జరుగుతాయి. అక్కడ ఒక 
మ్యూజియంను కట్టే ప్రయత్నం కూడా జరుగుతోంది. మరో కొమగతమారో 
మ్యూజియం కెనెడాలో ఉంది. బజ్‌ బజ్‌ రైల్వే స్టేషనుకు కొమగతమారో బజ్‌ 
బజ్‌ అని పేరు పెట్టారు. హాష్కిన్‌సన్‌కు సమాచారం అందించిన ఇన్ఫార్మర్లలో 
ఒకడ్ని కెనడాలో, వేరొకడ్ని పంజాబులో గదర్‌ వీరులు హత్య చేశారు. ఓ కేసు 
విచారణ నడుస్తున్న కాలంలో మేవా [గా 

నింగ్‌ అనే గదర్‌ వీరుడం |" 
హాప్మిన్‌ సన్‌ను కోర్టు గదిలోనే 
కాల్చిచంపాడు. కొమగతమారో న 
సంఘటన భారతదేశంలోనే కాక |... ॥| 
ఇతర దేశాల్లోని భారతీయుల్లో | 
బ్రిటిష్‌ ప్రభుత్వంపై తీవ్ర ఆగ్రహాన్ని 
రేకెత్తించింది. ఉత్తర అమెరికాలో |. 
చాలా మంది భారతీయులు గదర్‌ 
పార్టీలో చేరారు. కొమగతమారో 
గురించి చెప్పనిదే గదర్‌ చరిత్ర 
పూర్తికాదు. (ఇటీవల 2016 మే 18 
వ తేదీన ఆ నాటి కొమగతమారో 
సంఘటనపై కెనడా ప్రభుత్వం 
తరుపున క్షమాపణ కోరాడు కెనడా 


J : కోల్‌కతాలో కొమగతమారూ 
ప్రధాన మంత్రి జస్టిన్‌ ట్రుడో.) అమరవీరుల స్మారకచిహ్నం 

గదర్‌ పిలుపుతో భారత్‌ వైపు పునర్వలస: 

చాలా రోజులుగా లాలా హర్‌ దయాళ్‌ తన ప్రసంగాల్లో చెబుతున్నట్టుగానే 
మొదటి ప్రపంచ యుద్ధం ప్రారంభమైంది. బ్రిటీషు బలగాలు యుద్ధక్షేత్రంలో 
తలమునకలై ఉన్నప్పుడు అదను చూసి భారత్‌లోని బ్రిటీషు పాలకులపై 
దెబ్బతీయాలి. ఇదీ గదర్‌ పార్టీ ఆలోచన. అయితే ఆ పరిస్థితి 1920 సరికి 
రావచ్చనుకున్నారు. కానీ 1914 లోనే వచ్చింది. వచ్చే సరికి హర్‌ దయాళ్‌ 
అందుబాటులో లేడు. కానీ ఆయన రగిల్చిన ఆలోచనల ఆవేశం వుంది. 

(భారతదేశం వెళ్లండి. తిరుగుబాటును (పేరేవించండి. పోలీనులూ, 
బలగాల నుంచి ఆయుధాలను కొల్లగొట్టండి. కనిపించిన ఆంగ్లేయుడ్ని చంవండి. 
మీరు మీ వనిని త్వరితంగా, తెలివిగా చేయగలిగితే, జర్మనీ మీకు నహకరించే 
అవకాశముంది.” అని గదర్‌ పత్రిక పిలుపునిచ్చింది. 

కర్తార్‌ సింగ్‌ సరాభా, రఘుబర్‌ దయాళ్‌ గుప్తా పార్టీ నిర్ణయం కోసం 
ఎదురు చూడకుండానే ముందే భారతదేశానికి బయలుదేరారు. సోహన్‌ సింగ్‌ 
భక్నా యొకొహోమాలో తిరుగు ప్రయాణంలో ఉన్న కొమగతమారూ ప్రయాణికులను 
కలుసుకోడానికి బయలుదేరాడు. గదర్‌ పార్టీ నాయకులైన రామ్‌ చంద్ర, భగవాన్‌ 
సింగ్‌, మౌల్వీ మొహమ్మద్‌ బర్మతుల్లా వంటి వారు అమెరికాలోని వివిధ పట్టణాల్లో 
ప్రవాస భారతీయులను ఉద్దేశించి ప్రసంగించారు. ప్రతిచోటా మంచి స్పందన 
కనిపిస్తోంది. ఆగష్టు 11 న కాలిఫోర్నియా రాజధాని సాక్రమెంటోలో చాలా పెద్ద 
సమావేశం జరిగింది. ఆ తర్వాతి గదర్‌ సంచిక సాహసికంగా ప్రకటన లాంటి 
ఈ పిలుపు నిచ్చింది. 
కావలెను - భయం లేని, థైర్హవంతులైన సిపాయిలు 
- భారతదేశంలో తిరుగుబాటు చేయుటకై. 
జీతం - మరణం. 
బహుమానం - అమరత్వం, స్వాతంత్రం. 
స్థలం - భారతదేశ రణరంగం. ” 

భగవాన్‌ సింగ్‌ 'ఏలానే జంగ్‌ (యుద్ధ 
ఘోషను వేలాది కాపీలు అచ్చువేసి పంపిణీ చేశాడు. జీ 
నాయకులకెవరికీ వివ్లవ స్వభావం ఎలా మౌల్వీ బర్మతుల్లా 
వుంటుందో, భారతదేశ వాస్తవ స్థితి ఏమిటో తెలీదు. సైనికుల్ని రెచ్చగొట్టడం, 
పోలీసు స్టే సేషన్ర షన్లపై దాడి చేయడం, జైళ్లపై దాడిచేసి ఖైదీలను విడిపించడం, బాంబుల్ని 

తయారుచేయడం - ఇలా ఏవేవో చేయమని చెబుతున్నారు. తీవ్రమైన వివక్షను 
అనుభవిస్తున్న వారిలో, వివక్ష కారణంగా కెనడా నుండి అమెరికాకు వచ్చిన 
వారిలో, తమ వారిని తమ వద్దకు రప్పించుకోలేకపోయిన వారిలో, చదువులకు 
తగిన ఉద్యోగాలు దొరకని వారిలో, కొమగతమారూ అవమానం తర్వాత కసీ, 
కోపం మెండుగా ఉన్నాయి. అందుకే నిశితమైన ప్రణాలిక లేనప్పటికీ వారు ఏమైనా 
చేయడానికి సిద్ధపడ్డారు. 

గూఢచారి హాష్మిన్‌సన్‌ మాత్రం తమ నమ్మిన బంట్ల సహకారంతో 
సమాచారాలు సేకరించి, ఏయే ఓడల్లో ఎవరెవరు, ఎంతెంతమంది వెళ్తున్నారో 
ముందుగా భారత బ్రిటీషు పాలకులకు తెలియజేస్తున్నాడు. ఎంతో కష్టపడి 
సంపాదించుకున్న ఆస్తుల్ని సగం ధరలకే అమ్మెస్తూ, అమ్మలేని వాటిని యుగాంతర్‌ 
ఆశ్రమానికి అప్పజెప్పేస్తూ చాలా మంది భారతదేశానికి పయనమయ్యారు. గదర్‌ 
నాయకులు హాంగ్‌కాంగ్‌, మలయా (నేటి మలేషియా), సింగపూర్‌ రంగూన్‌లలో ఉన్న 
భారతీయ సైనికులకు తమ సందేశాన్ని అందించారు. కొమగతమారూ తర్వాత, 
అక్టోబరు 12 న మరో ఓడ వచ్చింది. అక్టోబరు 13, 29 తేదీల్లో నమ్‌ సాంగ్‌, 
తొషా మారూ అనే మరో రెండు ఓడలు కలకత్తాకు వచ్చాయి. ముందే సమాచారం 
అందడంతో సోహన్‌ సింగ్‌ భక్నాతో పాటు మరికొందరు నాయకుల్ని అరెస్టు చేశారు. 
కాంశీ రామ్‌, పృథ్వీ సింగ్‌, జగత్‌ రామ్‌ లాంటివారు తెలివిగా తప్పించుకున్నారు. 
కర్తార్‌ సింగ్‌ సరాభా, నిధన్‌ సింగ్‌ లాంటి వారు కొలంబో రేవుకు చేరి, అక్కడ్నుంచి 
ధనుస్మోడి వచ్చి రైలులో పంజాబు చేరుకున్నారు. 1915 ఫిబ్రవరి సరికి 3125 
మంది భారతీయులు రాగా వారిలో 89 మంది చిన్నా పెద్దా నాయకులు పోలీసులకు 
చిక్కినట్టు పంజాబు లెప్టినెంట్‌ గవర్నర్‌ లెక్కలు చెబుతున్నాయి. వ 
దేశంలో పరిస్థితి - గదర్‌ వీరుల త్యాగాలు: 

గదర్‌ వీరులు పట్టుబద్దాక వారు కెనడాలో 
సంపాదించుకున్న డబ్బూ, బంగారం మొత్తాన్ని 
బ్రిటీషు వారు స్వాధీనం చేసుకున్నారు. కెనడాలో 
బంగాళా దుంపల వ్యవసాయంతో బాగా 
సంపాదించిన జ్వాలా సింగ్‌ పొటాటో కింగ్‌గా 
పేరుగాంచిన సంగతి ఇదివరకే చెప్పుకున్నాం. పార్టీ 
ఉపాధ్యక్షుడిగా ఎంపికైన ఆయన తన సంపదను 
గదర్‌ ఉద్యమం కోసం విపరీతంగా ఖర్చుచేసేవాడు. 
దరిశి చెంచయ్య (వ్యాస సంకలనం) 201 


పండిత్‌ కాన్నీరామ్‌ 


ఆయన కూడా అక్కడ సర్వస్వాన్ని అమ్మేసి విప్లవం కోసం స్వదేశం వచ్చేశాడు. 
ఆయనతో పాటు పోర్ట్‌ల్యాండ్‌లో లేబర్‌ కాంట్రాక్టరుగా పేరుమోసిన పండిత్‌ 
కాన్నీ రామ్‌ తన 50,000 అమెరికన్‌ డాలర్ల (ఆ రోజుల్లో ఇది చాలా పెద్ద 
మొత్తం) సంపాదనను బ్రిటీషు వారికి ధారాదత్తం చేశాడు. ఇలా ఎన్నో రకాల 
త్యాగాలకు సిద్ధపడి, భారతదేశం విప్లవానికి సిద్ధంగా వుందని మనస్ఫూర్తిగా నమ్మి, 
గదర్‌ వీరులు ఆశించి మాతృదేశ విముక్తి సాధన కోసం స్వదేశానికి వచ్చారు. 

కానీ ఇక్కడి పరిస్థితులు పూర్తిగా భిన్నంగా ఉన్నాయి. భారత జాతీయ 
కాంగ్రెస్‌ బ్రిటీషు వారికి వారి సంక్షోభ సమయంలో (మొదటి ప్రపంచ యుద్ధకాలంలో) 
తమ మద్దతు ప్రకటించింది. పంజాబులోని వివిధ మత సంస్థలు, జైల్‌దార్‌, 
నామంబర్‌దార్‌, చౌకీదార్‌ వంటి ఉపాధులు పొందిన ప్రభుత్వ అధికారులు ఒకరికి 
మించి మరొకరు ప్రభుభక్తిని చాటుకునే తపనలో వున్నారు. ప్రధాన ఖాల్చా దివాన్‌ 
ఐతే అమెరికా నుండి వచ్చిన సిక్కులను 'దొంగల ముఠా గాళ్లంటూ, వారి సమాచారం 
దొరికితే పోలీసులకు తెలియజేయ వలసిందని గ్రామాల్లోని తమ అనుయాయులకు 
చెప్పాడు. ప్రపంచ యుద్ధం కారణంగా మిలటరీలో ఉద్యోగాలు దొరుకుతాయని 
క్యూల్లో నిల్చుని ఉన్నారు కొంతమంది పంజాబీ యువకులు. గదర్‌ ఉద్యమ ఆశయం 
సిద్ధించాలని ప్రజలు గురుద్వారాలూ, మందిరాల్లో ప్రార్థనలు చేస్తారని భావిస్తే, 
ఇక్కడ యుద్ధంలో (బ్రిటిష్‌ వారి విజయం కోసం ప్రార్ధనలు జరగడం విడ్డూరంగా 
కనిపించింది గదర్‌ వీరులకు. 

పార్టీ లోకి జొరబడిన 
గూఢచారులు పార్టీకి చాలా నష్టం 
చేశారు. మత సంస్థల్ని మభ్య పెట్టడంలో 
బ్రిటీషు వారు సఫలమయ్యారు. గదర్‌ 
పార్టీ అధ్యక్షుడైన సోహన్‌ సింగ్‌ భక్నాతో 
పాటు బాబా కేసర్‌ సింగ్‌, జ్వాలా సింగ్‌ 
అనే ఇద్దరు ఉపాధ్యక్షులూ, అలానే బాబా 
షేర్‌ సింగ్‌ వేన్‌ హన్‌, బాబా ఇషార్‌ సింగ్‌ 
మర్దనా, మాష్టర్‌ ఉధమ్‌ సింగ్‌ కాసెల్‌ 
వంటి నాయకులు అరెస్టయి ఉన్నారు. 


ఒక కేంద్రీకృత నిర్మాణ సంస్థా, | క్రామగతమారూ శతజయంతి సందర్భంగా 
నాయకుల, ఆయుధాల లోవం కెనడా దేశపు తపాలా స్టాంపు 

కొట్టొచ్చినట్టూ కనిపించింది. భగ్వాన్‌ సింగ్‌ చెప్పినట్టు జర్మనీ నుండి 
అందుతాయనుకున్న ఆయుధాలేవీ అందలేదు. పంజాబ్‌ గవర్నర్‌ మైఖల్‌ ఓ డయ్యర్‌ 
గదర్‌ ఉద్యమాన్ని విఫలం చెయ్యడానికి అత్యంత కరిన చర్యలు తీసుకుంటున్నాడు. 
బ్రిటీషు వారిపై కసితో అన్నీ వదిలి వచ్చేశాక, ఇక్కడ దేశంలో తమల్నే నేరస్థులుగా 
ప్రజలు చూస్తుండడంతో వెర్రెత్తి పోయి వున్నారు ఇంకా ప్రభుత్వానికి చేజిక్కని గదర్‌ 
వీరులు. ఎలానైనా ఒక విప్లవం తీసుకురావాలని వారు ప్రయత్నిస్తున్నారు. 
అమావాస్య, దీపావళి వంటి ఉత్సవాల సమయంలో అమృత్‌సర్‌, తర్న్‌ తారన్‌ 
తదితర నగరాల్లో జరిగే జాతరలకు ఈ గదర్‌ వీరులు హాజరై అక్కడ చిన్న చిన్న 
సమూహాలను పోగేసి బ్రిటీషు వారికి వ్యతిరేకంగా ఉద్యమించాలని ప్రసంగించేవారు. 

హతాశులైన కొందరు విప్లవకారులు డబ్బూ, ఆయుధాల కోసం దోపిడీలు 
చేశారు. విప్లవకారులు తమ కోపాన్ని అదుపులో పెట్టుకోలేకపోవడంతో ఒక 
జైల్‌దార్‌తో మాటకు మాటతో జరిగిన చిన్న గొడవ పెద్దదై కొన్ని అనవసర 
మరణాలకు దారితీసింది. ఫెరూ షెహర్‌ దగ్గర 
జరిగిన ఈ సంఘటనలో ఆ జైల్‌దార్‌తో 
పాటు, ఇద్దరు గదర్‌ వీరులు మరణించారు. 
ఏడుగురు విప్లవకారులు అరెస్టయ్యారు. 
ఇలాంటి సంఘటనలకు గదర్‌ విప్లవకారులు 
పాల్పడడం వెనుక గల మనోవైజ్ఞానిక 
కారణాలు మనకర్థమవుతూనే వున్నాయి. కానీ 
గడ్డు రోజుల్లో ఇటువంటి ఘటనలు పార్టీకి 
మరింత నష్టాన్ని తీసుకొచ్చాయి. ఆవేశం 
మంచిదే కానీ దాన్ని సమయోచితంగా, 
పకడ్బందీగా పనిలో పెట్టాలి అని చెప్పే 
అనుభోవజ్ఞాలైన నాయకుల కొరత 
కొట్టొచ్చినట్టూ కనిపించింది. అంచేత సచీంద్రనాథ్‌ సన్యాల్‌, రాష్‌ బిహారీ బోస్‌ 
వంటి బెంగాల్‌ విప్లవకారులతో సంప్రదించారు కర్తార్‌ సింగ్‌ సరాభా, విష్ణు గణేశ్‌ 
పింగ్లే. బెనారస్‌లో ఉంటున్న సచీంద్రనాథ్‌ సన్యాల్‌ ఇదివరకే పంజాబ్‌ పర్యటించి 
కర్తార్‌ సింగ్‌ తదితరులతో చర్చించి వచ్చాడు. రాష్‌ బిహారీ బోస్‌ విషయానికి వస్తే 
ఆయన 1912 డిశెంబరులో వైస్రాయ్‌ హర్టింగేపై జరిగిన ఢిల్లీ బాంబు దాడి 

కేసులో పలాయితుడుగా ఉన్నాడు. కాబట్టి పంజాబుకు వెళ్లడం ఆయనకు అత్యంత 
ప్రమాదకరం ఐనప్పటికీ వేరే దారిలేక ఆయన 1915 జనవరిలో పంజాబుకు 
ప్రయాణమయ్యాడు. 
హా = 


1 


ఓ 
సచీంద్రనాథ్‌ సన్యాల్‌ - రాష్‌ బిహారీ బోస్‌ 


బోస్‌ పంజాబులో పరిస్థితిని చక్కబరిచే ప్రయత్నాలు మొదలుపెట్టాడు. 
హిందూస్థాన్‌ విముక్తి అనే ఉమ్మడి లక్ష్యంతో సాగుతున్న మహరాష్ట సంస్థలూ, 
అనుశీలన్‌ సమితి, జుగాంతర్‌ దళ్‌ వంటి అన్ని శక్తులతో కలిసి పనిచేయడానికి 
పథకం రచించాడు. అమృత్‌సర్‌ గదర్‌ పార్టీ కార్యకలాపాల నియంత్రణ కేంద్రమైంది. 
కానీ వెంటనే భద్రతా కారణాల దృష్ట్యా నియంత్రణ కేంద్రాన్ని ఫిబ్రవరి 6, 1915 
న లాహోర్‌కు మార్చుకున్నారు. సైన్యం నుండీ, పౌర సమాజంలోని కార్యకర్తల 
నుండీ వచ్చిన అన్ని నివేదికలనూ విశ్లేషించిన తరువాత, ఫిబ్రవరి 21, 1915 న 
దేశంలోని చాలా సైనిక స్థావరాల్లో ఒకేసారి తిరుగుబాటు జరపాలని నిర్ణయించారు. 
యూరప్‌లోని ప్రపంచ యుద్ధ రంగంలో చనిపోవడం కంటే దేశంలోనే తిరుగుబాటు 
చేయడానికి కొందరు సైనికులు సిద్ధపడ్డారు. లాహోర్‌లోని మియాన్‌ మీర్‌, ఖరోజ్‌హూర్‌, 
మీరట్‌, ఢిల్లీ కంటోన్మెంట్‌లను ఆక్రమించి రిపబ్లిక్‌ ఆఫ్‌ ఇండియా'ను ప్రకటించాలనేది 
వారి ప్రణాళిక. కోహట్‌, బన్నూ, దీనాపూర్‌లలో కూడా అదే రోజు తిరుగుబాటు 
చేయాలి. వివిధ సైనిక శిబిరాల్లో తిరుగుబాటు జరిపించడానికై పోరాట వీరులను 
పంపించారు. కర్లార్‌ సింగ్‌ సరాభాను ఫిరోజ్‌పూర్‌కీ, పింగ్లేను ఢిల్లీకీ, అ ప్రీదీలతో 
పాటు ఇతరులను ఉద్యమింపజేయడానికై డాక్టర్‌ మధుర సింగ్‌ను వాయువ్య సరిహద్దు 
ప్రాంతాలకూ, నిధాన్‌ సింగ్‌ చుఘా, గురుముఖ్‌ సింగ్‌, హర్నామ్‌ సింగ్‌లను జీలం, 
రావల్సిండీలకూ, హోతీ మర్గాన్‌, పరమానంద్‌లను పెషావర్‌కూ, ఇంకా కొంత 

మందిని అంబాలా, మీరట్‌, లక్నో అలహాబాద్‌, బెనారస్‌, దీనాపూర్‌, ఫైజాబాద్‌లకూ 
పంపించారు. తిరుగుబాటు తర్వాత ఎగురవేసే రిపబ్లిక్‌ జెండా (త్రివర్ణంలో అంటే 
ఎరుపు, ఆకుపచ్చ, పసుపు రంగుల్లో మధ్యలో రెండు బాకులతో ఉంటుంది. బెంగాల్‌, 
అస్సాం వంటి తూర్పు ప్రాంతాల్లో తిరుగుబాటును బెంగాలీ విప్లవకారులు సమన్వయం 
చేయాలి. పెషావర్‌ నుండి హాంకాంగ్‌ వరకు బ్రిటిష్‌ సామ్రాజ్యాన్ని చుట్టుముట్టడం 
తమ లక్ష్యంగా ఎంచుకున్నారు. 

దురదృష్టవశాత్తూ గదర్‌ పార్టీలోని బ్రిటిష్‌ ఏజెంటు కిర్పాల్‌ సింగ్‌ ద్వారా 
ప్రభుత్వానికి సమాచారం మొత్తం తెలిసిపోయింది. హుటాహుటిన తిరుగుబాటు 
తేదీని ఫిబ్రవరి 21 కి బదులుగా ఫిబ్రవరి 19 కి మార్చారు. కానీ బ్రిటీష్‌ వారికి 
అది కూడా తెలిసిపోయింది. చాలా మంది నాయకులు అరెస్టయ్యారు. 1915 
ఏప్రిల్‌ 26 న లాహోర్‌ కుట్ర కేసులో దేశద్రోహ నేరం అభియోగాలు మోపారు. 
పంజాబ్‌ గవర్నర్‌ మైఖేల్‌ ఓ డయ్యర్‌ “డిఫెన్స్‌ ఆఫ్‌ ఇండియా రూల్‌” ఆర్దినెన్సును 
తీసుకొచ్చాడు. ఈ ఆర్డినెన్సు ఇచ్చిన అధికారాలతో ముద్దాయిలు అప్పీల్‌ చేసుకునే 
అవకాశమే లేకుండా, పత్రికల వారికి కూడా ప్రవేశం ఇవ్వకుండా లాహోర్‌ 
జైలులోనే కెమెరాలు పెట్టి ప్రత్యేక ట్రైబ్యూనల్‌తో విచారణ జరిపించాడు. ప్రజల 
నిరసనల మేరకు వైశ్రాయి హర్దింగే 17 మరణ శికల్లను జీవిత ఖైదుగా మార్చాక, 
వివిధ కుట్ర కేసులన్నింటి లెక్కల్ని కలుపుకుని రౌలట్‌ కమిటీ ఇచ్చిన గణాంకాల 
ప్రకారం 46 మంది గదర్‌ వీరులకు మరణ శిక్షలూ, 69 మందికి జీవిత ఖైదూ, 
125 మందికి వివిధ కాలాల పాటు జైలు శిక్షలూ విధించారు. * మరో అంచనా 
ప్రకారం, దేశ విదేశాల్లో జరిగిన కుట్ర కేసులూ, క్ష్‌ మార్షళ్లూ కలుపుకుని 

మొత్తం 150 మంది గదర్‌ విప్లవ కారులను ఉరితీశారు లేదా కాల్చి చంపేశారు, 
308 మందికి 14 సంవత్సరాల కంటే ఎక్కువ కాలం పాటు జైలు శిక్ష విధించారు, 
146 మందికి జీవిత ఖైదు విధించారు. * జీవిత ఖైదు విధించిన చాలా మంది 
అండమాన్‌ సెల్యూలర్‌ జైలులో గడిపారు. స్వాతంత్రం కోసం ఇంతటి భారీ 
మూల్యాలు చెల్లించిన మరో ఉద్యమం ప్రపంచ చరిత్రలో అరుదు. 

విదేశాల్లో విప్లవ కార్యకలాపాలు: 

గదర్‌ ప్రణాళికలు భారత దేశంలో విఫలమై, తన ఆచూకీ పాలకులకు 
తెలిసిపోవడంతో రాష్‌ బిహారీ బోస్‌ దేశం విడిచి పారిపోయాడు. భారత దేశానికి 
వేలాది సంఖ్యలో గదర్‌ వీరులు తరలి వెళుతున్న కాలంలోనే గదర్‌ పార్టీ మనీలా, 
సయాము (థాయ్‌ల్యాండ్‌), షాంఘై, హాంగ్‌కాంగ్‌, మాలే (మలేషియా), సింగపూర్‌, 
బర్మా తదితర దేశాలకు భగవాన్‌ సింగ్‌, సంతోఖ్‌ సింగ్‌, సోహన్‌లాల్‌ పాఠక్‌ 
తదితరులను పంపించింది. ఆయా దేశాల్లోని సైనిక స్థావరాల్లో ఉన్న భారతీయ 
సైనికులను విప్లవోన్ముఖులను చేసి భారతదేశం రప్పించాలన్నది వారి ప్లాను. 
మరి కొందరు భారత విప్లవకారులు జర్మనీ సహకారాన్ని సాధించే మార్గాల 
అన్వేషణలో ఉన్నారు. భారత దేశంలో విప్లవకారులు వివిధ కుట్రకేసుల్లో ఇరుక్కుని 
కారాగారంలో ఉన్నప్పుడు అమెరికాలోనూ, ఇతర దేశాల్లోనూ ఉన్న విప్లవకారులు 
తమ కార్యకలాపాలు సాగించారు. 

1914 సెప్టెంబర్‌లో బెర్లిన్‌లో ఇండియన్‌ 
కమిటీ ఫర్‌ నేషనల్‌ ఇండిపెండెన్స్‌) స్థాపన జరిగింది. 
దీన్నే బెర్లిన్‌ ఇండియా కమిటీ అని కూడా అంటారు. 
బెర్లిన్‌లో ఉండే వీరేంద్రనాథ్‌ చటోపాధ్యాయ 
(సరోజినీ నాయుడు తమ్ముడు; చట్టో అని ఈయన్ని 
ప్రేమగా పిలుస్తారు), అవినాష్‌ చంద్ర భట్టాచార్య, 
జ్యూరిచ్‌లో ఉండే చంపకరమణ్‌ పిళ్లై ఈ కమిటీ 
ఏర్పాటులో ప్రముఖ పాత్ర వహించారు. దీనితో 
విప్లవకారులకు జర్మన్‌ సహకారం సాధ్యపడింది. 
భారతదేశంలో విప్లవం వచ్చేస్తుందన్న నమ్మకం జర్మనీకి లేదు గానీ, ఆ దేశంలో 
గొడవలు జరిగితే యుద్ధ క్షేత్రానికి ఎక్కువ మంది సైనికుల్ని పంపించలేకుండా 
బ్రిటీషువారిని ఇరుకున పెట్టొచ్చన్నది జర్మన్‌ ఆలోచన. టర్కీ సుల్తాను బ్రిటీషు 

| వారికి విరుద్ధంగా జిహాద్‌ ప్రకటించడంతో ఆ దేశం 
కూడా భారత విప్లవకారులకు అనుకూలంగా 
మారింది. (బ్రిటీష్‌ ఇండియా ప్రభుత్వంపై దాడి 
చేయడానికి ఎన్నో ఆప్షన్లు కనిపిస్తున్నాయి. తూర్పున 
|సయాము (థాయ్‌ల్యాంద్‌) - బర్మా బార్డరు! 
పశ్చిమాన ఆఫ్టనిన్తాను! పర్షియా-బాలూచిస్తాన్‌ల 
సైనికుల్నీ స్థానిక ఆదివాసీల్నీ రెచ్చగొట్టవచ్చు. 
బెంగాలులోని విఫ్లవకారులకు కూడా ఆయుధాలూ, 
| మందుగుండూ సపైచేసి బ్రిటీషు వారిని వీలైనంత 
వీరేంద్రనాథ్‌ చట్టోపాధ్యాయ ఇక్కట్లు పెట్టాలన్నది జర్మన్‌ పరికల్పన. భారత 
విప్లవకారులు ఈ అవకాశాన్ని అందిపుచ్చుకున్నారు. 
సరిహద్దు దేశాల సైన్యంలో తిరుగుబాట్లు: 

గదర్‌ ఉద్యమం కేవలం భారతదేశానికే పరిమితం కాలేదు. ఈ పార్టీ 
అభిమానులూ, కార్యకర్తలు మలయా, షాంఘై, ఇండోనేషియా, ఈస్ట్‌ ఇండీస్‌, 
ఫిలిప్పీన్స్‌, హాంకాంగ్‌, సింగపూర్‌, ఫిజీ, జపాన్‌, మనిలా, బర్మా వంటి ఎన్నో 
దేశాల పారిశ్రామిక నగరాల్లోని కార్మిక జనాల మధ్య ఉన్నారు. భారతదేశానికి 
పయనమైన గదర్‌ నాయకుల్లో కొందరు ఆయా దేశాల్లో బసచేసి, అక్కడి భారతీయ 
శ్రామికులు, సైనికుల మధ్య పనిచేయనారంభించారు. అటువంటి నాయకుల్లో 
హర్నామ్‌ సింగ్‌, హీరా సింగ్‌, ముజ్రబా హుస్సేన్‌, సోహన్‌ లాల్‌ పాఠక్‌ వంటి 
వారి పేర్లను చెప్పుకోవచ్చు. వీరు ఈ దేశాల్లో విప్లవాలు తీసుకొచ్చే పథకాలు 
రచించారు. ఇలా భారతదేశపు సరిహద్దు దేశాల్లో తిరుగుబాట్లు జరిగాయి. 

హాంకాంగ్‌ విషయం తీసుకుంటే, అక్కడికి 1912 లోనే సన్‌ యాట్‌ సేన్‌ 
నేతృత్వంలోని చైనీస్‌ ప్రజాస్వామ్య విప్లవాన్ని అణిచివేసేందుకు బ్రిటీష్‌ వారు 26 వ 
పంజాబీ రెజిమెంట్‌ను తీసుకువచ్చారు. వీరితో పాటు, 25 వ పంజాబీ, 126 వ 
బలూచీ, 50 వ ఆర్టిలరీ సైనిక స్థావరాలు కూడా ఈ నగరంలో ఉన్నాయి. ఈ 
స్థావరాల్లో అధికారులకు తప్ప సైనికులకు సెలవులు దొరికేవి కావు. ఈ అసంతృప్తిని 
ఎగదొసి సైనికుల్లో బ్రిటిష్‌ వ్యతిరేక భావాలను రగిలించారు గదర్‌ విప్లవకారులు. 
ఈ రెజిమెంట్లలోని అనేకమంది సైనికులు కోర్టు-మార్షల్‌కు గురయ్యారు. 

1915 సింగపూర్‌ సైనిక తిరుగుబాటు గురించి విడిగా చూద్దాం. 

1915 జనవరిలో రంగూన్‌లో, 180 వ బలూచి రెజిమెంట్‌ తిరుగుబాటు 
చేసింది. (బ్రిటిష్‌ వారి కోసం యుద్ధంలో పోరాడమని అక్కడి సైనికులూ 
నిరాకరించారు. జనవరి 15 న, ఈ రెజిమెంట్‌లోని 200 మంది సైనికులను 
కోర్టు-మార్నల్‌ చేశారు. నలుగురు సైనికులకు ఉరిశిక్ష వేశారు. 69 మందికి 
జీవిత ఖైదు, 126 మందికి వివిధ కాలాల పాటు కఠిన కారాగార శిక్ష విధించారు. 
1915 సింగపూర్‌ తిరుగుబాటు: 

మొదటి ప్రపంచ యుద్ధంలో టర్కీ బ్రిటన్‌కు వ్యతిరేక పక్షంలో ఉండటం, 
టర్కీ మతగురువులు బ్రిటన్‌కు వ్యతిరేకంగా ఫత్వాలు జారీచేసి వుండటాన ముస్లిం 
ప్రజల్లో, సైనికుల్లో బ్రిటీషు వారిపై ఆగ్రహం వుండేది. కొన్ని కొన్ని దేశాల ముస్లిం 
పాలకులు బ్రిటీషు వారికి అనుకూలంగా వున్నా సామాన్యుల్లో పరిస్థితి మరోలా 
వుండేది. గదర్‌ నాయకులు ఈ పరిస్థితిని వినియోగించుకుంటూ ముస్లిం సైనికుల 
మధ్యలో బాగా పనిచేశారు. ఫత్వా కాపీలనూ, ముస్లింల కోసం వెలువరించిన 
ప్రత్యేక గదర్‌ సంచికలనూ ముస్లిం సైనికులకు పంచారు. దాని ఫలితమే సింగపూర్‌ 
సైనిక తిరుగుబాటు. సింగపూర్‌లో ఫిఫ్స్‌ లైట్‌ ఇన్ఫాంట్రీ, మలయా స్టేట్‌ గైడ్‌ అనే 
రెండు రెజిమెంట్లు ఉన్నాయి. బ్రిటీష్‌ అధికారులు ఏదో తేడాను గమనించి మలయా 
స్టేట్‌ గైడ్‌ను పెనాంగ్‌కు బదిలీ చేశారు. కానీ ఫిఫ్త్‌ లైట్‌ ఇన్ఫాంబ్రీలోని 850 
మంది ముస్లిం సైనికుల్లోంచి దాదాపు సగం మంది తిరుగుబాటు చేశారు. 1915 
ఫిబ్రవరి 15 న ఈ తిరుగుబాటు ప్రారంభమైంది. సైనిక స్థావరంలోని గార్జులపై 
పైచేయి సాధించి ఆ స్థావరాన్ని ఆక్రమించారు. జర్మన్‌ ఖైదీలను విడిపించారు. 
జమేదార్‌ చిస్తీ ఖాన్‌, డండీ ఖాన్‌, జమేదార్‌ అబ్బుల్‌ ఆలీ తదితరులు ఈ 
తిరుగుబాటులోని ముఖ్య నాయకులు. తిరుగుబాటుదారులు మూడు సమూహాలుగా 
విడివడి నగరంలోని బ్రిటీషు అధికారులపై దాడి చేశారు. 8 మంది బ్రిటిష్‌ 
అధికారులూ, 9 మంది సైనికులూ, 17 మంది పౌరులూ ఈ ఘర్షణల్లో 
మరణించారు. మూడు రోజుల పాటు తిరుగుబాటుదార్లు స్వైరవిహారం చేశారు. 
చివరికి స్థానిక పోలీసులు, వేరే (ప్రాంతాల నుంచి తీసుకొచ్చిన బలగాలతో, 
నగరంలో మార్షల్‌ లా విధించి, ఈ తిరుగుబాటును అణిచివేశారు. 422 మందిని 
అరెస్టు చేశారు. వీరిలో ఇద్దరు నాయకులను ఉరితీశారు, 38 మందిని జెట్రామ్‌ 
రోడ్‌ జైలు గోడకు ఆనించి వరుసగా నిలబెట్టి జనాలు చూస్తుండగా తుపాకులతో 
కాల్చి చంపారు. 41 మందికి యావజ్జీవ కారాగార శిక్ష విధించారు. అంతకు 
రెండింతల మందికి వివిధ కాలాల పాటు జైలు శిక్ష విధించారు. 


208 ఆయన జీవితమే ఒక సందేశం 


FR 


¥ క 


న 


సయాం - బర్మా ప్లాను: 

సయాం, బర్మాలలో చాలా మంది భారతీయ (ముఖ్యంగా పంజాబీ) 
కార్మికులు వుండేవారు. అంచేత బర్మా నుండి ఇండియా మీదికి దాడిచేసే పరికల్పనతో 
గదర్‌ పార్టీ తన కార్యకలాపాలను ఈ ప్రాంతాల్లో ముమ్మరం చేసింది. బ్యాంకాక్‌కు 
ఉత్తరాన పఖోలో రైల్వే మార్గ నిర్మాణంలో ఆ రోజు 10000 మంది భారతీయులు 
పనిచేస్తున్నారు. జార్డ్‌ పాల్‌ బోయెమ్‌, ఆల్బర్ట్‌ వెహ్హై, స్టెర్నెక్‌ అనే జర్మన్‌-అమెరికన్‌ 
అధికారులచేత చంద్రాయి అడవుల్లో వీరికి సైనిక శిక్షణ ఇప్పించే ఏర్పాట్లు చేసింది 
గదర్‌ పార్టీ. బెర్లిన్‌ కమిటీ ప్రతినిథి హేరంబ లాల్‌ గుప్తా, చికాగోలోని జర్మన్‌ 
కాన్సుల్‌ కార్యాలయం వారూ ఆయుధాలనూ, శిక్షణాధికారులనూ పంపించే 
బాధ్యతను చేపట్టారు. ఈ ఆయుధాలనూ, శిక్షణాధికారులనూ బ్యాంకాక్‌లో రిసీవ్‌ 
చేసుకోడానికి అమెరికా గదర్‌ పార్టీ కార్యాలయం నుండి జోద్‌ సింగ్‌ మహాజన్‌, 
సుకుమార్‌ చటర్దీలతో పాటు దరిశి చెంచయ్యను పంపించాడు రామచంద్ర. అమెరికా 
నుండి బయల్దేరిన ఈ ముగ్గురూ ఒక ప్టీమరులో బ్యాంకాక్‌ చేరాలి. ఫిలీపీన్స్‌లోని 
మనిలా జర్మన్‌ కాన్సుల్‌కు ఒక ఉత్తరం అందించాలి. ఈ కాన్సుల్‌ వారే వీరికి 
సురక్షిత ప్రయాణ ఏర్పాట్లు చేస్తారు. బ్యాంకాక్‌లో వీరికి జర్మన్లు ఆయుధాలు 
అందిస్తారు. షాంఘై నగరంలోని జర్మన్‌ కాన్సుల్‌ కార్యాలయం ఆయుధాలను 
కొనుగోలుచేసి హెన్రీ ఎస్‌ అనే స్మూనర్‌ నౌకలో నింపింది. ఆ నౌకలోనే జార్డ్‌ పాల్‌ 
బోయెమ్‌, ఆల్బర్ట్‌ వెహైలను కూడా పంపించింది. ఈ నౌకకు మనిలా కాన్సుల్‌ 
యధావిధిగా సురక్షిత ప్యాసేజ్‌ ఇప్పించింది. అప్పట్లో ఫిలిఫ్సీన్స్‌ అమెరికాకు వలస 
రాజ్యం. మీదు మిక్కిలి అమెరికా అప్పటికింకా యుద్ధంలో భాగస్వామి కాలేదు. 

అమెరికా తటస్థంగానే వుంది కనుక అంతా సజావుగా జరుగుతుందనే అనుకున్నారు. 
కానీ గస్తీలో ఉన్న అమెరికన్‌ కస్టమ్స్‌ నౌక హెన్రీ ఎస్‌ లోని ఆయుధాలను కనిబెట్టి 
ఆ నౌకను జప్తచేసింది. బ్రిటీషు అధికారులు థాయ్‌ (సయాము) ప్రభుత్వాన్ని 
అప్రమత్తం చేయగా, జోధ్‌ సింగ్‌, చెంచయ్య తదితరులను అక్కడ అరెస్టు చేశారు. 
బటావియాకు వెళ్తున్న బోయెమ్‌ను సింగపూర్‌ వద్ద అరెస్టు చేశారు. మొత్తం ప్లానంతా 
మట్టికొట్టుకుపోయింది. జోధ్‌ సింగ్‌ హిందూ-జర్మన్‌ కుట్ర కేసులో అప్రూవర్‌గా 
మారి సయాం-బర్మా ప్లాను వివరాలన్నీ బ్రిటీషు వారికి అందించేశాడు. 
బెంగాలు విప్లవకారులకు ఆయుధాలు: 

రెండో ష్లాను బెంగాలు విప్లవకారులకు 
ఆయుధాలు చేరవేయడానికి సంబంధించినది. 
చాలా పెద్ద మొత్తంలో బెంగాలు ప్రావిన్సుకు 
ఆయుధాలను చేర్చాలని శాన్‌ ఫ్రాన్సిస్కో చికాగో 
నగరాల్లోని జర్మన్‌ కాన్సులేట్‌ కార్యాలయాలు 
ఎస్‌.ఎస్‌.మేవరిక్‌ అనే కార్గో (సరుకుల) ఓడను 
ఏర్పాటుచేశాయి. ఆ ఓడ 1915 ఏప్రిల్‌ 28 వ 
తేదీన లాస్‌ ఏంజెలిస్‌ నుండి బయలుదేరింది. అది 
మెక్సికోకు పశ్చిమ తీరాన సొకార్రో ద్వీపానికి 
చేరాలి. అక్కడ వీరి కోసం అన్నీ లార్సెన్‌ అనే ఓడ ఆయుధాల మూటలతో కాచుకుని 
ఉంటుంది. ఆయుధాలను అందుకుని ఎస్‌. ఎస్‌. మేవరిక్‌ బటావియా (జకార్తాకు 
ప్రయాణించాలి. రామచంద్ర ఈ పని కోసం మంగూరామ్‌, హరి సింగ్‌ ఉస్మాన్‌ 
తదితర ఐదుగురు గదర్‌ వీరులను పంపించాడు. బ్రిటీష్‌ ఇండియా సైనికులకు 
పంపిణీ చేయడానికై బోలెడు ప్రచార సాహిత్యాన్ని కూడా పంపించాడు. బటావియా 
చేరిన తర్వాత మేవరిక్‌ ఓడకు తదుపరి ప్రయాణం గురించి అక్కడి జర్మన్‌ కాన్సుల్‌ 
నుండి ఆదేశాలు అందుతాయి. బెంగాలు విప్లవకారుల తరుపున ఎం. ఎన్‌. రాయ్‌ 
బటావియాకు వెళ్లాడు. 30,000 రైఫిళ్లు, ఒక్కోరైఫిల్‌ కోసం 400 రౌండ్లకు సరిపడా 
తూటాలు, వాటితో పాటు 2 లక్షల నగదు అందబోతున్నట్టు రాయకు సమాచారం 
దొరికింది. బటావియా నుండి బెంగాలు ప్రావిస్సులోని బాలాసోర్‌, రాయ్‌ మంగల్‌ 
ప్రాంతాలకు ఆయుధాలు చేర్చే బాధ్యత ఎం. ఎన్‌.రాయ్‌ది. ఆయుధాలను నిల్వ 
చేయడానికీ, పంపిణీ చేయడానికీ 'బాఘా జతీన్‌ (జతీంద్రనాథ్‌ ముఖర్జీ) భారీ 

ఏర్పాట్లు చేశాడు. ఈ మొత్తం ప్లాను కూడా విఫలమైపోయింది. సొకొర్రో దీవిలో 
ఆ రెండు ఓడలూ కలుసుకోవడమే జరగలేదు. నిఘా ఓడల్ని తప్పించుకుంటూ ఈ 
రెండు ఓడలూ రెండు నెలల పాటు వేర్వేరు ప్రాంతాల్లో చక్కర్లు కొడుతూ ప్రయాస 
పడ్డ తర్వాత అన్నీ లార్సెన్‌ అమెరికా నావికా దళానికి చిక్కింది. ఎస్‌. ఎస్‌. మేవరిక్‌ 
జూన్‌ నెలాఖరు వరకూ ఎదురు చూసి ఆయుధాలు అందుకోకుండానే బటావియాకు 
బయల్లేరింది. దారిలో బ్రిటీషు ఓడ కనిపించడంతో 
తమ ఓడలో ఉన్న విప్లవ సాహిత్యాన్ని తగుల 
బెట్టేశారు అందులో ఉన్న విప్లవకారులు. ఈ 
విప్లవకారులు మూడు నెలలు మారుపేర్లతో 
బటావియాలో గడిపాక సయాముకు బయల్దేరారు. 
సయాములో హర్‌చరణ్‌ దాస్‌, హర్నామ్‌ చంద్‌లను 
పోలీసులు అరెస్టు చేసి బ్రిటీషువారికి అప్పగించారు. 
హర్‌చరణ్‌ దాస్‌ హిందూ-జర్మన్‌ కుట్ర కేసులో 
అఫ్రవర్‌గా మారాడు. 
మాండలే (బర్మా) కుట్ర కేసు: 

రంగూన్‌ ఆర్మీ స్కూలులో కిర్పా రామా అనే ఆయన టీచర్‌గా పనిచేస్తున్నాడు. 
ఆయన గదర్‌ పార్టీకి ప్రభావితమై తన సోదరులూ, టీచర్లూ అయిన కాలా సింగ్‌ 
నాయక్‌, ప్రతాప్‌ సింగ్‌లతో కలిసి గదర్‌ పార్టీలో చేరాడు. వీరితో స్నేహం చేసుకుని 
వీరి ద్వారా మిలటరీ, పోలీసు సర్వీసుల్లో ఉన్న భారతీయుల స్నేహాన్ని చూరగొని 
విప్లవం తీసుకురావచ్చన్న ఆలోచనతో, మంచి బందోబస్తుతో సోహన్‌ లాల్‌ పాఠక్‌ 
తన ఐదుగురు సహచరులతో కలిసి బర్మాలోకి ప్రవేశించాడు. వారి వద్ద 14 
పిస్తోళ్లు, 20 ప్యాకెట్ల డైనమైట్లూ, చాలా డిటోనేటర్లూ, ఫ్యూజులూ, రంపాలూ, వైర్‌ 
కటర్లూ, రసాయనాలూ ఉన్నాయి. ఆయన భరోసా పెట్టుకున్న టీచర్లు అతనికి 
నమ్మకంగా ఉన్నట్లే నటించారు. కానీ మిలటరీ కంటోన్మెంటుకు జమేదార్‌ అనబడే 
పోలీసు అధికారి వచ్చిన వెంటనే ఆయనకు అప్పజెప్పేశారు. ఆ విధంగా సొంతవాళ్లే 
నమ్మక ద్రోహం చేసిన మరో ఉదంతం గదర్‌ చరిత్రలో నమోదైంది. పోలీసులు 
అరెస్టు చేసే సరికి సోహన్‌ లాల్‌ వద్ద ౩ ఆటోమాటిక్‌ పిస్తోళ్లూ, 300 రౌండ్ల గుళ్లూ, 
గదర్‌ సాహిత్యంతో పాటు బాంబులు తయారుచేసే ఫార్ములాకు సంబంధించిన 
కాగితాలూ ఉన్నాయి. “ తీగలాగితే డొంకంతా కదిలి వేరే చోట వున్న అలీ అహ్మద్‌ 

సిద్ధికీ, సయామ్‌లోని ముజబా హుస్సేన్‌, బర్మాలోని 
ఆత్మారామ్‌, భారతదేశంలోని ఇంకొంత మంది 
అరెస్టయ్యారు. క్షమాపణ చెప్పుకుంటే ప్రాణాలు 
దక్కుతాయని సోహన్‌ లాల్‌కు చెప్పారు. ఆయన 
అలాంటిదేం చెయ్యలేదు. “భారతదేశ రక్షణ చట్టం” 
(కింద మాండలే (బర్మాలో 1916లో బర్మా కుట్ర 
కేసు నడిచింది. సోహన్‌ లాల్‌ను ఫిబ్రవరి 
10,1916 న మాండలే జైలులో ఉరితీశారు. మరో 
ఐదుగురికి ఉరిశిక్ష 9 మందికి స్వల్పకాల జైలు 
శిక్ష ఇరువురికి ఆమరణ జైలు శిక్ష విధించారు. ** 
జర్మన్‌ - టర్కీ ప్రాజెక్టు - ఆసఫ్టనిస్తాన్‌ నేలపై ప్రయత్నాలు: 

భారతదేశంలో బ్రిటీషువారి పీఠాన్ని కదిలించాలంటే ఆఫ్టనిస్తాన్‌ 
వ్యూహాత్మకంగా చాలా ప్రముఖమైనదని హరదయాళ్‌ ఎప్పట్నుంచో భావిస్తున్నాడు. 
ఆయుధాలు స్మగుల్‌ చేసుకోవాలన్నా కార్యకర్తలకు గెరిల్లా యుద్ధ శిక్షణ 
ఇప్పించాలన్నా ఆఫ్టనిస్తాన్‌కు మించిన గడ్డ లేదు. బ్రిటన్‌ టర్మీకి శత్రువుగా మారడం 
రాజకీయ రంగంలో తాజా పరిణామం. టర్కీ ఖలీఫా ప్రపంచ వ్యాప్త ముస్లింలకు 
ఆరాధ్యుడు. అటువంటి ఖలీఫా బ్రిటీషు వారికి వ్యతిరేకంగా “ఫత్వా జారీచేశాడు. 
ఇదో గొప్ప సువర్ణావకాశం. ఈ సందర్భం ఆష్టనిస్తాన్‌ విషయంలో గదర్‌ పార్టీనీ, 
జర్మనీనీ ఒకే చోటికి చేర్చింది. 

ఆష్టనిస్తాన్‌ “ఎమిర్‌' (రాజు) హబీబుల్లా 30 
ఆ రోజుల్లో బ్రిటన్‌ విషయంలో తటస్థ వైఖరితో 
ఉన్నాడు. ఇప్పుడాయన్ని బ్రిటన్‌కు వ్యతిరేకంగా 
మలచాలి. ఈ నిర్ణయం కాన్స్‌టాంటినోపుల్‌ 
నగరంలో జరిగింది. ఈ మిషన్‌ కోనం 
హరదయాళ్‌ రాజా మహేంద్ర ప్రతాప్‌ (ఈయన 
భారతదేశం నుండి బ్రిటీషువారిచే తరిమివేయబడ్డ 
యువరాజు), మొహమ్మద్‌ బర్మతుల్లాలను ఎంపిక నై 
చేశాడు. రాజా మహేంద్ర ప్రతాప్‌ను పరిచయం 
చేస్తూ టర్కీ సుల్తాను ఆష్టన్‌ రాజుకు ఒక ఉత్తరం 
రాశాడు. మహేంద్ర ప్రతాప్‌ను భారతదేశంలోని కొందరు రాజులకు పరిచయం 

చేస్తూ టర్కీ ప్రధాన మంత్రి ఉత్తరాలు రాశాడు. బ్రిటీషువారికి వ్యతిరేకంగా హిందూ 
ముస్లింలు ఐక్యంగా పోరాడాలంటూ 'షేకుల్‌ ఇస్లాం' (ఒట్టోమాన్‌ సామ్రాజ్యపు ప్రధాన 
మత గురువు) ముస్లింలను ఉద్దేశించి జారీ చేసిన ఫత్వాను బర్మతుల్లా సంపాదించాడు. 
అలా ఆ ఉత్తరాలూ, ఫత్వా కాపీలూ సంగ్రహించి, జర్మన్‌ అధికారి లెప్టినెంట్‌ వెర్‌ 
ఒట్టావాన్‌ హెంటిగ్‌నూ, ఒక టర్కీ ప్రతినిధినీ వెంటబెట్టుకుని 1915 మే నెలలో 
కాబుల్‌ బయల్దేరింది ఈ బృందం. మెసపటోమియా దాటి, పర్షియా ఎడారుల్లో 


కాబుల్‌ చేరిన ఇండియా - జర్మన్‌ - టర్కీ బృందం 


బందిపోట్లనూ, బ్రిటీషు గూఢచారులనూ తప్పించుకుంటూ అతి కష్టం మీద ఈ 
టీము 1915 అక్టోబరు 2 వ తేదీన కాబుల్‌ చేరింది. బ్రిటీషు వారు ఆస్టన్‌ 
రాజుకు లంచాలిచ్చి, రాబోతున్న జర్మన్‌ టీం గురించి ముందే హెచ్చరించారు. 
అంచేత వచ్చిన వారిని ఘనంగా స్వాగతించాడు గానీ, బ్రిటన్‌కు వ్యతిరేకంగా 
నిర్ణయం ప్రకటించకుండా కాలయాపన చేశాడు ఆప్షన్‌ రాజు. 1915 డిసెంబరు 
లో ఆస్టన్‌ గడ్డపై స్వతంత్ర హిందుస్థాన్‌ ప్రవాస ప్రభుత్వాన్ని ప్రకటించాడు మహేంద్ర 
ప్రతాప్‌. దానికి ఆయనే అధ్యక్షుడు. మౌలవీ బర్మతుల్లా ప్రధానమంత్రి, చంపకరమణ్‌ 
పిళ్లై విదేశాంగ మంత్రి. 

సహారాన్‌పూర్‌ దేవబంద్‌లో దారుల్‌ ఉలూమ్‌ అనే ముస్లిం ఐక్యతా సంస్థ 
ఉంది. ఆ సంస్థ నుండి మౌలానా ఉబైదుల్లా సింధీ అనే ఆయన కూడా అప్పటికే 
కాబుల్‌ చేరాడు. ఉబైదుల్లా గురువైన మహ్మద్‌ అల్‌-హసన్‌ భారత్‌ నుండి హిజాజ్‌ 
(పశ్చిమ సౌదీ ప్రాంతం) చేరుకుని అక్కడి టర్కీ సర్వసైన్యాధ్యక్షుడు గాలిబ్‌ పాషాను 

కలిశాడు. గాలిబ్‌ పాషా బ్రిటీషువారికి వ్యతిరేకంగా జారీ చేసిన ఫత్వాను 
“గాలిబ్‌నామా అంటారు. గాలిబ్‌నామాను భారతీయ ముస్లింలకే కాక, స్వయంపాలిత 
ఆష్టన్‌ పఠాన్‌ గిరిజనులకు కూడా పంపిణీ చేశారు బ్రిటీష్‌ సామ్రాజ్యవాదాన్ని 
ఓడించాలనుకున్న ముస్లింలు. ఆష్టన్‌లోని కొందరు బ్రిటీషు వ్యతిరేక మేధావులూ, 
మతగురువులూ జర్మన్‌ టీంనూ, ఉబైదుల్లా ప్లానులనూ సమర్థించారు గానీ, ఎటొచ్చీ 
ఆష్టన్‌ రాజు మాత్రం గోడమీది పిల్లిలా పరిస్థితి బ్రిటీషు వారికి అనుకూలంగా 
మారే వరకూ “తానొవ్వక, నొప్పించక పాలసీతో తాత్సారం చేశాడు. ఇక లాభం 
లేదనుకున్న జర్మన్‌ అధికారులు జూన్‌ 1916 లో తిరిగి వెళ్లిపోయారు. 
ఇండియాను ఆష్టనిస్తాన్‌ వైపు నుండి ఆక్రమించాలని ఉబైదుల్లా చాలా 
పెద్ద ప్లాను వేశాడు. ఆ ప్లాను వివరాలను తెలిపే ఉత్తరాన్ని సిల్కు వస్త్రంలో చుట్టి, 
దాన్ని ఒక వార్తాహరుడి కోటు లోపలి లైనింగులో కలిపి కుట్టి, వార్తాహరుద్ని 
మక్కాలో ఉన్న తన గురువు మహ్మద్‌ అల్‌-హసన్‌ దగ్గరికి పంపించాడు. బ్రిటీషు 
గూఢచారులు ఈ వార్తాహరుడ్ని బంధించారు. దీనిపై 'ససిల్కు ఉత్తరాల కుట్ర 
కేసు’ నడిచింది. మక్కాలోని బ్రిటీషు అనుకూల షరీఫ్‌ కారణంగా మహ్మద్‌ అల్‌- 
హసన్‌ తన నలుగురు అనుచరులతో పాటు పట్టుబడ్డాడు. : 500 3010014" 
రాజా మహేంద్ర ప్రతాప్‌ ప్రవాస భారత | ‘a 
ప్రభుత్వం టర్కీ జర్మనీ, జపాన్‌, చైనా తదితర బ్రిటీషు : 
వ్యతిరేక దేశాలతో దౌత్య సంబంధాలు ఏర్పాటు} 
చేసుకోవడానికి ప్రయత్నించింది. మహేంద్ర ప్రతాప్‌ 
రష్యా జార్‌ చక్రవర్తికి రాసిన ఉత్తరాన్ని తీసుకెళ్తున్న డా. | 
మథురా సింగ్‌ అనే గదర్‌ పార్టీ సభ్యుడ్ని బ్రిటీషు వారు ! 
అరెస్టు చేశారు. అతడిపై 'లాహోరు కుట్ర కేసు తిని... 
బనాయించి (మూడో నద న కేసు) విచారణ జరిపి ఉరిశిక్ష వేశారు. మహేంద్ర 
ప్రతాప్‌ తన ప్రయత్నాలను కొనసాగిస్తునే వచ్చాడు. రష్యన్‌ విప్లవం విజయవంతమైన 
తరువాత ఏర్పడిన సోవియట్‌ యూనియన్‌తో చర్చలు ప్రారంభించాడు. 1918 
లో రెడ్‌ పెట్రోగ్రాడ్‌లో ట్రోట్స్సీనీ, 1919 లో మాస్మోలో లెనిన్‌నూ సందర్శించాడు. 
1918 లో బెర్లిన్‌ వెళ్లి కైసర్‌ను కలిశాడు. ఆఫష్టనిస్తాన్‌ మీదుగా భారతదేశంలోకి 
సోవియట్‌-జర్మన్‌ ఉమ్మడి దాడి చేయాలని భావించాడు. టిబెట్‌ వంటి హిమాలయ 
రాజ్యాల మీదుగా భారతదేశాన్ని ఆక్రమించాలనే “కల్మిక్‌ ప్రాజెక్ట్‌” అనే సోవియట్‌ 
ప్రణాళికపై కూడా రాజా ప్రతాప్‌ ప్రభావమే ఉండవచ్చని కొందరు భావిస్తారు. 

ఇరాన్‌ - బెలూచిస్తాన్‌ పథకం - ఖాన్‌ఖోజే సాహస గాథ: 
= పాండురంగ్‌ సదాశివ్‌ ఖాన్‌ఖోజే 
నాగ్‌పూర్‌కు చెందిన విప్లవకారుడు. 
సిపాయిల తిరుగుబాటులో అతని 
పూర్వీకుల పాత్ర ఉంది. 1886 లో 
జన్మించిన ఖాన్‌ఖోజే చిన్నప్పటి నుంచే 
విప్లవకారుడిగా ఎదిగేందుకు ఎన్నో 
యుద్ధవిద్యలు అభ్యసించేవాడు. ఒక 
టూరింగ్‌ సర్మస్‌ కంపెనీ ముసుగులో 
విప్లవకార్యకలాపాలు చేసేవాడు. ఆ 
r కంపెనీ అగ్ని ప్రమాదంలో ధ్వంసమైన 
పాండురంగ్‌ సదాశివ్‌ ఖాన్‌ఖోజే తర్వాత, మిలటరీ శిక్షణ సంపాదించడం 
కోసం మొదట సైగాన్‌ (నేటి హోచీమిన్‌ సిటీ), తర్వాత జపాన్‌, చివరికి అమెరికా 
వెళ్లాడు. బర్మిలీలో హరదయాళ్‌తో పరిచయమైన తర్వాత ఒక ఐర్లాండు అధ్యాపకుడి 
సహాయంతో మౌంట్‌ తమల్పాయిస్‌ మిలటరీ అకాడమీలో అసలైన సైనిక శిక్షణ 
అందుకున్నాడు. ఇక ఆ విద్యను కార్యరూపంలో పెట్టడమే తరువాయి. మరో ఇద్దరు 
భారత విప్లవకారులతో కలిసి పర్షియన్లుగా మారువేషంలో బయల్దేరి, జిబ్రాల్టర్‌ 
వద్ద బ్రిటీషు నావికాదళం నుండి తృటిలో తప్పించుకుంటూ, మధ్యధరా సముద్రాన్ని 
దాటి కాన్స్‌టాంటినోపుల్‌ చేరుకున్నాడు. అప్పటికే జర్మన్‌ - టర్కీ పథకాలను 
అమలుచేసే భారత విప్లవకారుల, జర్మన్‌ ఆఫీసర్ల దళాలు అక్కడ తిష్టవేసుకుని 
వున్నాయి. మహేంద్ర ప్రతాప్‌, బర్మతుల్లా కాబుల్‌ మిషన్‌పై వెళ్లిన విషయం 
ఇదివరకే చూశాం. సూఫీ అంబా ప్రసాద్‌ (గతంలో సూర్‌ అజిత్‌ సింగ్‌తో 
పంజాబులో కలిసి పనిచేసిన విప్లవకారుడు), విల్దెళ్ళే వాస్ముస్‌ అనే జర్మన్‌ అధికారితో 
కలిసి దక్షిణ పర్షియా ప్రాంతంలో బ్రిటీష్‌ వ్యతిరేకతను రెచ్చగొట్టడానికి బయల్దేరాడు. 
ఇరాన్‌లో అగాషే అనే మహారాష్ట్రకు చెందిన విప్లవకారుడు మీర్జా మొహమ్మద్‌ 
అలీ అనే పేరుతో చాలా ఏళ్లుగా ఉంటున్నాడు. ఆయన మిలటరీ విద్యల్లో కూడా 
ఆరితేరాడు. ఖాన్‌ఖోజే మహమ్మద్‌ ఖాన్‌గా, ప్రమథ్‌ నాథ్‌ దావూద్‌ అలీగా 
మారుపేర్లతో మీర్జా మొహమ్మద్‌ అలీ ఉరఫ్‌ అగాషేతో కలిసి సిరియా, ఇరాక్‌లను 
దాటి పర్షియాలోకి ప్రవేశించారు. జర్మన్‌లోని భారతయుద్ధ ఖైదీల బృందం వీరితో 

కలిశారు. తమ వద్ద ఉన్న 'షేకుల్‌ ఇస్లాం” ఫత్వాను చూపుతూ, అవసరమైతే 
జర్మన్‌ బంగారం, ఆయుధాల ఎర చూపుతూ స్థానిక గిరిజనులను తమ వైపుకు 
తిప్పుకుంటూ, రకరకాల స్థానిక రాజకీయాల కారణంగా బ్రిటీషువారికి వ్యతిరేకంగా 
ఉన్న గిరిజనులను కూడగట్టుకున్నారు. వారి మద్దతుతో కొంత విజయం 
చవిచూశారు. కానీ బుషైర్‌ వద్ద బ్రిటీష్‌ అనుకూల గిరిజనుల మద్దతు కారణంగా 
జర్మన్‌ అధికారి వాస్సుస్‌ పట్టుబడ్డాడు. ఆయన తెలివిగా తప్పించుకుంటున్న 
క్రమంలో ఆయన వద్ద వున్న జర్మన్‌ కోడ్‌బుక్‌ దొరికిపోవడంతో బ్రిటీషు వారికి 
మొత్తం పథకం తెలిసిపోయింది. 

ఖాన్‌ఖోజే బుషైర్‌ నుండి షిరాజ్‌ నగరానికి 
వెళ్లి అక్కడ సూఫీ అంబా ప్రసాద్‌తో కలిసి తమ 
వద్ద ఉన్న మొత్తం 5000 మంది సైన్యంతో 
తిరుగుబాటు కొనసాగించాడు. సైన్యాధ్యక్షుడు పెర్సీ 
సైకేస్‌ నేతృత్వంలో బ్రిటీషు వారు భారీ బలగాలను 
మోహరించారు. సూఖీ అంబా ప్రసాద్‌ను 
షిరాజ్‌లోనే ఉండనిచ్చి ఖాన్‌ఖోజే మరింత ఈశాన్య 
దిశగా బలుచిస్తాన్‌ వైపు వెళిపోయాడు. భారత్‌పై | ౧్వర్షర్‌ మైఖెల్‌ ఓ డయ్యర్‌ 
బలుచిస్తాన్‌ మీదుగా దాడిచేయడం గొప్ప 
సువర్ణావకాశమే. కానీ భారత గవర్నర్‌ డయ్యర్‌ కూడా ఇటువైపు నుండి భారీగా 
సైన్యాలను దింపాడు. సైకేస్‌, డయ్యర్‌ సేనల మధ్య చిక్కుకున్నాడు ఖాన్‌ఖోజే. 
ఈలోగా షిరాజ్‌లో పట్టుబడిన సూఫీ అంబా ప్రసాద్‌ ఆత్మహత్య చేసుకున్నాడన్న 
వార్త అందింది. ఖాన్‌ఖోజే తన అనుచరులతో బలుచిస్తాన్‌ సరిహద్దుల్లోని పర్వత, 
ఎడారి ప్రాంతాల వైపు తప్పుకున్నాడు. కానీ ఓ దొంగదాడిలో గాయపడి, స్పృహతప్పి 
బంధింపబడ్డాడు. కానీ కాల్లో బుల్లెట్‌ ఉన్న పరిస్థితిలోనే తప్పించుకున్నాడు. ఎడారిలో 
పారిపోతున్న అతడు దాహంతో చనిపోయే పరిస్థితికి వచ్చేశాడు. దోపిడి దొంగలు 
అతడ్ని ఆ స్థితిలో చూసి, జాలిపడి కాపాడారు. ఒక దోపిడి దొంగ అతడికి తన 
కుమార్తెనిచ్చి పెళ్లి చేయాలని కూడా అనుకున్నాడట! ప్రపంచ యుద్ధం ముగిసిన 
తర్వాత చాలా మంది బెర్లిన్‌ కమిటీ సభ్యుల్లానే ఖాన్‌ఖోజే కూడా కమ్యూనిజం 
వైపు ఆకర్షితుడయ్యాడు. 1921 లో ఆయన మాస్మోలో లెనిన్‌ను కలిశాడు. 
మెక్సికోలో గొప్ప బయాలజీ అధ్యాపకుడిగా, పరిశోధకుడిగా పేరు సంపాదించుకున్న 
ఆయన 1967 జనవరి 22 న నాగపూర్‌లో చనిపోయాడు. 

అవినీతి ఆరోపణలు - హిందూ-జర్మన్‌ కుట్ర కేసు: 

భారతదేశంలోనూ, ఇతర ఆసియా దేశాల్లోనూ గదర్‌ పార్టీ విఫలం 
కావటం, గదర్‌ వీరులు అరెస్టులు కావడం ఆ పార్టీలో కలవరం రేపింది. వందలాది 
మంది విప్లవకారుల రక్షణను దృష్టిలో పెట్టుకోకుండా నిర్ణయాలు తీసుకుంటున్నందుకు 
రామచంద్రపై 'యుగాంతర్‌ ఆశ్రమంలో ఉన్న చాలా మందికి కోపంగా ఉంది. 
పార్టీ ఫండ్‌ని కైవసం చేస్తున్నాడనీ, నియంతలా వ్యవహరిస్తున్నాడనీ రామచంద్రపై 
అభియోగాలున్నాయి. ప్రచార సాహిత్య ముద్రణ కోసం రామ చంద్రకు జర్మనీ 
నుండి చాలా నిధులు అందేవి. *" భగవాన్‌ సింగ్‌ షాంఘై, జపాన్‌ల నుండి తిరిగొచ్చాక 
అతడికి రామ చంద్రతో తీవ్ర విభేదాలొచ్చి పార్టీలో చీలికలు వచ్చాయి. 1917 
ఫిబ్రవరి నుండి “గదర్‌, 'హిందున్తాన్‌ గదర్‌ అంటూ రెండు గూపులూ రెండు 
వేర్వేరు పత్రికలు ముద్రించాయి. చంద్రకాంత్‌ చక్రవర్తి అనే మరో నాయకుడిపై 
కూడా జర్మన్‌ నుండి వస్తున్న డబ్బు కాజేస్తున్నాడని బలమైన ఆరోపణలున్నాయి. 
జర్మన్ల నుండి అందిన 60,000 డాలర్ల మొదటి వాయిదా డబ్బుల్నే న్యూయార్మ్‌లో 
తన కోసం రియల్‌ ఎస్టేట్‌ కొనుక్కోడానికి వినియోగించాడట! * మరోవైపు చట్టో, 
తారక్‌నాథ్‌ దాస్‌ తదితరులతో గొడవపడిన హరదయాల్‌ బెర్లిన్‌ కమిటీలో చేరిన 
పదినెలలకే అందులోంచి తప్పుకున్నాడు. ౧జి నా 

1917 ఏప్రిల్‌ 6 న అమెరికా 
బ్రిటన్‌ పక్షాన ప్రపంచ యుద్ధంలో చేరింది. 


కోసం పనిచేస్తున్న వారినీ, బెర్లిన్‌ కమితీ 
తరుపున పనిచేస్తున్న జర్మన్లనూ, కొంత జ... ] 
మంది అమెరికన్లనూ అమెరికా ప్రభుత్వం భాయి భగవాన్‌ సింగ్‌ జ్ఞానీ 

అరెస్టు చేసింది. మొత్తం 105 మందిని అరెస్టు చేయగా అందులో 35 మంది 
భారతీయులున్నారు. 1917 నవంబర్‌ 12 న కాలిఫోర్నియా జిల్లా కోర్టులో విచారణ 
మొదలైంది. దీన్ని హిందూ - జర్మన్‌ కుట్ర కేసు అంటారు. ఈ కేసుపై అమెరికా 
కంటే బ్రిటన్‌ ఎక్కువ ఆసక్తి చూపింది. బ్రిటీషు అధికారులనూ, సాక్షులనూ అమెరికాకు 
పంపింది. వారిలో జోధ్‌ సింగ్‌, సుకుమార్‌ చటర్దీలు (చెంచయ్యతో పాటు అమెరికా 
నుండి బయల్దేరిన వారు) ఈ కేసులో అప్రూవర్లుగా ఉపయోగపడ్డారు. ఈ కేసు 
కోసం అమెరికా ఖర్చు చేసిన దానికంటే పది రెట్లు ఎక్కువ ఖర్చు చేసింది బ్రిటన్‌. 
ఈ విచారణ భారతదేశంలో జరిగి వుంటే చాలా మందికి ఉరి శిక్షలు పడేవి. కానీ 

భారతదేశ విప్లవకారులకు కొంత అమెరికా మేధావుల మద్దతు ఉండడం వలన 
చాలా చిన్న చిన్న శిక్షలే పడ్డాయి. తారక్‌నాథ్‌ దాస్‌కి 22 నెలలు, సంతోఖ్‌ 
సింగ్‌కు 21 నెలలూ, భగవాన్‌ దాస్‌కు 18 నెలల జైలు శిక్ష వేశారు. కేసు ఆఖరు 
రోజు అనగా 1918 ఏప్రిల్‌ 28 న కోర్టులో ఒక దుస్సంఘటన జరిగింది. తన 
అటోర్నీతో మాట్లాడుతున్న రామ చంద్రను భగవాన్‌ సింగ్‌ గ్రూపు సభ్యుడు రామ్‌ 
సింగ్‌ ఒక ఆటోమాటిక్‌ రివాల్వర్‌తో కాల్చిచంపాడు. రామ్‌ సింగ్‌ను కోర్టు మార్షల్‌ 
హెలోహాన్‌ వెనువెంటనే కాల్చి చంపేశాడు. * 

1918 నవంబరులో ప్రపంచ యుద్ధం ముగిసిన తర్వాత గదర్‌ పార్టీ 
నామమాత్రంగానే మిగిలిపోయింది. ఈ పార్టీని స్థాపించి, వేలాది మంది విదేశీ 
భారతీయుల్ని విప్లవోన్ముఖుల్ని చేసిన హరదయాళ్‌లో కూడా చాలా మార్చు 
కనిపించింది. జర్మన్‌ సామ్రాజ్యవాదులు సరే, ఆయనకు టర్కీ ఇస్లాము 
అనుయాయుల “సంకీర్ణ, “అనాగరిక ఆచరణపై కూడా “అసహ్యం” కలిగింది. 
చివరికి “ఆసియా రక్షణ, అభివృద్ధి కోసం బ్రిటీషు వారి బలమైన పాలన అవసరం” 
అని ఆయన బ్రిటీషు వారికి కితాబు నిచ్చే దశకు వచ్చాడు. ఆయనను ఓనాడు 
ప్రభావితం చేసిన వినాయక దామోదర్‌ సావర్మర్‌ అండమాన్‌ జైలు నుండి 
'క్షమాపత్రాలు రాస్తూ “బ్రిటీషు వారి సేవకై ఏమైనా చేయడానికి రెడీ అని చెబుతున్న 
కాలంలోనే హరదయాళ్‌లో ఈ రకమైన మార్పు రావడం గమనించదగ్గ విషయం. 
చరిత్రలో కొన్ని అపశృతులు కూడా చోటుచేసుకుంటాయి. 

ఆఖర్లో ఎలాంటి మార్చు వచ్చినా, హరదయాళ్‌ చెంచయ్య లాంటి ఎంతో 
మందిని ఉత్తేజపరిచిన విషయాన్ని తక్కువ చేయలేము. అమెరికాలో దరిశి చెంచయ్య 
గారిని ప్రభావితం చేసిన వారిలో ఒకడు లాలా హరదయాళ్‌ కాగా, మరొకడు 
బెంగాల్‌ విప్లవకారుడు జితేంద్రనాథ్‌ లాహిరీ. దరిశి చెంచయ్య గారి గురించి 
చర్చించే ముందు ఈ ఇరువురి కృషినీ ఇంకొంత వివరంగా తెలుసుకుందాం. 
లాలా హరదయాళ్‌ సింగ్‌ మాథుర్‌ (1884 అక్టోబరు 14 - 1939 మార్చి 4): 

లాలా హరదయాళ్‌ ఢిల్లీలోని పంజాబీ కుటుంబంలో జన్మించాడు. అతని 
తల్లి భోలీ రాణి, తండ్రి గౌరీదయాల్‌ మాథుర్‌ జిల్లా కోర్టులో రీడర్‌, ఉర్దూ పండితుడు. 
చిన్నప్పుడే అతనిపై ఆర్యసమాజ్‌ ప్రభావం పడింది. హరదయాళ్‌ మంచి విద్యార్థి. 
కేంట్రిడ్ట్‌ మిషన్‌ స్మూల్‌లో చదువుకున్నాడు. ఢిల్లీలోని సెయింట్‌ స్టీఫెన్‌ కాలేజీ నుండి 
సంస్కృతంలో బ్యాచిలర్‌ డిగ్రీ, పంజాబ్‌ విశ్వవిద్యాలయం నుండి సంస్కృతంలో 

మాస్టర్స్‌ డిగ్రీ కూడా పొందాడు. 1905 లో, అతనికి ఆక్స్‌ఫర్డ్‌ విశ్వవిద్యాలయం 
నుండి రెండు స్మాలర్‌షిప్‌లు లభించాయి. 
లండన్‌ విశ్వవిద్యాలయం నుండి డాక్టరల్‌ 
డిగ్రీని కూడా పూర్తిచేశాడు. 

లండన్‌లో ఉన్నప్పుడు ఇండియన్‌ 
హోమ్‌ రూల్‌ సొసైటీ, ఇండియా హౌస్‌, 
ది ఇండియన్‌ సోషియాలజిస్ట్‌లను 
స్థాపించిన న్యాయవాది, విప్లవకారుడు 
శ్యామ్‌జీ కృష్ణ వర్మను కలిశాడు. అతని 
విప్రవభావాలతో ప్రభావితమయ్యాడు. 
వి.డి. సావర్శర్‌, మేడమ్‌ కామా ప్రభావం 
కూడా అతడిపై వుంది. 

“మా లక్ష్యం ప్రభుత్వాన్ని సంస్కరించడం కాదు, దానిని తుడిచి 
పారెయ్యడం. అవసరమైతే మాత్రమే దాని ఉనికి తాలూకూ నామమాత్రపు జాడలను 
వదలాలి” అని రాసిన అతనిపై పోలీసులు నిఘా పెట్టారు. ఆ సంవత్సరం తరువాత, 
“టు హెల్‌ విత్‌ ది |65” అంటూ, 1908లో భారతదేశానికి తిరిగి వచ్చి విప్లవానికి 
అంకితమయ్యాడు. ప్రభుత్వానికి వ్యతిరేకంగా చాలా రెచ్చగొట్టే రాతలు రాశాడు. 
బ్రిటీష్‌ ప్రభుత్వం అతని రచనలపై నిషేధం విధించింది. పరిస్థితిని అంచనా 
వేసిన లాలా లజపత్‌ రాయ్‌ అతన్ని విదేశాలకు వెళిపొమ్మని సలహా ఇచ్చాడు. 

1909 లో అతను పారిస్‌ వెళ్లి అక్కడ వందేమాతరం పత్రికకు 
సంపాదకుడయ్యాడు. అక్కడి నుండి అల్జీరియాకు వెళ్లాడు. ఆ తరువాత, అతను 
మార్జినిక్‌ వెళ్ళాడు. అక్కడ నిరాడంబర జీవితం ప్రారంభించాడు. ఆర్యసమాజ్‌ 
మిషనరీకి చెందిన భాయ్‌ పరమానంద్‌ అతన్ని వెతుక్కుంటూ అక్కడికి వెళ్లాడు. 
బౌద్ధమతం ఆధారంగా కొత్త మతాన్ని స్థాపించడంపై ఇద్దరూ చర్చించుకున్నారు. 
ఆ తర్వాత అతడు యునైటెడ్‌ స్టేట్స్‌కు వెళ్ళాడు. నిరాడంబర జీవితాన్ని గడుపుతూ 
అరాచకవాదం (Anarchism) పై తన సొంత అభిప్రాయాన్ని ఏర్పరుచుకున్నాడు. 
కార్ల్‌ మార్చ్‌ రచనల ప్రభావం కూడా అతడిపై ఉంది. 

1911 లో అమెరికా పారిశ్రామిక ఉద్యోగ సంఘాల్లో పాల్గొన్నాడు. 
ఓక్లాండ్‌లో 'బకునిన్‌ ఇన్‌స్టిట్యూట్‌ ఆఫ్‌ కాలిఫోర్నియా”ను స్థాపించి దాన్ని 

“అరాజకవాదపు ప్రథమ మఠం'గా అభివర్ణించాడు. స్టాన్‌ఫోర్డ్‌ విశ్వవిద్యాలయంలో 
సంస్కృతం ప్రొఫెసర్‌గా కూడా పనిచేశాడు. 

కాలిఫోర్నియా, స్టాక్‌టన్‌ నగరాల పంజాబీ సిక్కురైతులతో పరిచయాలు 
పెంచుకున్నాడు. కెనడా, అమెరికాల్లోని పంజాబీలు, ఇతర భారతీయులు 
తామెదుర్కొంటున్న జాతి వివక్షతతో అప్పటికే వారు బ్రిటీషు వారిపై చాలా 
ఆగ్రహంతో ఉన్నారు. వీరి మనోభావాలను తన విప్లవ భావాలకు అనుకూలంగా 
మలచుకున్నాడు. యువ భారతీయ విద్యార్థుల్లో జాతీయవాద దృక్పథాన్ని నూరిపోసే 
ప్రయత్నాలు చేశాడు. తేజా సింగ్‌, తారక్‌ నాథ్‌ దాస్‌, ఆర్థర్‌ పోప్‌ల సహాయంతో, 
స్టాక్‌టన్‌కు చెందిన జ్వాలా సింగ్‌ అనే ధనిక రైతు సమకూర్చిన నిధులతో, అతను 
భారతీయ విద్యార్థుల కోసం 'గురు గోవింద్‌ సింగ్‌ సాహిబ్‌ ఎడ్యుకేషనల్‌ స్మాలర్‌షిప్‌ 
ఏర్పాటు చేశాడు. ఈ స్మాలర్‌షిప్‌ను అందుకున్న వారిలో మన దరిశి చెంచయ్య 
గారు కూడా ఉన్నారు. 1912 డిసెంబరు 28 న భారతీయ వైస్రాయ్‌ లార్జ్‌ 
హార్టింగే పై జరిగిన హత్యాయత్న వార్తను నలందా హాస్టల్‌ విద్యార్థులతో హర్‌దయాళ్‌ 
ఆనందంగా పంచుకున్నాడు. 

1913 లో గదర్‌ పార్టీని స్థాపించిన నేపథ్యాన్ని ఇదివరకే చెప్పుకున్నాం. 
అరాచకవాదాన్ని వ్యాప్తి చేస్తున్నందుకు 1914 ఏప్రిల్‌లో అమెరికా ప్రభుత్వం 
అతన్ని అరెస్టు చేసింది. బెయిల్‌ దొరికిన వెంటనే అతడు జర్మనీలోని బెర్లిన్‌కు 
పారిపోయాడు. బెర్లిన్‌లో అతను బెర్లిన్‌ కమిటీ ఏర్పాటులో కీలక పాత్ర పోషించాడు. 
జర్మన్‌ ఇంటెలిజెన్స్‌ బ్యూరోకు సహకరించాడు. స్వీడన్‌లో భారతీయ తత్వశాస్త్ర 
ప్రొఫెసర్‌గా ఒక దశాబ్దం పాటు నివసించాడు. లండన్‌ విశ్వవిద్యాలయంలో 
స్కూల్‌ ఆఫ్‌ ఓరియంటల్‌ అండ్‌ ఆఫ్రికన్‌ స్టడీస్‌ నుండి 1930లో Ph.D పట్టా 
పొందాడు. అనేక దేశాల్లో తత్వశాస్త్రంపై ఎన్నో ఉపన్యాసాలిచ్చాడు. 

అతని రచనలలో “విద్యపై ఆలోచనలు”, 'హిందూ జాతి సామాజిక 
విజయంి, జర్మనీ, టర్మీల్లో నలభై నాలుగు నెలలు, 'స్వీయ సంస్కృతికి సూచనలు, 
“బోధిసత్వ సిద్ధాంతాలు’ మొదలైనవి ఉన్నాయి. మార్చ్‌ పై రాసిన “కార్ల్‌ మార్చ్‌: 
మోడర్న్‌ బుషి” అనే వ్యాసాన్ని బ్రిటీషు ప్రభుత్వం నిషేధించింది. తర్వాతి కాలంలో 
పుస్తక రూపంలో వచ్చి పలు భాషల్లోకి అనువాదమైంది. 

లాలా హర్‌ దయాళ్‌ ఫిలడెల్ఫియాలో మార్చి 4, 1939 న తన 54 వ 
ఏట మరణించారు. 1987 లో ఇండియన్‌ పోస్టల్‌ డిపార్ట్‌మెంట్‌ వారు ఆయన 
గౌరవార్థం ఒక స్మారక పోస్టల్‌ స్టాంపును విడుదల చేశారు. 

జితేంద్రనాథ్‌ లాహిరీ (జననం: 07-08-1886 మరణం: 07-08-1975): 
సుప్రసిద్ధ బెంగాల్‌ విప్లవకారుడు, పారిశ్రామికవేత్త, రాజకీయవేత్త 
జితేంద్రనాథ్‌ లాహిరీ. చదువుకోసం అమెరికా బర్మిలీలో ఉన్న రోజుల్లో చెంచయ్య 
గారికి లాలా హరదయాళ్‌, జితేంద్రనాథ్‌ లాహిరీ లాంటి గొప్ప విప్లవకారులతో 
పరిచయమైంది. వీరిద్దరూ చెంచయ్య గారిని 
అమితంగా (ప్రభావితం చేశారు. 1913 లో 
అమెరికాలో గదర్‌ పార్టీ ఏర్పడక ముందు 
జరిగిన ఎన్నో సమావేశాలకు సాక్ష్యం చెంచయ్య 
గారు. ఆ విషయాలు చెంచయ్య గారు “నేనూ 
- నా దేశం” అనే తన ఆత్మ కథలో రాశారు. 
ఇంగ్లీషులో కూడా తన స్కృతుల్ని రాయగా ఆ 
పుస్తకాన్ని జలంధర్‌ 'దేశ్‌ భగత్‌ యాద్లార్‌ కమిటీ” 
మయి వారు చిన్న పుస్తకంగా వేశారు. 
“విదేశాల్లో ... అమెరికనులకు బోధించుటవల్ల మనకు స్వాతంత్ర్యం 
లభిస్తుందనుకున్నారా? అమెరికాలో రమారమి 15000 మంది పంజాబీలు 
వున్నారు కదా?వారిలో అనేకులు బ్రిటీషు సేనల్లో వుండి యుద్దాలు చేసిన యోధులే 
కదా? అట్లాగే ఇండియాకు వెలుపలి దేశాల్లో లక్షలాదిగా భారతీయులు, ముఖ్యంగా 
సిక్కులు వున్నారన్న విషయం మీరేరిగినదే! .... వీరందరినీ సంఘటితపరచి ఒక 
విప్లవ నిర్మాణ కార్యక్రమానికి ఎందుకు తలపెట్టలేదు? ఈ ఉద్యమానికి మీకంటే 
తగిన వారెవరు?” అని హరదయాళ్‌ను లాహిరీ గారు నిర్మాణాత్మక విమర్శ 
చేయడం గదర్‌ పార్టీ నిర్మాణానికి దారితీసిందని చెంచయ్య గారు తెలియజేశారు. 
బర్మిలీలోని భారతీయ విద్యార్థుల కోసం 'నలందా హాస్టల్‌ ఉండేది. 
అందులో దరిశి చెంచయ్యతో పాటు లాహిరీ కూడా ఉండేవారు. తోటి విద్యార్థులకు 
టెర్రరిజం పద్ధతినీ, గెరిల్లా యుద్ధ విద్యనూ నేర్పాలని లాహిరీ తలచాడు. 'చెంచయ్యను 
విప్లవకారుణ్ణి చేయాలనుకుంటున్నావు. వాడు కోమటి. అంతకంటే పిరికి జాతి 
ఇండియాలోనే కాదు, పృథ్విలోనే లేదు అని వెంకయ్య నాయుడు అనే విద్యార్థి 
చెంచయ్య గురించి హేళనగా మాట్లాడాడు. లాహిరీ దాన్ని ఛాలెంజ్‌ గా తీసుకుని 
'చెంచయ్యను ఆరు నెలల్లో మీ అందర్నీ తన్నే ధీరునిలా తయారుచేస్తాను' అని చెప్పి 
చెప్పినంతా చేసి చూపించాడు. కత్తి యుద్ధం, బాక్సింగ్‌, కుస్తీ వంటి ఎన్నో ఆత్మరక్షణ 

విద్యలు చెంచయ్యకు నేర్పాడు లాహిరీ. బెంగాల్‌లో ఒక గవర్నర్‌ను రివాల్వర్‌తో 
కాల్చే సంఘటన గురించి చెబుతూ ‘The Bravest deed is the safest (ధైర్య 
సాహసాలతో బాహాటంగా చేసే చర్యే భద్రమైన చర్య) అని లాహిరీ చెప్పిన మాట 
చెంచయ్యకు సాహస మంత్రంలా అనిపించింది. జితేంద్రనాథ్‌ లాహిరీ గురించి 
చాలా గొప్పగా రాశాడు చెంచయ్య తన నేనూ - నా దేశం” లో. 

హుగ్లీ జిల్లాలోని ధనిక లాహిరీ పరివారంలో పుట్టాడు జితేంద్ర నాథ్‌. 
తండ్రి పేరు శశిభూషణ్‌ లాహిరీ, తల్లి మహామాయాదేవి. చిన్నప్పటి నుండే చాలా 
మేధావి. చదువుకునే రోజుల్లోనే వ్యాయామం చేసి దేహదారుఢ్యం పెంచుకునే 
ప్రయత్నాలు చేసేవాడు. ఆ రోజుల్లోనే ముర్తజా పఫాం సాహెబ్‌ దగ్గర మల్లయుద్ధం, 
కర్రసాము, కత్తి యుద్ధం లాంటివి నేర్చుకున్నాడు. ఇవన్నీ అతనికి విప్లవ 
కార్యకలాపాల్లో పనికొచ్చాయి. 1905 బెంగాలు విభజనకు వ్యతిరేకంగా 
కొంతమంది అహింసాయుతంగా వ్యతిరేకత తెలిపితే, లాహిరీ అవిభాజ్య బెంగాల్‌ 
“యుగాంతర్‌ దళంలో చేరి విప్లవ పంథాలో నిరసన తెలిపాడు. కాకపొతే తన 
చదువును కూడా అంతే శ్రద్ధతో కొనసాగించాడు. 

కలకత్తా యూనివర్సిటీ బి.ఎస్‌.సి. (కెమిస్ట్రీలో ప్రథముడిగా ఉత్తీర్ణుడైన 
లాహిరీ ఎం. ఎస్‌. సి. (కెమిస్ట్రీ) చదువు కోసం బర్మిలీలోని కాలిఫోర్నియా 
యూనివర్సిటీకి వెళ్ళాడు. కాలిఫోర్నియా విశ్వవిద్యాలయం నుండి విద్యను పూర్తి 
చేసిన రెండవ భారతీయుడు ఆయనే. ఎం. ఎస్‌. సి. (కెమిస్ట్రీలో కూడా ఆయన 
ప్రథమ శ్రేణిలో ఉత్తీర్ణుడయ్యాడు. బర్మిలీలో ఉన్న సమయంలోనే జితేంద్ర నాథ్‌ 
జాతీయవాదంపై బలమైన ఆసక్తిని పెంచుకున్నాడు. బ్రిటీష్‌ పాలన నుండి 
భారతదేశాన్ని విముక్తి చేయాలనే లక్ష్యంతో ఏర్పడిన 'గదర్‌ పార్టీలో చెంచయ్యతో 
పాటు ఒకానొక సంస్థాపక సభ్యుడయ్యాడు. గదర్‌ సంబంధాల ద్వారా భారత 
విప్లవ నాయకుడైన “బాఘా జతిన్‌” (జతిన్‌ పులి) లేదా జతీంద్రనాథ్‌ ముఖర్జీకి 
సన్నిహితుడయ్యాడు. జర్మనీలోని అండర్‌గ్రౌండ్‌ యూనిట్లలో పని చేసి, జర్మనీలోని 
హెల్ఫెర్రిచ్‌ సోదరులతో భారతీయ తీవ్రవాద విభాగాలను అనుసంధానించడంలో 
కీలకమైన పాత్ర పోషించాడు జితేంద్ర నాథ్‌. గదర్‌ ఉద్యమ ఆఖరు చరణంలో 
జర్మన్‌ ఆయుధాలనూ, మందుగుండు సామగ్రినీ బెంగాల్‌ విప్లవకారులకు (బాఘా 
జతీన్‌కు) చేరవేసే ప్లానులో భాగమయ్యాడు. ఎస్‌.ఎస్‌. మేవరిక్‌ ఓడ గురించి 
ఇదివరకే తెలుసుకున్నాం. ఆయుధాలతో కూడిన ఆ ఓడను బాలాసోర్‌కు రప్పించడానికి 

ఏర్పాట్లు చేసిన వారిలో ఒకడు లాహిరీ. ఈ ఓడకు మెక్సికో పశ్చిమ తీరాన 
సోకర్రో దీవి వద్ద ఆయుధాలు అందించ బోయే అన్నే లార్సెన్‌ అనే ఓడతో కాంటాక్టు 
కాలేదు. అన్నే లార్బెన్‌ అమెరికా నావికా దళానికి చిక్కిపోయింది. ఇటు బాఘా 
జతిన్‌ బాలాసోర్‌ బురీబాలమ్‌ తీరంలోని చాంద్‌ బాలీ దగ్గరకు వస్తుందనుకున్న 
ఆయుధాల ఓడ కోసం ఎదురు చూస్తున్నాడు. బ్రిటీష్‌ పోలీసులకు ముందే వార్త 
అందింది. పోలీసులకూ, బాఘా జతీన్‌ అనుచరులకూ మధ్య కాల్పులు జరిగాయి. 
జతీన్‌ అనుచరులు చనిపోయారు. బాఘా జతిన్‌ తీవ్రమైన గాయాలతో పట్టుబడి, 
ఆ మరుసటి రోజు అమరుడయ్యాడు. “1915 క్రిస్మస్‌ డే ప్లాటొగా పేరుపడ్డ ఈ 
సంఘటనలో ప్రముఖ విప్లవకారుల జాబితాలో లాహిరీ పేరు రానప్పటికీ, అతను 
తెరవెనుక ముఖ్యమైన పాత్ర పోషించాడు. ఆ తర్వాత జితేంద్ర నాథ్‌ చాలా కాలం 
అజ్ఞాతంలోకి వెళ్ళిపోయాడు. 

విప్లవ కార్యకలాపాల వైఫల్యం తర్వాత ఇంపీరియల్‌ ఇండియాలో మార్చు 
తీసుకురావడానికి భారతీయులకు బలమైన సామాజిక-ఆర్థిక అస్తిత్వం అవసరమని 
భావించాడు లాహిరీ. స్వదేశీ ఉద్యమంలో భాగంగా భారతదేశంలో పారిశ్రామిక 
విప్లవాన్ని వ్యాపింపజేయాలనే ఆచార్య ప్రఫుల్ల చంద్ర రాయ్‌ పోరాటంలో 
జితేంద్రనాథ్‌ భాగస్వామి అయ్యాడు. ఆచార్య నాయకత్వంలో 1938లో ఇండియన్‌ 
కెమికల్‌ కౌన్సిల్‌ ఏర్పడినప్పుడు, జితేంద్ర నాథ్‌ దాని ప్రారంభ సభ్యుల్లో ఒకరిగా 
ఉన్నాడు. తదనంతరం 1943-44లో ఆ కౌన్సిల్‌కు అధ్యక్షుడిగా ఎన్నికయ్యాడు. 


TT ETE పాలిమర్‌ టెక్నాలజీలో 


Ey తన చదువూ, అనుభవంతో తమ 

గ 0మ/॥0 | శ్రీరాంపూర్‌ ఇంటికి దగ్గరలోనే 

. దో నం. "భారతదేశపు మొట్టమొదటి 
rr mu = బెల్టింగ్‌ కంపెనీని స్థాపించాడు. 
TI దాని పేరు బెంగాల్‌ బెల్టింగ్‌ 
lie. స కంపెనీ. ఆ తర్వాత హిందూస్తాన్‌ 


బెల్టింగ్‌ కంపెనీ, (శ్రీరాంపూర్‌ 
బెల్టింగ్‌ వర్క్‌, బెంగాల్‌ ఎలక్ట్రిక్‌ లాంప్స్‌ వర్క్‌ స్థాపించాడు. ఈ కర్మాగారాలను 
అభివృద్ధి చేయడానికి తన కుటుంబ సంపదలో ఎక్కువ భాగాన్ని పెట్టుబడిగా 
పెట్టాడు. చిన్న కుటీర పరిశ్రమలను స్థాపించి ఎంతోమందికి జీవనోపాధి కల్పించాడు. 

శీరాంపూర్‌ సామాజికార్థిక అభివృద్ధికి తమ కంపెనీల లాభాలను 
ఉపయోగించాడు. హుగ్లీ నదికి ఒడ్డున ఉన్న ఈ ఊరిలో అతను సహాయం 
చేయని రంగమంటూ లేదు. విద్యాలయాలూ, అథ్లెటిక్‌ క్లబ్బులూ, ఆటల పోటీలూ 
ఇలా ప్రతి విషయంలోనూ తన సహకారం అందిస్తూ శ్రీరాంపూర్‌ రూపురేఖలను 
మార్చడానికి ప్రయత్నించాడు. రిశ్రా హిందీ స్మూల్‌, సాలిడ్‌ వోవెన్‌ బెల్టింగ్‌ 
అసోసియేషన్‌, న్యూ గేట్‌ అథ్లెటిక్‌ క్లబ్‌లకు అధ్యక్షుడిగా కొనసాగాడు. రీజనల్‌ 
ట్రాన్సోర్డ్‌ అథారిటీ, ట్యూబర్ములోసిస్‌ అసోసియేషన్‌, రైఫెల్‌ క్షబ్‌లకు సభ్యునిగా 
కొనసాగాడు. హరిజన ఉద్యమంలో చురుకుగా పాల్గొన్నాడు. (శీరాంపూర్‌ గౌఖానా 
రోడ్‌ అభివృద్ధి కోసం ఆ వూరి పురపాలక సంఘానికి ధన సహాయం చేశాడు. 
శ్రీరాంపూర్‌ బెల్టింగ్‌ కంపెనీకి ప్రక్మనే లాహిరీ పార్క్‌ ప్రాంతాన్ని అభివృద్ధి చేశాడు. 
ఆ పార్మ్‌లోని చెరువులో బెంగాలు రాష్ట్రపు ఈతల పోటీలు జరిగాయి. ఈ పార్మ్‌లోనే 
అతని కొత్త ఇల్లు ఉంది. గ 

జితేంద్ర నాథ్‌ లాహిరీకి ఇద్దరు | క్ర? 
కుమారులు. ఒకడు నిర్మల్‌ చంద్ర కా 
లాహిరీ, రెండోవాడు రామచంద్ర 
లాపొరీ. వ్రన్తుతం ఆ ఇంట్లో 
రామచంద్ర లాహిరీ కొడుకు అవిక్‌ 
లాహిరీ, ఆయన భార్య చంపా లాహిరీ 
వుంటున్నారు. జితేంద్రనాథ్‌ లాహిరీ * 
తమ పాత ఇంటిని చాలా తక్కువ అద్దెకు ఒక విద్యాలయ నిర్వహణ కోసం 
ఇచ్చారు. ఆ విద్యాలయం పేరు “టౌన్‌ అకాడమీ”. ఆ ఇంట్లోనే అతడి భార్య 
మాలినీ లాహిరీ చనిపోయింది. ఆమె జ్ఞాపకార్థం ఆ ఇంటిని ఆ విద్యాలయానికి 
దానం చేశారు. ఆ విద్యాలయం ప్రస్తుత నామం మాలినీ లాహిరీ బాయ్స్‌ అకాడమీ. 

డా. బిధాన్‌ చంద్ర రాయ్‌ రాడికల్‌ ఫిలాసఫీతో బాగా ప్రభావితమై ఆయన 
భారత జాతీయ కాంగ్రెస్‌లో చేరారు. భారత స్వాతంత్రానికి ముందు, తరువాత ఆ 
పార్టీలో క్రియాశీల సభ్యునిగా కొనసాగారు. కాంగ్రెస్‌ పిలుపు మేరకు ఉద్యమాల్లో 
పాల్గొని జైలుకు కూడా వెళ్లారు. దేశానికి స్వాతంత్ర్యం వచ్చే నాటికి అతడు శ్రీరాంపూర్‌ 
పురపాలక సంఘం వైస్‌-చైర్మన్‌గా ఉన్నారు. 1952 నుండి 1957 వరకు పశ్చిమ 
వంగ విధానసభ సభ్యుడిగా ఎన్నికయ్యారు. 1957లో లోక్‌ సభ సభ్యునిగా గెలిచారు. 


లాహిరీ పార్క్‌లో లాహిరీగారి నివాసం 

ఆరోగ్యం క్షీణించడంతో, ఆయన 1960లలో (క్రియాశీల రాజకీయాల నుండి 
విరమించుకున్నారు. అయితే 1975లో మరణించే వరకు, జితేంద్ర నాథ్‌ తన 
స్వస్థలమైన శ్రీరాంపూర్‌ లో సామాజిక సంస్కరణలను తీసుకురావడంపై దృష్టి 
పెట్టారు. ఆయన బ్రతికుండగానే లాహిరీ పార్క్‌ (శ్రీరాంపూర్‌ బెల్టింగ్‌ వర్క్‌ ఉన్న 
రోడ్డును జితేంద్ర నాథ్‌ లాహిరీ రోడ్‌ అని నామకరణం చేశారు. 
గదర్‌ ఉద్యమంలో దరిశి చెంచయ్య భాగస్వామ్యం: 

అమెరికా, కెనడాల్లో ఉన్న భారతీయ (ప్రధానంగా ౯ il షే 
పంజాబీ) రైతు కూలీలతో గదర్‌ పార్టీ నిర్మాణమైంది. దీనికి |? Ms 
నేతృత్వం ఇచ్చిన వారు విదేశాలకు పారిపోయిన హరదయాళ్‌ [వా 
లాంటి విప్లవకారులూ, జితేంద్రనాథ్‌ లాహిరీ వంటి భారతీయ | 
విద్యార్థులు. దరిశి చెంచయ్య కూడా చదువు కోసం అమెరికా 5 
వెళ్లిన విద్యార్థే. 

1890 సం॥లో నెల్లూరు జిల్లా కనిగిరి అనే మారుమూల గ్రామంలో 
వైశ్య కుటుంబంలో జన్మించాడు చెంచయ్య. వర్షాలు లేని రాళ్లూ రప్పల ప్రాంతమది. 
ఆ ప్రాంతం నుండి చాలా కష్టపడి ఒంగోలులో హై స్మూలు విద్య పూర్తి చేశాడు. 
చిన్నప్పుడు సామాజిక వివక్షను తను చవిచూశాడు. తాసీల్లారు లాంటి పదవిలో 
ఉంటే మాత్రం ఎంతవారలైనా దణ్ణాలు పెడతారన్నది అతడు చిన్నప్పుడు చూసిన 
అనుభవం. అయితే ఇండియాలోనే ఉండి పెద్ద చదువులు చదివే సదుపాయం 
లేదు, అలాంటి అవకాశాలు ఇంగ్లీషు వాళ్లు కల్పించలేదు. విపరీతంగా 
విద్యాలయాలూ, కాలేజీలూ కట్టించడం హానికరమని వారు అమెరికా అనుభవం 
నుండి గ్రహించి వున్నారు. కాబట్టి పై చదువుల కోసం అమెరికా వెళ్లాల్సిందే. 

ఆ రోజుల్లో సముద్రయానం చేసే వారికి కుల బహిష్మ్యరణ జరిగేది. 
కానీ వైశ్య సంఘంలోని ఓ ప్రగతిశీల శాఖ ఇచ్చిన కొద్దిపాటి విద్యార్థి వేతనం, 
వైశ్య ప్రముఖుల చందాలూ, కొంత అప్పూ సంపాదించి అమెరికాకు బయల్దేరాడు 
చెంచయ్య. దేశం నుండి నెలకు 100 రూ॥ మాత్రమే వచ్చినా, మిగతా 150 
రూ॥ అక్కడ కూలి చేసి సంపాదించవచ్చుననే నిర్ణయంతో అమెరికా చేరాడు. ఆ 
విధంగా ఆయన విద్యార్థి నాయకుడే కాక కూలీలలో కూలివాడు కూడా. బాబా 
జ్వాలా సింగ్‌ “గురు గోవింద్‌ సింగ్‌” పేర ప్రారంభించిన స్మాలర్‌షిప్‌ను స్వీకరించిన 
ఆలిండియా ఆరుగురు విద్యార్థులలో చెంచయ్య గారు ఒకరని ప్రొఫెసర్‌ హరీష్‌ 
కే పురీ తన గదర్‌ మూవ్మెంట్‌: ఎ షార్ట్‌ హిస్టరీ” అనే గ్రంథంలో పేర్కొన్నారు.” 

బర్మిలీలో బీ. ఎస్సీ చదివేందుకు వెళ్లిన ఆయనకు హరదయాళ్‌ పరిచయం 
కావడంతో అంతా మారిపోయింది. గదర్‌ వివ్లవకారుడిగా మారిపోయాడు. గదర్‌ 
ఆవిర్భావానికి మునుపు జరిగిన ఎన్నో సమావేశాలకు సాక్ష్యం ఆయన. ఈ విధంగా 
గదర్‌ పార్టీ సంస్థాపక సభ్యుల్లో ఒకరయ్యాడాయన. హిందూ పాలకుడి పాలనలో 
విపరీతమైన దోపిడీకి గురౌతున్న పేద ముస్లింలు కశ్మీర్‌లో ఉన్నారు. ఈ ప్రాంతాన్ని 
విముక్తం చేయడం సులువు కనుక మొదట సాయుధ పోరాటం ద్వారా కళ్ళీరును 
1925 నాటికి రిపబ్లిక్‌గా మార్చాలని గదర్‌ ఎత్తుగడ వేసుకున్నదని తన ఆత్మ 
కథలో రాశారు చెంచయ్య. ఇలాంటి సంగతులన్నీ మనకు చరిత్ర పుస్తకాల్లో దొరకవు. 

జితేంద్ర నాథ్‌ లాహిరీ చెంచయ్యకు ప్రాథమిక యుద్ధ విద్యల శిక్షణ 
ఇచ్చి ఘటికుడిగా తయారుచేశాడు. ఆ తర్వాత “నలందా హాస్టలు” విద్యార్థులు 
మిలటరీ విద్య కోసం చెదురుమదురయ్యారు. చెంచయ్య లోగన్‌ టౌనులోని ఉటా 
స్టేట్‌ అగ్రికల్చరల్‌ కాలేజి బి. ఎస్‌. సీ. (వ్యవసాయశాస్త్రం) కోర్సులో చేరాడు. అక్కడి 
మిలటరీ కోర్సులో కూడా చేరాడు. ఈలోగా హరదయాళ్‌ అరెస్టు కావడం, బెయిల్‌పై 
విడుదలయ్యాక ఆయన జర్మనీ పారిపోవడం, వేలాది భారతీయులు స్వదేశానికి 
వలస పోయి పోరాటంలో పాల్గొనడం, జైళ్ల పాలవ్వడం, లాహోర్‌ కుట్ర కేసులు, 
ఆసియా దేశాల్లో సైనిక తిరుగుబాట్లు, జర్మన్‌ కమిటీ ఏర్పాట్లూ - ఇలా మనం 
ఇదివరకు చదివిన సంఘటనలు జరిగాయి. 

1915 మే నెలలో చెంచయ్యకు గదర్‌ పార్టీ ఆఫీసు నుండి పిలుపు 
వచ్చింది. అప్పటికి రామచంద్ర పార్టీ కార్యదర్శిగా ఉన్నాడు. చెంచయ్య 
శాన్‌ఫ్రాన్సిన్మోకు బయల్దేరుతుండగా కాంపౌండ్‌ గేటు దగ్గర పోస్టు బంట్రోతు 
గుంటూరు బి.ఎస్‌. శర్మ గారి నుండి వచ్చిన కార్డు అందించాడు. “అమెరికాలో 
తీవ్రమైన ఉత్సాహం వున్నది. కాని ఇక్కడ ఎంతమాత్రం వుత్సాహకరంగా లేదు. 
(ltis red hot there, but it is ice cold here)” అని ఉంది అందులో. 
సాక్షాత్తూ పంజాబులోనే పరిస్థితి ఎలా వుందో ఇదివరకే చూశాం. ఇక, తెలుగు 
నేల పరిస్థితి శర్మ గారు చెప్పినట్టె వుండి వుంటుంది. కానీ క్రమశిక్షణ గల సైనికుడిలా 
గదర్‌ ఆఫీసుకు చేరాడు చెంచయ్య. ‘నీవు వెంటనే బయలుదేరుతావా? లేక ఒక 
వారం తరువాత వెళతావా?” అని రామచంద్ర అడిగాడు. “నాకు ఇక్కడ పనేమీ 
లేదు. ఇప్పుడే బయలుదేరుతాను” అని స్టీమరెక్మాడు. ఆ స్టీమరు పేరు తెన్యోమారూ 
అనీ, అది 1915 మే 22 న మనీలా కోసం బయల్దేరిందనీ మరో పుస్తకం నుండి 

మనకు తెలుస్తుంది.” చేయాల్సిన పని ఏమిటో ఆయనకు స్టీమరు ప్రయాణంలోనే 
తెలిసింది. పనిలో ఫెయిలైతే పర్యవసానాలెంత భయంకరంగా ఉంటాయో అప్పటికి 
ఆయనకు తెలీదు. 

వారు వెళ్లే దారిలో ఓడ టోక్యోలో మూడు రోజులు ఆగింది. ఆ కాలాన్ని 
సద్వినియోగం చేసుకుంటూ, చెంచయ్య చైనా విప్లవకారుడు సన్‌యటి్‌సేన్‌ను 
కలిశాడు. సన్‌యట్‌సేన్‌ కుమారుడు కాలిఫోర్నియాలో చెంచయ్యకు సహ విద్యార్థి. 
చెంచయ్య ఆ మహా విప్లవకారుడితో ప్రపంచ రాజకీయాలు చర్చించాడు. “బ్రిటీషు 
సామ్రాజ్యవాదం ప్రస్తుతం ప్రపంచానికి ప్రథమ శత్రువు అన్న విషయాన్ని సేన్‌ 
నొక్కి చెప్పడంతో చెంచయ్యకు తను నిజంగానే ఒక మహత్యార్యంలో భాగంగా 
వున్నందుకు గర్వపడ్డాడు. మనీలాలో జర్మన్‌ రాయబారుల నుండి క్లియరెన్స్‌ 
దొరికింది. మనీలా నుండి బ్యాంకాక్‌ వెళ్లాలంటే హాంగ్‌కాంగ్‌, సింగపూర్ల మీదుగా 
వెళ్లాలి. కానీ అవి బ్రిటీషు వాళ్ల ఆధీనంలో ఉన్న ప్రాంతాలు. అందుకే ఒక చైనా 
స్టీమరులో కేవలం ఒకే ఒక చైనా రేవును టచ్‌ చేస్తూ నేరుగా బ్యాంకాక్‌కు చేరారు. 
బ్యాంకాక్‌ హోటళ్లలో బసచేశారు. విచిత్రంగా జోద్‌ సింగ్‌ మిగతా ఇద్దరి నుండి 
సంపర్మం లేకుండా అజ్ఞాతంలోకి వెళ్లాడు. ఈలోగా బ్యాంకాక్‌కు మరో ముగ్గురు 
వచ్చారు. వారు కెనడా వాంకోవర్‌ నుండి భాయ్‌ బల్వంత్‌ సింగ్‌, షాంఘై నుండి 
రాకూర్‌ సింగ్‌, బర్మా నుండి శివ్‌ దయాళ్‌ కపూర్‌ (గుప్తా అని చెంచయ్య పొరపాటున 
రాశాడు). బ్యాంకాక్‌ ఎంతో సురక్షితం అనుకుంటే అది చూస్తే బ్రిటీష్‌ ఇండియాలో 
రిటైరైన పోలీసు అధికారులతో, సీఐడీలతో కిటకిటలాడుతోంది. జోద్‌ సింగ్‌ ఒక 
డిటెక్టివ్‌కి చిక్కి తాగిన మైకంలో తమ ప్లానులన్నింటినీ వెళ్లగక్కేశాడు. బ్యాంకాక్‌కు 
రావాల్సిన ఆయుధాల ఓడ రాలేదు. జోద్‌ సింగ్‌ అప్రూవర్‌గా మారిపోవడంతో, 
చెంచయ్యతో పాటు బల్వంత్‌ సింగ్‌ తదితర నాయకులంతా అరెస్టయ్యారు. (కానీ 
ఈ జోద్‌ సింగ్‌ను తన కారణంగా తోటి విప్లవకారులు మృతులయ్యారన్న జైలు 
పాలయ్యారన్న అపరాధభావన తర్వాతి కాలంలో తీవ్రంగా బాధించింది. 
అమెరికాలో సాగిన మరో కుట్ర కేసులో ప్రాసిక్యూషన్‌ పక్షంలో సాక్ష్యం ఇవ్వకుండా, 
చివరకు ఆసుపత్రి పాలై, చిక్కి శల్యమై, పిచ్చివాడై విదేశీ గడ్డపై మరణించాడు. *) 

చెంచయ్యతో సహా బ్యాంకాక్‌లో అరెస్టు చేసిన వారిని రెండు నెలలు 
చిత్రహింసలు పెట్టాక సింగపూర్‌ తరలించారు. వారం రోజుల పడవ (ప్రయాణంలో 
వీరంతా నానా రకాల యాతనలు అనుభవించారు. ఇద్దరికి కలిపి కాళ్లు, చేతులకు 

సంకెళ్లు వేయడమే కాకుండా, ఓడపై ఓపెన్‌లో పడేయగా చలి తీవ్రత కారణంగా 
అవస్థలు పడాల్సి వచ్చేది. దొడ్డికెల్లినా, తిండి తినాలన్నా అన్నీ అక్కడే. సింగపూర్‌ 
మిలటరీ జైలులో విడివిడిగా గదుల్లో బంధించారు. పడుకోవడానికి ఓ బెంచీ, 
నీళ్లు తాగడానికి ఓ ముంత, దొడ్డికి వెళ్లేందుకు ఓ కుండ, తుడుచుకోవడానికి 
కాగితం కూడా ఇవ్వకుండా వేదింపులు. పళ్లు తోముకోవడం, స్నానం చేయడం, 
గెడ్డం గీయడం కూడా సాధ్యం కాని దుస్థితి. బంధితులు ఏడుగురిలో ఒకరికి 
మతి భ్రమించగా, చెంచయ్యకు నరాల వ్యాధి వచ్చింది. 

రెండవ లాహోరు కుట్ర కేసులో బల్వంత్‌ సింగ్‌కు మరణ శిక్ష 
విధించారు. ఎంతో మంది అండమాన్‌ జైలుకు పోయారు. చెంచయ్య ఆరేళ్లకు 
పైగా నరకకూపం లాంటి జైలు జీవితం అనుభవించారు. బ్యాంకాక్‌ నుంచి 
సింగపూర్‌, అక్కడి నుంచి కలకత్తా, లాహోర్‌, ఢిల్లీ, కన్ననూర్‌, కోయంబత్తూర్‌, 
వెల్లూర్‌ వంటి జైళ్లలో ఆయన శిక్ష అనుభవించారు. జైళ్లలో లారీదెబ్బలు, బూట్లతో 
తన్నులు, నగ్నంగా ఉంచడాలూ నిత్యకృత్యంగా ఉండేవి. భారతీయ జైళ్లలో ఎన్నో 
దురాగతాలు జరుగుతుండేవి. ఖైదీల బంధువుల నుండి లంచాలు రాబట్టడాలూ, 
సరైన ఆహారం, వైద్యసదుపాయాలు కల్పించకపోవడాలూ, సొడోమీ - ఇలా చాలా 
దురాగతాలపై పోరాడారు చెంచయ్య. ఆరేళ్లుగా జైల్లో ఉన్న తర్వాత చెంచయ్యను 
ఖైదీగా కొనసాగించడానికి చట్ట ప్రకారం అవకాశం లేకపోవడంతో చివరకు 
1919 లో విడుదల చేశారు. 


ఒక 'వితంతు వివాహం' ఫొటో; మధ్యలో పెళ్లి కుమార్తె వెనుక 
పేటంచు కండువా వేసుకుని ఉన్న వారు చెంచయ్య గారు 

జైలు నుండి విడుదలైన తర్వాత కాంగ్రెస్‌తో సన్నిహితంగా మెలిగారు. 
చెంచయ్య. వేశ్యావృత్తి నిర్మూలన, అందు కోసం 'కళావంతులి వివాహాలు 
జరిపించడం, వితంతు వివాహాలు జరిపించడం వంటి సంఘ సంస్మరణలు 
చేపట్టారు. చాలా మంది గదర్‌ వీరులకు మల్లే, కమ్యూనిజానికి ఆకర్షితులయ్యారు 
చెంచయ్య గారు. 1936 లో చండ్ర రాజేశ్వరరావుని కలిసిన తర్వాత కమ్యూనిస్టులకు 
దగ్గరయ్యారు. 1939 లో మద్రాస్‌లో కార్మిక నాయకుడు ఘాటేతో కలిసి పనిచేశారు. 
50 వేల మంది ఉన్న బీడీ, చుట్టల కార్మికుల సంఘానికి నాయకులయ్యారు. 
మద్రాస్‌ పారిశుధ్య కార్మికులను సంఘటితం చేశారు. దేశంలోనే మొదటిసారి 
శానిటరీ వర్శర్ల సంఘం చెంచయ్య నాయకత్వంలో ఏర్పడటం విశేషం. మద్రాస్‌ 
సింప్సన్‌ కంపెనీ కార్మికుల సమ్మె నేపథ్యంలో మరోసారి అరెస్టయ్యారు. వెల్లూరు 
జైలులో గడిపి కొంతకాలానికి విడుదలయ్యారు. మొత్తం ఎనిమిదేళ్లు జైలు జీవితం 
గడిపారు. 

దరిశి చెంచయ్య ఆత్మ కథ నేనూ - నా దేశం) తెలుగులో వచ్చిన 
ఆత్మకథల్లో అరుదైనదిగా నిలుస్తుంది. 'నా దివ్య స్మృతులు’, 'చెంచయ్య గారి 
కథలు’, “అల్లూరి, “భగత్‌ సింగ్‌” - ఇలా పలువురి జీవిత చరిత్రలు కలిపి మొత్తం 
20 పుస్తకాలు రచించారు. చెంచయ్యకు తోడుగా ఆయన భార్య సుభద్ర పార్టీ 
పనుల్లోనూ, సామాజిక కార్యక్రమాల్లోనూ తోడుగా నిలిచారు. 74 ఏళ్ల వయసులో 
వివిధ ఆరోగ్య సమస్యలతో 1964 లో కన్నుమూశారు చెంచయ్య గారు. చెంచయ్య 
బెంగాలు గడ్డపైనో, తమిళనాటో పుట్టి వుంటే ఆయన పేర ఈపాటికి నాలుగు 
రోడ్లూ, రెండు రంగస్థలాలూ, అతని పేర ప్రభుత్వ అవార్డులూ తయారై ఉండేవేమో! 
మనం మరో రకం సెలబ్రిటీల భక్తులం గనుక, నేటి చదవరులకు కనీసం దరిశి 
చెంచయ్య పేరు కూడా తెలియక పోవడం అతి పెద్ద 'తెలుగు” విషాదం! 
గదర్‌ ఉద్యమ మూల్యాంకనం: 

గదర్‌ ఉద్యమం. ఆకాశంలో అంతెత్తు నుండి తళుక్కున మెరుస్తూ రాలిన 
ఓ నక్షత్రం! మహోగ్రంగా లేచినా తీరం చేరక ముందే చెదిరిన ఓ కెరటం! కెనడా 
అమెరికాల్లో భారత వలస కూలీలకు ఎదురైన జాతి వివక్ష అనే చేదు అనుభవం! 
దశాబ్దాల పాటు సైనిక సేవలందించినందుకు ఏ బ్రిటీషు వలస దేశంలో ఐనా 
నిబ్బరమైన మనుగడ దక్కుతుందన్న పిచ్చి నమ్మకం పటాపంచలైన సందర్భం! బానిస 
దేశపు కూలీకి అవనిపై ఏ గడ్డపైనా గౌరవం దక్కదని తెలిసివచ్చిన ఒక పరిపూర్ణమైన 

రాజకీయ చైతన్యం! భారతదేశ ప్రధాన స్రవంతి జాతీయవాద నాయకత్వం బ్రిటీషు 
వారికి అనుకూలంగా వుండడమే [్రేయస్మారమని తలచిన గడ్డుకాలంలో, 
సామ్రాజ్యవాదుల మధ్య కుమ్ములాటలా మొదలైన ప్రపంచ యుద్ధమందించిన 
సువర్ణావకాశాన్ని వినియోగించుకుని దేశానికి సంపూర్ణ స్వాతంత్ర్యం సాధించాలని 
సప్త సముద్రాలకావల నుండి పెద్దగా చదువుకోని 
కూలీలు పిలుపు నిచ్చిన మరపురాని చారిత్రక 
ఘట్టం! 

ఈ రణ నినాదాన్ని అందిపుచ్చుకుని 
ఖండఖండాంతరాల భారతీయ (శ్రమజీవులు 
సర్వాన్నీ త్యజించి, పర్యవసానాలను బేరీజు 
వేయకుండా, ప్రాణాలు సైతం లెక్కచేయకుండా 
దండులా భారతదేశం మీదికి దండెత్తి రావడం 
అంత సులువుగా విస్మరించదగ్గ అంశం కాదు. 


గదర్‌ స్వల్ప కాలికమే కావచ్చు. అది ఘోర | కా = 
పరాజయమే పొంది వుండవచ్చు. పెద్ద అనుభవం, eee en 
ప్రణాళికా లేని పాక్షిక అక్షరాస్యత గల జనాలే ఓ పంజాబీ సినిమా 


సాగించి వుండవచ్చు. కానీ అది అందించిన వారసత్వం చిన్నది కాదు. విదేశాల్లో 
రైల్వే లైన్లు నిర్మించిన కూలీలు బ్రిటీషువారి గుండెల్లో పరుగులెత్తించిన ర్రెళ్ల ప్రకంపనలు 
వారు ప్రతి భవిష్యత్‌ ఉద్యమంలోనూ గదర్‌ భూతాన్ని ఊహించుకునేలా భయపెట్టాయి. 

ఏ సిపాయిల తిరుగుబాటును ప్రేరణగా తీసుకుని గదర్‌ ఉద్యమం 
మొదలైందో ఆ సిపాయిల తిరుగుబాటు సందర్భంగా కాన్పూరులో ఆంగ్లేయ మిలటరీ 
ఆఫీసర్ల కుటుంబాలపై జరిగిన దారుణ హింసాకాండను బ్రిటీషువారు ఎప్పటికీ 
మరిచిపోలేక గజగజ వణుకుతుంటారు. ఆ తిరుగుబాటే (గదర్‌ తమ లక్ష్యంగా 
ప్రకటించిన ఉద్యమం కాబట్టి గదర్‌ను నిర్ధాక్షిణ్యంగా అణిచివేసిన తర్వాత కూడా 
బ్రిటీషు వారు ఆ ఉద్యమ ఊహకే భయపడుతూ వచ్చారు. ఆ ఉద్యమానంతరం 
కూడా రూపొందించిన అణిచివేత చట్టాలే అందుకు సాక్ష్యం చెబుతాయి. రౌలత్‌ 
చట్టం అటువంటి ఒకానొక రాక్షస చట్టమే. ఆ చట్టానికి వ్యతిరేకంగా జరుగుతున్న 
శాంతియుత నిరాయుధుల సాధారణ సమావేశం మీద కూడా జలియన్‌ వాలాబాగ్‌లో 
అంతటి ఘాతుకానికి ఒడిగట్టారంటే “అనుకూల పంజాబీలపై బ్రిటీషువారికి ఏర్పడ్డ 

అపనమ్మకమెటువంటిదో, చేజిక్కి ఉరితీయబడ్డ గదర్‌ వీరులు వారికి భూతాల్లా 
కనిపించి ప్రతిసారీ ఎంత భయపెడుతుంటారో మనకర్థమౌతుంది. యుద్ధకాలంలో, 
బ్రిటీషు వారిని గడ్డుకాలంలో ఇబ్బంది పెట్టకూడదని ఒకనాడు చెప్పిన గాంధీజీ 
జలియన్‌ వాలాబాగ్‌ తర్వాత బ్రిటీష్‌ రాజ్‌ను రాక్షస రాజ్‌ అనాల్పొచ్చింది. 

గదర్‌ ఉద్యమం పంజావీ జానపద సాహిత్యంలో అంతర్భాగమైంది. నేటికీ 
పంజాబీలు తమ ప్రతి పోరాటంలోనూ గదర్‌ రోజుల నాటి కవితలూ, పాటలూ 
పాడుకుని ఉత్తేజితులౌతారు. గదర్‌ తుఫాను పంజాబీలలోని ఒక సెక్షన్‌లో బలంగా 
నాటుకుపోయిన బ్రిటీషు అనుకూల మనస్తత్వాన్ని కూకటి వేళ్లతో పెకలించింది. 
భారత స్వాతంత్ర సమర చరిత్రలో గదర్‌ ఉద్యమానికి తగిన స్థానం లభించకపోవడం 
చాలా విచారకరం. ఇంత మంది ప్రాణ త్యాగాలతో ఎరుపెక్కిన ఈ చరిత్రను 
స్మూలు పుస్తకాల్లో ఒక పేజీ, ఒక పేరాతో సరిపెట్టేస్తుంటారు. కానీ ఈ ఉద్యమం 
భావి తరాల్లో జాతీయవాద ఉద్వేగాన్ని దట్టించిన 
విషయాన్ని మనం మరువకూడదు. 

గదర్‌ ఉద్యమంతో విపరీతంగా 
ప్రభావితమైన వారిలో 'షహీదే ఆజం” భగత్‌ 
సింగ్‌ ఒకడు. అతను తన జేబులో ఎల్లప్పుడూ 
కర్తార్‌ సింగ్‌ సరాభా ఫొటోను ఉంచుకునేవాడట! 
అతను స్థాపించిన నౌజవాన్‌ భారత్‌ సభ పార్టీ 
సమావేశాలన్నింట్లో కర్తార్‌ సింగ్‌ చిత్రపటం 
వుండేది. మొదటి లాహోర్‌ కుట్ర కేసులో 19 
ఏళ్ల కరార్‌ సింగ్‌ శరాభాను ఉరితీశారు. రెండో 
లాహోరు కుట్ర కేసు తర్వాత అదే లాహోరు జైలులో 24 ఏళ్ల భగత్‌ సింగ్‌ 
ఉరితాడును ముద్దాడాడు. గదర్‌ నాయకులు చాలా మంది కమ్యూనిస్టులుగా 
మారడం ఇదివరకే చూశాం. ఆ మాదిరిగానే పంజాబులో భాయ్‌ సంతోక్‌ సింగ్‌ 
కీర్తి కిస్సాన్‌ సభ' అనే మార్చిస్ట్‌ పార్టీని 1927లో స్థాపించాడు. ఇది పంజాబ్‌ 
గ్రామీణ ప్రాంతాల్లో చాలా ప్రజాదరణ పొందింది. 1928లో ఈ పార్టీ నౌజవాన్‌ 
భారత్‌ సభతో కూటమిని ఏర్పరుచుకుంది. 

గదర్‌ విప్లవ పంథా భారత సమాజంలో తీసుకువచ్చిన చలనం 
కారణంగా, అది (ప్రేరేపించిన ఇతర విప్లవోద్యమాల కారణంగా మనదేశ స్వాతంత్ర్య 

పోరాటం మరింత ఊపందుకుని సంపూర్ణ స్వరాజ్య స్థాపన దిశగా అడుగులు 
త్వరపడ్డాయి. 

మన గదర్‌ పార్టీ స్థాపన జరిగి 110 యేళ్లు నిండిన సందర్భంగా, 
దేశంలో స్వాతంత్ర్య అమృతోత్సవాలు జరుగుతున్న తాజా తరుణంలో గదర్‌ 
ఉద్యమ (ప్రాముఖ్యతను ఎలా చూస్తాం? 

విభజించి పాలించడంలో బ్రిటీషు వారిది వెన్నతో పెట్టిన విద్య. ఆనాడు 
సాగుతున్న స్వాతంత్రోద్యమాన్ని నీరుగార్చడానికే కాక, స్వాతంత్రానంతరం కూడా 
ఈ ఉపఖండం మతవైషమ్యాలతో కొట్టుకుచావడానికి కావలసిన భూమికను ఎప్పటి 
నుంచో ఏర్పాటు చేస్తూ వచ్చారు. దానికి పర్యవసానం ఈనాటికీ మనం చూస్తున్నాం. 
మన దేశ ప్రధాన మతాల్లోని ప్రగతి వ్యతిరేక శక్తులపై వారి పట్టు సదా కొనసాగింది. 
ఈనాడు దేశంలో విభజించి పాలించే దేశీయ వెర్షన్‌ ప్రభుత్వం కొనసాగుతోంది. 
దేశ సంపదను, ప్రభుత్వ రంగ సంస్థలను అమ్మేస్తూ, (శ్రామిక చట్టాలను కాలరాస్తూ, 
ఈ అవస్థ నుంచి ప్రజల దృష్టి మరల్చడానికి హిందూ - ముస్లిం విద్వేష 
రాజకీయాలను ప్రభుత్వమే సాగిస్తోంది. రైతు చట్టాలకు వ్యతిరేకంగా పంజాబు 
రైతులు నిరసనలకు దిగితే వారిని ఖాలిస్థాన్‌ ఉగ్రవాదులంటూ దాడిచేస్తోంది. 

గదర్‌ ఉద్యమంలో అధికులు పంజాబీలూ, సిక్కులూ (కెనడా, అమెరికాల్లో 
అప్పుడున్న వారిలో అధికులు వారే గనుక!) ఉండొచ్చు గాక! ఈ అధికుల మత 
ప్రతీక గదర్‌ జెండాలో స్థానం సంపాదించి ఉండుగాక! కానీ గదర్‌ ఎజెండా 
మాత్రం ఏనాడూ మతపరమైనది కాదు. ఇది ఆ ఉద్యమ సాహిత్యాన్ని పరిశీలించిన 
వారికి స్పష్టంగా అర్ధమౌతుంది. వారి ఎన్నో గేయాలూ, కవితలూ సెక్యులరిజాన్ని 
బలంగా ప్రతిఫలిస్తాయి. మతం ప్రధానం కాదని చెబుతాయి. గదర్‌ పార్టీని 
ప్రారంభించినపుడు లాలా హరదయాళ్‌ సమక్షంలో ప్రతిపాదించుకున్న కొన్ని 
అంశాలను పరిశీలిస్తే విషయం స్పష్టమౌతుంది. 

1 సంస్థ పేరు సూటిగా సరళంగా వుండాలి: హిందీ అసోషియేషన్‌ ఆఫ్‌ 
ది పసిఫిక్‌ కోస్ట్‌ (పత్రిక పేరు కారణంగా గదర్‌ పార్టీ అని పాపులర్‌ అయింది.) 

2. సాయుధ తిరుగుబాటు (గదర్‌) ద్వారా భారత దేశాన్ని విముక్తం చేసి, 
స్వేచ్చ, నమానత్వాల ప్రాతిపదికన జాతీయ ప్రజాస్వామ్యాన్ని తయారుచేయడమే 
ఈ సంస్థ లక్ష్యం. ఇక పదవ పాయింట్‌ చూస్తే, 

10. సంస్ధలో మతపరమైన చర్చు జరక్ళూడదు. ఎందుకంటే మతం 
వ్యక్తిగత వ్యవహారం గనుక చో 

“పండితులూ, ముల్లాలూ అవసరం లేదు 

పూజలూ, చర్చి ప్రార్థనలూ అవసరం కాదు 

ఇవన్నీ మన నౌకకు (గమ్యానికి) అడ్డుకట్ట వేసేవే 

నీ ఖడ్గాన్ని బైటకి లాగు, ఇది పోరాట సమయం” 

- అని ఒక గదర్‌ కవిత చెబుతోంది. గదర్‌ ఉద్యమ చరిత్రలో పోరాట 
వీరుల మధ్య కుల, మతపరమైన గొడవలు ఏనాడూ జరగలేదు. 

గదర్‌ విప్లవం కోరుకున్న దానికి భిన్నంగా దేశ స్వాతంత్ర్యం విభజన 
విషాదంతో, వలసలూ, అత్యాచారాలూ, ఆకలి చావులూ, మారణ హోమాలతో 
రక్తపు ముద్దలా అందింది. ఒకప్పటి విప్లవకారుల కేంద్రం, సోహన్‌ సింగ్‌ భాక్నా, 
భగత్‌ సింగ్‌ వంటి విప్లవకారుల ఉరిశిక్ష కేంద్రమైన లాహోర్‌ ఇప్పుడు పాకిస్తాన్‌లో 
ఉంది. హిందూత్వ వాదులు గాంధీజీ హత్య, 
తర్వాత మిఠాయిలు పంచుకోవడం తనను చాలా క్రై బూ 
బాధించిందని దరిశి చెంచయ్య రాశారు. gee ine Ghadrirg 

ఒకప్పుడు కశ్మీర్‌ ముస్లింల విముక్తితో థో ష్‌ 
పాటుగా దేశ స్వాతంత్ర్య పోరాటానికి (శ్రీకారం 
చుట్టాలని ప్రణాళిక వేసుకున్నారు గదర్‌ వీరులు. 
నేడు కళ్ళీరు ప్రజలకు ఇచ్చిన కనీసపు హామీ అయిన 
370 అధికరణాన్ని రద్దు చేసి ఆ భూభాగాన్ని 
ముక్కలు చేసి పాలిస్తున్న పరిస్థితి కనిపిస్తోంది. 

ఒకప్పుడు విదేశీ గడ్డ నుండి పాక్షిక, 
అక్షరాస్యత గల కూలీలు దేశాన్ని దాస్య విముక్తి 
చేయాలని ముందు వెనకలు ఆలోచించకుండా తిరిగి వచ్చారు. ఈనాడు పెద్ద 
ఉద్యోగాల్లో ఎంతో మంది విద్యావంతులూ, వ్యాపారవేత్తలూ, ఇంకా ఇతర రంగాల్లో 
లబ్దప్రతిష్టులైన భారతీయులు విదేశాల్లో ఉన్నారు. వీరు తమ దేశం కోసం ఏం 
ఆలోచిస్తున్నారు? మతతత్వ శక్తులు ఈ దేశ ప్రజాస్వామ్యం గొంతు నులిమి, సూడో 
సైన్సును వ్యాప్తి చేస్తూ, చరిత్రను వక్రీకరిస్తూ దేశాన్ని మధ్య యుగాల అంధకారంలోకి 
తోలుకుపోతుంటే, విదేశాల్లో స్వేచ్చావాయువులను పీలుస్తున్న ఎన్నారైలు ఏం 
చేస్తున్నారు? నిరసన తెలియజేయక పోగా ఈ దుష్ట శక్తులకు భారీ విరాళాలు 
ఇవ్వడాన్ని కాదనగలమా? ఉత్తర ప్రదేశ్‌ ఆధిపత్య పద్దతుల సమర్థనలో బుల్లోజర్లో 

ర్యాలీలు నిర్వహిస్తూ ఇక్కడి ప్రజాస్వామ్య ధ్వంసాన్ని అక్కడ సెలబ్రేట్‌ చేస్తూ, సాటి 
అమెరికన్‌లే తప్పుపట్టే విధంగా ప్రవర్తించడాన్ని కాదనగలమా? ఎన్నారై జనాల్లో 
కుల జాడ్యం కూడా మెండుగా వుందన్న వాస్తవాన్ని కొట్టి పారయ్యగలమా? వందేళ్ల 
క్రితం దేశాన్ని బాగుచేయాలని గదర్‌ వీరులు అట్నుంచి ఇటు తరలి వస్తే, నేడు 
దేశం (భ్రష్ట పట్టిపోతుంటే దేశం విడిచి పోతున్న వారి సంఖ్య పెరిగిపోతోంది. 

ఈ పరిస్థితుల్లో మనం ఆత్మపరిశీలన చేసుకోవడానికీ, చరిత్రను పఠించి 
పాఠం నేర్చుకోడానికీ 'గదర్‌' ఉద్యమానికి మించిన చారిత్రక దస్తావేజు ఇంకోటి 
అందుబాటులో లేదు. 

2౨6 ఆయన జీవితమే ఒక సందేశం 


అంతం కాదు, ఆరంభం కావాలి! 


రాబోయే యువతరాల కోసం కాస్త కాల్పనికత జోడించి, తన ఆత్మకథ 
ముగించిన దరిశి చెంచయ్య గారు, తన మనుమలు-మనుమరాళ్ళు తరం మోక్షం 
కొరకు కాకుండా స్వాతంత్రం కోసం జీవితమనే యాత్ర చేయాల్సిన తరుణాన్ని 
తలుచుకుంటూ, కష్టనష్టాలనే పర్వతాలను అధిరోహించక తప్పదనే సందేశంతో 
36 సంవత్సరాల తన సాధనతో అక్షరాల్ని మన సమాజం ముందు పెట్టి డెబ్బై 
సంవత్సరాలైంది. ఆయన ముందుమాటలో పేర్కొన్నట్లు “నా పని తీరినది. మీ 
పని ఇక ఆరంభం కావాలి” కానీ, అలా జరగలేదు. 

ఈ డెబ్బై ఏళ్ళుగా రాజకీయంగా, సామాజికంగా తెలుగు సమాజం ఎన్నో 
ఒడిదుడుకులు ఎదురుకుంది. మరెన్నో సాంస్కృతిక సంక్షోభాలను చవిచూసింది. 
హక్కుల హననమూ, విలువల పతనమూ నిత్యం సాధారణ కృత్యమైపోయింది. ఈ 
రోజనే కాదు, భావితరాలు కూడా అమానవీయతను, అసాంఘికతను, అభధ్రతా 
భావాన్నీ ప్రధాన సమస్యలుగా ఎదుర్శోవడం జరగొచ్చు. ఈ క్రమంలో “నేనూ 
- నా దేశం” వంటి విశిష్ట (గంథం ద్యారా చెంచయ్య అందించిన సందేశాన్ని 
ఆలోచనాపరుల్లో చర్చకు పెట్టాలనే ఉద్దేశమే ఈ కృతికి ప్రధాన కారణం. 

అనేక కారణాల వల్ల ఈ పుస్తకం సంవత్సర కాలానికి పైగా ఆలస్యమైంది. 
ఎన్నో ఒత్తిళ్ళ మధ్య కూడదీసుకుని ముందుకు సాగడానికి అనుకున్నదానికన్నా 
ఎక్కువ సమయం పట్టింది. ఈలోపు మా కుటుంబంలో కొత్తగా సత్యాద్విత్‌ కూడా 
ఉదయించడం జరిగింది. దాంతో ఈ ప్రాజెక్ట్‌ కి ఎంతవరకూ న్యాయం చేయగలిగాననే 
ప్రశ్న నాకు నేను వేసుకుంటే, సమాధానంగా ఇప్పటికిలా ఒక దరికి చేరి ఇదిలా 
చేతిలోకొచ్చింది. నేను ప్రధానంగా సామాజిక కార్యకర్తనే కాని రచయితను, 
ప్రచురణకర్తను కాను. కార్యాచరణలో భాగంగానే తప్పా పుస్తకాలు రాసుకుని 
అచ్చేసుకోడం పనిగా పెట్టుకోలేదు. పైకి మరొకలాగు అనిపించినా అంత స్తోమత 
నాకు లేదు. పైగా అనుకున్న దానిని ఏదో ఒక సొంత పద్దతికి లోబడి చేసుకుపోవడమే 
కానీ ఏ నిర్దిష్టమైన నియమనిబంధనలను నేను పాటించింది లేదు. ఇదేదో గొప్పకు 
అహంకారంతో చెబుతున్న విషయం కాదు. మిత్రులు, అమిత్రులే కానీ గురువులు, 
నిర్దేశకులు లేకపోవడం ఒక రకంగా నా బలమూ, బలహీనత కూడా. కాన, ఏవైనా 
లోపాలు దొర్లి ఉంటే హితుల్ని నిజాయితీగా క్షమాపణలు కోరుతున్నాను. 

ఏమిటంటే ఏ రాజకీయ పార్టీ లేదా పక్షంతో నాకు ఏ విధమైన సంబంధాలూ 
లేవు. స్వతంత్ర సామాజిక కార్యకర్తగా చాలా తక్కువ కాలాన్ని ఇలా కేటాయిస్తూ 
కొద్దిగా చదువుతూ, వీలుంటే రాస్తూ అప్పుడప్పుడు సాహసించి ప్రచురణకు 
ముందడుగు వేస్తూ వస్తున్నాను. సామాజిక మాధ్యమాల్లోనూ, చిన్న చిన్న పత్రికలు, 
కార్యక్రమాల ఆలోచనల్ని వ్యక్తపర్పడం మినహా ఈ మధ్య కాలంలో పెద్దగా చేస్తున్న 
కార్యాచరణ కూడా ఏదీ లేదు. కాన, దయచేసి నన్నే పక్షంలోకీ చేర్చి కక్ష 
పెంచుకోకండి. నేను బాధితుడైన పీడిత మానవుడి పక్షం మాత్రమే. 

సుమారు ఇరవై సంవత్సరాల నుండి ప్రతీ సందర్భంలోనూ ఈ 
అపూర్వమైన చెంచయ్యనే వ్యక్తి గురించి వివిధ ప్రవంతులకి చెందిన మిత్రులతో 
చర్చిస్తూనే వచ్చాను. తెలుగు సమాజంలో ఆయన విస్మరించబడడానికి ఇసుమంత 
కారణం కూడా నాకైతే కనిపించలేదు. కానీ అభ్యుదయ ప్రజా సంఘాలు మొదలుకొని 
వామపక్ష లిబరల్‌ వాదుల వరకూ ఏవో అడపాదడపా జరిగిన ప్రయత్తాలే కానీ 
చెంచయ్య గారికి సముచిత స్థానం ఇచ్చిన దాఖలాలు మట్టుకు లేవు. 

వ్యక్తిగతంగా కానీ, ఆర్థికంగా కానీ ప్రత్యేకంగా పూనుకుని చేసేంత శక్తి 
నాకు లేదు. ఎవరూ ముందుకు రాక తప్పలేదు కానీ నేనేమంత స్థాయి ఉన్నవాడ్ని 
కాదు. ఎన్నో పరిమితులతో మీ ముందుకు తీసుకు వచ్చిన ఈ సంకలనం నా 
సంకల్పానికొక స్వల్పమైన చిహ్నం మాత్రమే. భవిష్యత్తులో ఇంతకు మించిన 
మరిన్ని ఉన్నతమైన ప్రయత్నాలు విశేషంగా జరగాలనీ, మంచి మానవ సమాజం 
కోసం దరిశి చెంచయ్య గారి ఆశ నెరవేరి, ఆయన ఆకాంక్షలు సఫలమవ్వాలని 
మనస్ఫూర్తిగా ఆశిస్తూ, అభిలషిస్తూ ... సెలవు. - సంపాదకుడు 


అన్ని పుస్తకాలకూ రాసి రాసి అలవాటైన విషయమే అయినా, అభ్యర్థన 

దీరోధాత్తులు (కొద్దిమంది సామాజిక కార్యకర్తల పరిచయాలు) 

సాఫల్య జీవులు (మహానుభావుల పై ప్రసంగ వ్యాసాలు) 

మరువలేని మనుషులు: మరపురాని జ్ఞాపకాలు (కొందరు గతించిన ఆత్మీయుల స్మృతులు) 
రాజీలేని ధిక్కార పతాకాలు (కొద్దిమంది సామ్యవాదుల పరిచయాలు) 


అనువాదాలు -అనుసరణలు 


80. 
31. 
32. 
39. 
34. 
85. 
36. 
37. 
38. 
39. 
40. 
41. 
42. 
483. 
44. 


నీటిమరల గ్రామం (అకిరా కురుసోవా విలేజ్‌ ఆఫ్‌ వాటర్శ్మిల్స్‌” కి తెలుగు అక్షర రూపం) 
పురుషుడు - స్రీ (చలం ఏకైక ఆంగ్ల వ్యాసం తెలుగులో) 

సంపూర్ణ ప్రజాస్వామ్యం దిశగా.. (లోక్‌ నాయక్‌ జయప్రకాశ్‌ నారాయణ్‌ వ్యాసం ) 
శాప్రీయ హేతువాద సామ్యవాది: వివేకానంద (దత్తప్రసాద్‌ దభోల్మర్‌ రచన అనువాదం) 
సాలీడు - ఈగ (విలియం లబ్నిష్క్‌ పిల్లల కథ తెలుగులో) 

నంది మూపురం (డి.డి.కొశాంబి పిల్లల కథ తెలుగులో) 

ఎక్కడ మనసు నిర్భయంగా ఉంటుందో.. (విశ్వకవి రవీంద్రనాథ్‌ ఠాగూర్‌ కవితా విశ్లేషణ) 
చారిత్రక మహెద్యమం: చంపారన్‌ సత్యాగ్రహం (చంపారన్‌ శతవార్శికోత్సవ వ్యాసాలు) 
సాంస్కృతిక ఆవశ్యకతగా స్వేచ్చ (యం. యన్‌. రాయ్‌ వ్యాసం తెలుగులో) 

మన విద్యా సమస్య (లాలా లజపతిరాయ్‌ వ్యాసం) 

జీవితానికి అర్థం ఏమిటి? (ఆచార్య నరేంద్రదేవ్‌, లోహియా వ్యాసాలు) 

ప్రకృతి శాశ్వత ప్రగతి (సుందర్లాల్‌ బహుగుణ ఇంటర్వ్యూ) 

అభివృద్ధి - ఆదివాసులు - హింస (హిమంశుకుమార్‌ హిందీ రచన తెలుగులో) 

మనిషి - మార్జాలం (కానర్జ్‌ లోర్నెంజ్‌ పిల్లి కథ) 

సినిమా కార్యకర్తల కరదీపిక (ఏ మాన్యువల్‌ ఫర్‌ ఫిల్మ్‌ స్క్రీనింగ్‌ తెలుగులో) 

45. 
46. 
47. 
48. 
49. 
50. 
ర్‌1. 
52. 
58. 


నేను:.= ప్రజలు - ప్రపంచం (పిఠాపురం యువరాజా ఆత్మకథ తెలుగులో) 
భారతదేశంలో బౌద్ధ పతనం (అంబేద్మర్‌, రాహుల్టీల వ్యాసాలు) 
అనారోగ్యాన్ని పండగ చేసుకుందాం (తమిళ నమ్మల్వార్‌ రచన అనువాదం) 
భారతదేశ విముక్తి మార్గం: బౌద్ధం (డా.బి.ఆర్‌. అంబేద్కర్‌ ఐదు బౌద్ధ ప్రసంగాలు) 
పర్యావరణ పరిరక్షణ (సుందర్లాల్‌ బహుగుణ రచన) 
మన కర్తవ్య మార్గం (గదర్‌ వీరుడు సోహన్‌ సింగ్‌ భాక్నా రచన) 
సైన్స్‌ అంటే ఏమిటి ? (వినోద్‌ రైనా, డి.పి. సింగ్‌ రచన తెలుగులో) 
ఆర్‌.వి.కె. యం. సూర్యరావు బహదూర్‌ (పిఠాపురం మహరాజా జీవితచక్రం) 
మహాత్మాగాంధీ (ప్రా. సచ్చిదానంద సిన్హా వ్యాసం తెలుగులో) 
54. (ప్రజాపక్ష మేధావి కొశాంబి (అరవింద్‌ గుప్తా రచన తెలుగులో) 
55. నాకో భార్య కావాలి! (అమెరికన్‌ స్త్రీవాద రచయిత్రి జడీబ్రాడీ వ్యంగ్య రచన తెలుగులో) 
సేకరణ - కూర్చు - పునర్ముద్రణ 
56. ఆంధ్రరాష్ట్ర సాంఘిక సంస్కర్తలు -శతవార్షికోత్సవ సందర్భం (పి. హెచ్‌.గుపష్తా గారివ్యాసం) 
57. కాకినాడలో ఒక సాంఘిక సంస్మరణ - శతవార్శిక సమాలోచన 

(యలమంచిలి వెంకటప్పయ్య గారి వ్యాసం) 
పర్యవేక్షక/ భాగస్వామ్య ప్రచురణలు 
58. అద్వితీయ వైజ్ఞానికవెత్త, క్రీ శే యాళ్ళ సూర్యనారాయణ (పార్వతీపురం) 

విశిష్ట కృషి :భావ దీపికలు (నాస్తిక, హేతువాద, భౌతికవాద సూక్తులు) 
59. మైత్రేయి బుద్దవిహార మహానిర్మాత, మహోదయ యాజరా రచనాసంపుట్‌: 

నన్ను నేను ప్రకటించుకుంటున్నా ! 
60. రేపటి తరం కోసం మద్యపాన వ్యతిరేక ఉద్యమం (జనవిజ్ఞాన వేదిక ముద్రణ) 
61. కులనిర్మూలన కై గళమెత్తిన సదస్సు ! 
62. ఏకవ్యక్తి సైన్యం : మేకా సత్యనారాయణ శాస్త్రి (బాంబు) 
సంకలనం - సంపాదకత్వం 


63. మద్యపానమా? మానవత్వమా? 64. మానవతకు భరోసా 
65. సహృదీయం 66. పేదల కలలు (కథలు) 


67. 68. 


69. 
71. 
782. 
75. 
76. 
77. 
78. 
79. 
80. 
81. 


సంస్కృతి: సంక్షోభాలు-సంవాదాలు 


చదువు అంటే ఏమిటి, చదువులెందుకు?70. 
72. 
74. 


భారతదేశంలో వందేళ్ళ కమ్యూనిజం 
కులనిర్మూలన కోసం... 


మానవీయ ఆసరా స్వరాలు... 
(ప్రజలు - కళలు 

నవభారత యువదిక్సూచి భగత్సింగ్‌ 
శ్రమైక జీవన సంస్కృతి 


ప్రత్యామ్నాయ సినిమాలు : దృక్పథాలు - దృక్కోణాలు 
భారతదేశ ప్రజలమైన మేము... (డెబ్బై ఏళ్ళ రాజ్యాంగ విశ్లేషణ వ్యాసాలు) 
పరాయీకరణ : పరిణామాలు - పర్యవసానాలు 


ఒకే వ్యక్తి - అనేక జీవితాలు (రాహుల్టీ పై వ్యాస సంకలనం) 
మధ్యమా ? మానవ మనుగడా? (మద్య వ్యతిరేక కరపత్రాలు) 
ప్రజల కోసం పాత్రికేయం : ప్రమాణాలు - ప్రభావాలు 


పిఠాపురానికి వెలుగు రేఖలు (ముగ్గురు మహనీయుల శతజయంత్యుత్సవ పరిచయాలు) 
భభభ 

(Image Source: https://www.jamhoor.org/read/remembering 


the-ghadar-party) 


అమెరికా స్టాక్టన్‌ 
గురుద్వారా దగ్గర 
సమావేశమైన 
గదర్‌ పార్టీ సభ్యులు. 
(1916 నాటి ఫొటో) 


నేనూ - నా దేశం' స్వీయ చరిత్రీకీ 70 సంవత్సరాలు 


గదర్‌ పార్టీ ఏకైక తెలుగు యోధుడు. స్వాతంత్ర్య సమరంలో తిరుగులేని ధీరుడు. 
దక్షిణ భారతదేశంలోనే తొలి రాజకీయ ఖైదీ. వివిధ దేశాల జైళ్ళలో నాలుగేళ్ళు మగ్గిన 
సాహసి. ప్రపంచ విప్లవకారులతో భుజం కలిపి తిరిగిన వీరుడు. దేశంలోనే తొలి 
అరాజకవాద తత్వవేత్తల్లో ఒకరు. కులనిర్మూలన ఉద్యమాల వ్యూహకర్త. ప్రజాపోరాటాల 
రూపకర్త. కార్మిక నాయకుడు, చరిత్రకారుడు, సాహిత్యకారుడు. యువతరాలకి ఉత్తేజకర 
దిక్సూచతడు! 


తీవ్ర జాతీయవాదిగా మొదలై అంతర్జాతీయ ఉద్యమకారుడిగా, స్వాతంత్ర్య 
సమరయోధుడిగా, సంఫుసంస్కర్తగా, అవధులు లేని సామాజిక కార్యకర్తగా, 
ప్రజాతంత్రవాదిగా, అనార్మిస్టుగా, గాంధేయవాదిగా, కాంగ్రెస్‌ నేతగా, సోషలిస్తుగా, 
కమ్యూనిస్టుగా, వ్యవసాయ శాస్త్రవేత్తగా, విసృతమైన యాత్రికుడిగా, విశిష్టమైన 
సాంస్కృతికశీలిగా, తెలుగులో విశాలదృక్పథంగల ప్రజారచయితగా చిరస్థాయిగా నిలిచిన 
అరుదైన దేశభక్తుడు దరిశి చెంచయ్య! 


